
। । श्रीदिग्विजयरामो विजयते ।। 
ूर्णानन्दज्ञानशक्तिस्वरूप नित्यमव्ययम्‌ । 
चतुर्धा सर्वभोक्तारं वन्दे विष्णुं परं पदम्‌ ।। 

मण्ड्करूपिणा वरुणेन कृता नारायणस्तुतिरेवेयं 
माण्ड्कोपनिषत्‌ । विश्वतैजसप्राज्ञतुरीयाः हि अत्र 
स्तूयन्ते । प्रणवः स्तवसाधनम्‌ । "प्रणवः 
सर्ववेदेषु" इति भगवद्गीतासु भगवतो विभूतेः स्थानतया 
आम्नात एव प्रणवः । सर्वासां वाचां मूल वेदः। तस्य 
पौरूषसूक्तम्‌ । तस्य गायत्री। तस्या व्याहतिः । तस्या 
एष प्रणवः । न्रिमात्रोऽसो । अष्टमात्रश्च विश्वतैजस- 
्राज्ञतुरीयाणां आत्मान्तरात्मपरमात्मज्ञानात्मनांच वाचकः 
। कृष्णरामनृसिहवराह कूर्मपरंज्योतिपरत्रह्मवासुदेवरूपा- 
ष्टमूतिबाचकश्च । एतावानस्य प्रणवस्य महिमा ? 
अतोज्यायांश्च प्रणवः । समेषां जीवानां यथायथं 
जाग्रत्स्वप्नसुणुप्त्याख्यावस्थान्नयस्य नियन्तृणां बिश्वतैज- 
सप्राज्ञानां मोक्षनियामकस्य तुरीयस्यच महिमा एनं प्रणवं 
द्वारीकृत्य वर्णितो5 स्यामुपनिषदि । श्रीमदाचार्यपादानां 
भाष्यमन्तरा न वयं प्रभवाम इमामुपनिषदं वेत्तुम्‌। नच 
भाष्यं टीकादिभिर्विना स्वयगाहम्‌। अतः श्रीमध्वसि 
द्धान्त प्रतिष्ठान द्वारा इयं "माण्डू कोपनिषत्‌'' 
सटिप्पणटीकासहितभाष्यसमेता प्रकाशिता । अस्य 
ग्रन्थस्य अध्ययनेन सर्वे जिज्ञासवः कृतार्था भवेयुः । he 

विशेषतः परिश्रमेण अस्य सम्पादनकर्तारं अस्म- 
च्छिष्यं श्रीउपाध्याय कृष्णाचार्य भगवान्‌ 
श्रीमूलदिग्विजयरामाभिन्नवेदव्यासः एवमेवानेन नैकान्‌ 
ग्रन्थान्‌ सम्पाद्य अनुगृण्हातु इति प्रार्थयामहे । 

तथा मुद्रणकार्ये गणकयन्त्रेण अक्षरविन्यासं कृत्वा 
सेवा कृतवन्तौ श्रीजयतीर्थविद्यापीठविद्यार्थिनो महिदासः 
जोशि (सत्ति) तथा आनन्दः चिन्तामणि इत्यतो तथा, 
यथोचितकाले सुष्टु मुद्रितवतो मध्वराव्‌ कौजलगी 
इत्येतानपि विशेषतो ज्ञानादिदानेन अनुगृण्हातु इति 


प्रार्थयामहे । 
७-७-९९९८ इति सप्रमनारायणस्मरणानि 
श्रीबहुधान्यसंवत्सरस्य श्री १००८ 
आषाढशुद्धेकाशी श्रीउत्तरादिमठः 


दर 
$ 
र 


प्राक्किथनम्‌ 
।। अजितो जयति श्रीशः ।। 


एकोऽपि निर्विशेषोऽपि चतुर्धा व्यवहारभाक्‌ । 
यस्तं वदे चिदात्मानं विष्णुं विश्वादिरूपिणम्‌ ।। 
जीवानां प्रधानभूताः अवस्थास्तावत्‌ चतस्रः । ताश्च जाग्रत्स्वप्नसुषु- 
प्तिमोक्षाख्याः । एतासां नियन्तारश्च विश्वतैजसप्राज्ञतुरीयाः । समेषां 
रूपाणां ज्ञानाय तथा प्रणवप्रतिपाद्यत्वं च तेषामिति वर्णनाय स्तुतये च 
प्रवृत्तेयमुपनिषत्‌ । वरुणः मण्डूकरूपी सन्‌ भगवन्तं तुष्टाव । अत एव 
माण्डूकेति नाम अस्या दा] 
विशेषतो ओंकारः अस्यां प्रतिपादितः । न केवलमस्यामेव प्रस्थानत्रये 
इतिहासपुराणादिपु च। प्रणवस्य महती इयत्येव इति वक्तुं न शक्या । 
यतः ओंकारेण सर्वा वाक "संतृण्णा" । हरिवंशे च "एतद्धिपरमं ब्रह्म 
ब्राह्मणानां मनीपिणाम्‌"इति मंत्रत्वमवोधि एतस्य प्रणवस्य । अयं प्रणवः 
तार इत्यपि गीयते | यस्मात्‌ तारयति सर्वान्‌ इति तारः । संसारसागरे 
मग्नान्‌ उदृत्य पारं प्रापयति ! अयं प्रणवः हरेर्नाम च ¦ भगवतः स्तुति- 
साधनं च अयमोंकारः । ओकारमधिकृत्यैव ज्ञानिभिः अनेके प्रवन्धाः 
निबद्धाः ! तादृशो महिमा अस्य । 
अस्याः उपनिषदः यधार्थज्ञानाय श्रीमदानदतीर्थभगवत्पादैः भाष्यं 
व्यरचि । न केवलं भाष्येण ज्ञानं मंदाधिकारिणां अस्माकं सुकरं | 
"अनन्तमात्रांतमुदाहरंति यं त्रिमात्रपूर्वं प्रणवोच्चयं वुधाः ।. ...... चतुर्मुखा 
कृतिर्जपाधिकारी यतिरस्य सूचितः" । श्रीसुमध्वविजये च पंडिताचार्येः 
वायुरंव मुख्याधिकारी उदघोपि। अतः भाप्यज्ञानं व्याख्यानसापेक्षम्‌ ! 
एत-.* कृत्य संप्रति सप्तव्याख्यानानि उपलव्धानि । 
१) व्यासतीर्थविरचिताटीका । 
२) गूढकर्तृका टीकाटिप्पणी । 
३) श्रीवादिराजतीर्थविरचिता प्रकाशिका । 
४) औसत्यप्रियतीर्थविरचिता भाष्यविवृतिः । 


५) ताम्रपर्णी श्रीनिवासाचार्यविरचिता भाष्यार्थरत्नावलिः । 
६) श्रीराधवेंद्रतीर्थविरचितः खंडार्थः । 
७) श्रीश्रीनिवासतीर्थविरंचिता पदार्थदीपिका । 
एतासु काश्चन बहोःकालात पूर्व प्रकटिताः । परमिदानीं नोपलभ्यन्ते । 
काश्चन अप्रकाटेता एव । अप्रकरिताश्च श्रीसत्यप्रियतीर्थानां भाप्यार्थवि- 
वृतिः, ताम्रपर्णी आचार्याणां भाप्यार्थरत्मावलिः, अन्या च गूढकर्तृका 
टीकाटिप्पणीति । एवं व्याख्यासप्तकेन अध्ययनसौकर्याय एकत्रेव सर्वा 
व्याख्या लभ्येरन्‌ इति मनीषया इदमुपनिषद्भाप्यमीदनीं प्रकटितम्‌ । 
श्रीव्यासतीर्थाः 
अस्माभिः मुद्राप्य प्राकाश्य नीयमाने अस्मिन्‌ ग्रन्थे टिप्पणीषु मध्ये 
व्यासतीर्थविरचिता टीका प्रथमं स्थाने लभते । न केवलमस्मिन्‌ ग्रन्थे किंतु 
उपनिपद्व्याख्यानसरण्यां श्रीमट्टीकाकृत्पादानंतरं प्रथमं स्थानं एतेषामेव । 
व्यासतीर्थषु अनुग्रहायैव टीकाकृद्भिः इतरोपनिषदां व्याख्या न व्यरचि । 
छलारी संकर्षणाचार्यः उक्तं च - "इतरोपनिषद्भाष्यटीकाकृति सयाचने । 
शिप्यार्ये व्यासतीर्थाख्ये टीका नाकृत स स्वयम्‌ । | " एते ईशावास्यपट्प्रश्न- 
द्वयं विहाय अप्टावपि उपनिपदो व्याचक्रिरे । प्रायशः व्यासतीर्थपर्यन्तं 
खंडार्थसरणिर्नासीत्‌ । एत एव माध्वसंप्रदाये इदंप्रथमतया खंडार्थरचयि- 
तारः । आचार्याभिप्रायानुसारी खंडार्थः आवश्यकश्चासीत्‌ । . प्रथमं 
खंडार्थः ततः भाप्यार्थशच व्यलेखि । एतेषां व्याख्यानशैली सरला 
सुबोधा च । महाभारततात्पर्यनिर्णयस्यापि व्याख्यानमेतैर्निरमायीति प्रतीतिः । 
अणुजयतीर्थविजयश्च एतैः निर्मितः । | 
श्रीवादिराजतीर्थाः 
एते प्रथितयशसः महाज्ञानिनश्च । एतेऽपि नैकान्प्रन्थान्‌ व्याचख्युः । 
युक्तिमस्लिकायाःस्थानं असदृशं । इयं स्वतन्त्रा कृतिः युक्त्युपवृंहिता च । 
तेपां ग्रन्थस्वापूर्वं महिमातिशयं श्रीसुरोत्तमतीर्थास्तट्टीकाकारा एवं 
वर्णयन्ति- 


यत्राश्रुतर्चा चर्चा5स्ति युक्तयश्चः श्रुताः पुरा । 
तन्मूला सा च टीकेयं किं मानुपकृतिर्भवेत्‌ । इति । 
उपनिषद्भाप्यव्याख्या' सुधातत्वप्रकाशिकादिनेकाष्टिप्पण्यश्व उदभूयन्त । 
श्रीकृप्णमधिकृत्य सरससुन्दर रूक्मिणीशविजयनामकं काव्यं च व्यरचि । 
एते सर्वविधतया साहित्यप्रपञ्चं स्तात्रप्रपञ्चं शास्त्रप्रपञ्चं च अभिवर्धया- 
मासुः । एतेषां व्याख्या प्रकाशिकाऽपि अत्र संयोजिता । 
श्रीमद्राघवेन्द्रतीर्थाः 

" परिमळाचार्याः' इति सर्वजनीनप्रसिद्धिभाजः श्रीमद्राघवेन्द्रतीर्थश्रीमच्च- 
रणाः भारते सर्वत्र सर्वजनसमादरणीयाः । एपां परिमळग्रन्थः सरलः 
सुवोधः सर्वेषां विदुषां समेषां विद्यार्थिनामत्युपयुक्तश्च । एषां टिप्पण्यादि- 
ग्रन्थाः प्रस्थानत्रवेऽपि वर्तन्ते । स्वामिपादाः महातपस्विनः आसन्निति 
आविपालगोपालं जानन्त्येव । परःसहस्रं जनाः तेषां सेवया संकटशतेभ्यः 
समुद्रताः विद्यन्ते । इतोप्यधिकं तेषां वैशिष्ट्यं तैर्विरचितेपु प्रन्थेषु दृश्यते । 
एषां खंडार्थश्चात्र निवेशितः । 

श्रीसत्यप्रियतीर्थाः | 

श्रीमदुत्तरादिमठाधीशाः एते श्रीसत्यविजयतीर्थानां शिष्याः निशायां 
दिवाकरदर्शयितृणां जगद्विख्यातानां श्रीसत्यवोधस्वामिनां आश्रमगुरवश्च | 
एतैर्विरचिताः ग्रन्थाः श्रीमत्सत्यप्रमोदतीर्थसंग्रहिते ग्रन्थागारे सन्ति । ते च 
आधर्वणोपनिषद्भाप्यव्याख्या, माण्डूकोपनिषद्भाष्यविवृतिः तत्वप्रकाशिका- 
व्याख्या, चन्द्रिकाविन्दु श्चेति । अत्र एतेषां माण्डूकोपनिषद्भाप्य- 
विवृतिश्च निवेशिता । अस्यामुपनिषदि बहुत्र स्थलेषु "तदुक्तं महाभाष्ये” 
इति निदर्शयन्ति । शब्दसौष्ठवं च अभिधीयते । किञ्च प्रसिद्धा श्रीजयरा- 
जस्तुतिरपि एतैर्विरचिता । स्वाश्रमगुरुषु सत्यविजयस्वामिपादेषु केचन 
श्लोकाः निवद्धाः - 

" नान्या मे गतिरस्ति सत्यविजयस्वामिन्‌ त्वदप्रि विना" इत्यादयः । 

एतानधिकृत्य घनश्यामकविना "प्रचण्डराहूदयं" नाम नाटकं व्यरचि । 

इदं मुद्रापितंच श्रीसत्यध्यानविद्यापीठन । 


श्रीश्रीनिवासतीर्थाः 

वंशपल्ली-श्रीनिवासतीर्थाः इमे यादवार्येत्यपरपर्यायाणां यदुपत्याचार्याणां 
भ्रातृव्याः शिप्याग्रेसराः विरक्तशिखामणयः प्रभूतग्रन्थनिर्मातारश्च बभूवुः । 
तन्निर्मिताः द्विपञ्चाशत्संख्याकाः ग्रन्थाः इदानीमपि उपलभन्ते । गहनार्थ- 
स्पष्टीकरणे तेषां कोशलं आजानसिद्ध विस्मयावहञ्च । सर्वप्रस्थानेपु तेषां 
ग्रन्थाः समुल्लसन्ति । एते श्रीमद्राघवेनद्रतीर्थश्रीपादानामनुग्रहेण श्रीनिवास- 
तीर्थाः संजाताः । एतेषां व्याख्या पदार्थदीपिकानाम्नी पूर्व मुद्रिताऽपि 
वाचकानामानुकूल्यार्थं पुनः प्रकटिता वर्तते । 

ताम्रपर्णी श्रीनिवासाचार्याः 

इमे आचार्याः न्यायसुधाव्याख्यातृणां ताम्रपर्णी विठ्ठलाचार्याणां तनूजाः । 
सत्तत्वरत्नमालाकाराणां ताम्रपर्णी आनन्दतीर्थाचार्याणां सहोदराः । प्रायः 
एत सत्यपूर्णतीर्थश्रीपादानां समकालीनाः तदनन्तरभाविनो वा इति भाति। 
यतः एऐतरयभाष्यार्थरत्नमालायां सत्यपूर्णस्वामिनः स्तुवन्ति - 
" श्रीसत्यनुत्नाभिधपूर्णवारिधेर्जातः सुविच्योरुकलाभिपूर्णः । तापं हरन्नोऽमृ- 
तवीक्षणेन श्रीसत्वपूर्णन्दुरहो विराजते”इति। एते पञ्चविशाधिकान्‌ ग्रन्थान्‌ 
व्याचक्रिर । व्याख्यानशेली च सरसा सुभगा सप्रमाणाच वर्तते । तत्र तत्र 
प्रमेयानि च उच्यन्ते । एतपां कृतयश्च अधोनिर्दिष्टा वर्तन्ते । १) ऐतरेय- 
भाष्यटीका, २)वृहद्भाष्यदीका,३) पट्प्रश्नभाप्यटीका,४) माण्डूकोपनिषद्‌- 
प्यटीका, ५) गीताभाप्यप्रमेयदीपिकाटीकाटिप्पणी. ६) गीतातात्पर्यन्याय- 
दीपिकाटीकाटिप्पणी,७)महाभारततात्पर्यनिर्णयटिप्पणी ८)भागवतटिप्पणी , 
९) यमकभारतरटिप्पणी,१०) तत्वप्रकाशिका- टिप्पणी (वाक्यार्थमुक्तावली) 
११) तत्वप्रकाशिकाटिप्पणी (प्रमेयमुक्ताबली) १२) तन्त्रसारटीका, १३) धर्म- 
शास्त्रनिबन्धात्मकः स्मृतिसंग्रहः,१४)एकादशीनिर्णयः,१५) गोत्रप्रवरनिर्णयः, 
१६)तत्वसंख्यानटीकाटिप्पणी,१७) तत्वविवेकटीकाटिप्पणी,१८) तत्वसंग्रहः, 
१९) सृष्टिमुक्तावली, २०) प्रमाणसंग्रहः, २१) तारतम्यस्तोत्रटीका, २२) 
विरोधोद्धारः,२३) वायुलीलामृतं, २४) कृप्णामृतमहार्णवरीका । 


एतासु तावत्‌ गीतातात्पर्यन्यायदीपिकाव्याख्या, ऐतरयापनिपदभाप्य- 
व्याख्या,तत्वप्रकाशिकाटिप्पणी वाक्यार्थमुक्तावलीच कुप्णामृतमहार्णवटीकाः 
मुद्रिताः । माण्डूकोपनिदभाष्यटीका परमिदानी अत्र संयोज्य प्रकटिता । 

एवं भाप्यटीकाटिप्पण्यादिकृतीः संयोज्यायं ग्रन्थः प्रकाशितः । 

अत्र व्यासतीर्थीया टीका न यथाक्रमं संयोजिता । यतः प्रथमं एते 
खंडार्थान्‌ तदनु भाप्यार्थान्‌ व्यरचयन्‌ । अस्माभिस्तु अत्र वाचकसौकर्याय 
प्रतिमन्त्रं खंडार्थो भाप्यार्थश्च विभज्य संयोजितो वर्तते । 

अत्र संयोजिता टीकाटिप्पणी च द्वितीयखंडे "प्रपञ्चो यदि विद्येत" 
दुत्येतावन्मात्रपर्यन्ता वर्तते । यतः सा एतावत्येव संप्रत्युपलभ्यते । 
ग्रन्थस्यास्य प्रकाशने मूलप्रेरकाणां एतत्संस्थायाश्च कारणीभूतानां परमपू- 
ज्यगुरुवर्याणां श्रीमदुत्तरादिमठाधीशानां श्री १००८ श्रीमत्सत्यप्रमोदतीर्थानां 
तथा अधुना पीठे विराजमानानां श्री १००८ श्रीमत्सत्यात्मतीर्थश्रीपादानां 
चरणनलिनयोः तैः प्रदत्तं मार्गदर्शनं सर्वविधप्रोत्साहनं च स्मारं स्मारं 
भक्तिपूर्वकाः सा्टांगप्रणतिततयः समर्प्यन्ते । 

तथैव श्रीसत्यप्रियतीर्थविरचितव्याख्यानस्य प्रतिलिपिदातृभ्यः विद्योपदेश- 
केभ्यः पूज्येभ्यः श्रीगुत्तलाचार्येभ्यश्च भूयांसि नमांसि समर्पयामि । 
ताम्रपणीयं व्याख्यानं यथाकालं प्रदाय उपकृतवद्भ्यः श्रीसत्यप्रमोदतीर्थ 
संग्रहीतप्रन्थागारनिर्वाहकेभ्यः विद्वद्भ्यः श्रीउमजी श्रीकराचार्येभ्यश्च 
प्रणतीः आवेदयामि। गूढकर्तृकटिप्पणीं च ग्रंथागाराय दत्तवते हुलगी 
श्रीनिवासाचार्यतनूजाय आनंदतीर्थाचार्याय च हार्द कृतज्ञता संसूच्यंते । 

एवं भाप्यटीकादिग्रंथानां संशोधने तथा मुद्रणदोषसंशोधने च अत्यंतं 
साहाव्यमार्चारितवते विदुषे श्रीजाशीरंगनाथाचार्याय च नमांसि आवेदयामि । 
पुनरंकवारं परमपूज्यानां गुरुवर्याणां श्रीसत्यात्मतीर्थश्रीचरणानां चरणनलि- 
नयोः साप्टांगं प्रणतिततीः समर्प्य विरमामि । 


८-८-९८, | उपाध्यायकृष्णाचार्यः, 
श्रीबहुधान्यनाम संवत्सरस्य अध्यापकः, जयतीर्थविद्यापीठम्‌. 
श्रावणपौर्णिमा, 


याक, SST 7 “SSS” TL) उ TL) क्क. 
कार (| ऋका यय |) 0० पा (| पालो छार |) सः 


अनुग्रहाशसनम्‌ः 


| अस्मदभिमानिभिः दिलीप लक्ष्मेधर, मनोज लक्ष्मेश्वर 
| गिरीश लक्ष्मेश्वर इत्येतैः स्वपितुः विठठलराव लक्ष्मेश्वर- 
$ महोदयस्य सप्ततितमे शुभवर्धन्तिमहोत्सवे, सव्याख्या 
| सप्तकस्य माण्डूकोपनिष्द् भाष्यस्य मुद्रणव्ययसमर्पणद्वारा 
शास्त्रप्रतिपाद्यस्य भगवतो वेदव्यासस्य सेवा व्यधायि 
| वेदव्यासाभिन्न' श्रीसीतापतिश्रीमूलरामचन्द्री दीर्घायुरारो 
$ ग्यश्वर्यज्ञानभक्ति वैराग्यप्रदानेन, सेवाकर्तृन तन्मातापितरो 
| श्रीविठ्ठलराव्‌ महोदयं कुं ।। सौ।। वत्सला विठ्ठलराव्‌ 
इत्येतान्‌ सर्वान्‌ समनुगृण्हातु इति तमेव अस्मुदुपास्यं 
| भगवंतं संप्रार्थयामहे । 


श्रीमदुत्तारादिमठाधीशाः 
श्री १००८ श्रीमत्सत्यात्मतीर्थश्रीचरणाः 


| 
| 
| 
| 
| 
| 
| 
| 
| 

। । श्रीमद्धनुमद्भीममध्वान्तर्गतरामकृष्णवेदव्यासात्मकलक्ष्मीहयग्रीवाय नमः ।। 
। । श्रीमदानन्दतीर्थभगवत्पादाचार्यगुरुभ्यो नमः ।। 
।। समस्ततात्विकदेवताभ्यो नमः ।। 
।। श्रीगुरुभ्यो नमः ।। 


।। माण्डूकोपनिषद्‌ भाष्यम्‌ ।। 


व्याख्यानसप्तकोपेतम्‌ 
उपनिषत्‌ 


ओमित्येतदक्षरमिदं सर्व तस्योपव्याख्यानं भूतं भवद्‌ भविष्य- 
दिति सर्वमोड्कार एव यच्चान्यत्‌ त्रिकालातीतं तदप्योड्कार 
एव ।। 
श्रीमदानन्दतीर्थभगवत्पादाचार्यविरचितं भाष्यम्‌ 


ूर्णानन्दज्ञानशक्तिस्वरूपं नित्यमव्ययम्‌ । 
चतुर्धा सर्वभोक्तारं वन्दे विष्णुं परं पदम्‌ 


मण्डूकरूपिणा वरुणेन चतूरूपो नारायणोऽत्र स्तूयते । 
"ध्यायन्नारायणं देवं प्रणवेन समाहितः । 
मण्डूकरूपी वरुणस्तुष्टाव हरिमव्ययम्‌।। " इति पाद्मे । 
"'ओमित्युक्तं तु यद्‌ ब्रह्म तदक्षरमुदाहतम्‌ । 
ओतमत्र जगद्यस्मादों तस्माद्‌ भगवान्‌ हरिः । 
तदिदं गुणपूर्त्यैव सर्वमित्येव शब्दितम्‌ । 
भाविभूतभवत्कालेष्वेकरूपतया हरिः । 
सर्वदा नित्य इत्येषा व्याख्योङकारस्य कीर्तिता " ।। 
| इति बृहत्संहितायाम्‌ । 
"'ओमित्याक्रियते यस्मादोङकारोऽसावतः परः । 
सर्वत्वमिति पूर्णत्वं तन्नान्यस्य हरेःक्वचित्‌ ।।"' इति नेर्गुण्ये । 
सर्वमोङ्कार एवेत्यन्यस्य पूर्णत्वनिवारणम्‌ । त्रिकालातीतत्वं च तस्यैव। 
प्रकृतेरपि त्रिकालातीतत्वं विद्यत इति अन्यदिति विशेषणम्‌ । 


2 


२ । माण्डूकोपनिषद्भाष्यम्‌ 


श्रीव्यासतीर्थविरचिता भाष्यटीका 
अनादिबंधविध्वंसं लब्ध्वा यज्ज्ञानतः पुमान्‌ । 
मोदते निजरूपेण तं वंदे विष्णुमादरात्‌ ।। १ ।। 


नेत्राग्रादिस्थितो5 वस्था जाग्रदाद्याः प्रवर्तयन्‌ । 
विश्वादिरूपी भगवान्यस्तं वंदे श्रीयः पति ।। २ ।। 


खंडार्थः- इहामुत्रफलभोगविरक्तस्य शमदमादिमतो मुमुक्षोरधिकारिणो5- 
निष्टनिवृत्तीष्टावात्पिसाधनभगवत्रतिपादिकाँ मांडूकोपनिषदं यथावव्द्या- 
चिख्यासुः भगवान्‌ आनंदतीर्थमुनिः समीहितसमाप्त्यादिसाधनतयावसितं 
मंगलाचरणमादौ कार्यमिति सूचयन्‌ तदुक्तगुणवंतमुपश्लोकयन्‌ प्रणमति 
।। पूर्णेति ।। आनंदमयइति पूर्णानंदत्वमुक्तं । एषसर्वज्ञ इति ज्ञानस्वरूपत्व- 
मुक्तं । एषयोनिः सर्वस्येति उक्तसर्वसृष्ट्युपयुक्तत्वेन पूर्णशक्तित्वं च सिद्धम्‌ । 
त्रिकालातीतमिति नित्यत्वं । प्रणवोऽव्ययमित्यव्ययत्वं । स्थूलभुक्‌ 
प्रतिविविक्तभुगानंदभुगिति सर्वभोक्तृत्वं । तुरीयं पदमश्नुत इति पदत्वं । 

योहवा अविदितार्षच्छंदोदैवतेत्यादिना ऋष्यादीनज्ञात्वा विद्याभ्यासिनः 
अनर्थोक्तेः कियतो वाक्यत्वेन च्छंदोभावात्‌ शिष्टस्यानुष्टुप्त्वावगमसंभवात्‌ 
ऋषिदेवते आह ।। मंडूकेति ।। जाग्रदाद्यवस्थाभेदलक्षणो विश्वादिरूपो 
जीवोत्रोच्यत इत्येतन्निरासाय चतूरूपो नारायणइति । नन्वस्या मंडूकोनाम 
कश्चिदृषिरिति प्रतीयते तत्कथं वरुण ऋषिरित्यत उक्तं । ।मंडूकरूपिणेति । । 
अस्या मंडूकरूपी वरुणऋषिर्हरिदेवतेत्येतत्कुत इत्यत आह । ।ध्यायन्निति । । 
प्रणवेन प्रणवाद्ययोपनिषदा । विषयविरक्तस्य शमदमादिमतो मुमुक्षोरधि- 
कारिणोऽनिष्टनिवृत्तये परमानंदावाप्तयेच समस्तव्यस्तप्रणवप्रतिपाद्यमगव- 
दुपास्तिमाह ।। ओमित्यादिकया समग्रोपनिषदा ।। ओमिति यत्प्रणवप्रति- 
पाद्यं एतदक्षरं इदं सर्व पूर्ण प्रणवस्याभिधेयमुक्तं प्रवृत्तिनिमित्तं किमिति 
जिज्ञासायां त्रिकालातीतत्वमित्याह ।। तस्येत्यादिना ।। उपव्याख्यानं 
उपपन्नं व्याख्यानं । अक्षरं भूतं भवद्‌ भविष्यच्चेतियोजना । 

इदं सर्वमित्युक्तं पूर्णत्वमक्षरादन्यस्य नेत्याह ।। सर्वमोंकार एवेति ।। 
ओंकार एव सर्वमिति योजना । भूतं भवद्‌ भविप्यच्चेत्युक्तं प्रवृत्तिनिमित्तं 

त्रिकालातीतत्वं चाक्षरादन्यस्य नेत्याह ।। यच्चेत्यादिना ।। 

भाष्यार्थः - ओमित्येतदक्षरं प्रणवाख्यमिदं सर्व जगदित्यन्यथा प्रतीतिं 
निवारयन्‌ व्याकरोति ।। ओमिति ।। तस्योपव्याख्यानमिति प्रस्ताव्य भूतं 
भवद्भविष्यदित्युक्तं त्रिकालातीतत्वमुपलक्षणत्वेन प्रणवो बह्वर्थं इति 
भावेन भाष्यकारः स्वयमर्थन्तरमाह ।। ओतमिति ।। प्रतीतार्थो नचेत्तहीदं 
सर्वमित्ययुक्तमित्यतस्तद्व्याचष्टे ।। तदिदमिति ।। भूतं भवद्भविष्यदिति 
वाक्यं ब्रह्मणो नित्यत्वमात्रप्रतिपादकत्वप्रतीति निवारयन्व्याचष्टे 
।। भावीति ।। भाविभूतभवत्कालेष्वित्यस्य प्रतिपदं सर्वदेति । तथाच 
सर्वदैवैकरूपतया नित्य इत्यादि योजना । 

इदं सर्वमित्यनेनैकार्थत्वप्रतीतिं निवारयन्‌ सर्वमोंकार एवेत्येतत््रमाण- 
मुदाहृत्य स्ववचनेन व्याचष्टे ।। ओमिति ।। यच्चान्यत्‌ त्रिकालातीतं 
तदप्योंकार एवेत्येतद्भूतं भवद्‌ भविष्यदित्यनेनैवं सर्वदैकप्रकारत्वस्योक्त- 
त्वाद्‌ व्यर्थमिति प्रतीति निवारयन्‌ व्याचष्टे ।। त्रिकालेति ।। यच्च 
त्रिकालातीतमित्यनुक्त्वा अन्यदिति विशेषणं कस्य व्युदासायेत्यत आह 
।। प्रकृतेरिति ।। प्रकृतेश्चेतनप्रकृतेः । 

गूढकर्तृका टीकाटिप्पणी 


चतूरूपं श्रीपतिच गुरून्नत्वा यथामति । 
_ गुरूपदिष्टमार्गेण माण्डुकार्थः प्रकाश्यते ।। 

व्यासतीर्थश्रीचरणाः कृतं स्वेष्टदेवतावन्दनं शिष्यशिक्षार्थं निबध्नन्ति 
।। अनादिति ।। यज्ज्ञनतः यत्साक्षात्कारात्‌ । मोक्षोहि द्विविधः अनिष्ट- 
निवृत्तिरूप इष्टप्राप्तिरूपश्चेति । तत्र प्रथमः प्रथमार्धेन प्रतिपादितः । 
द्वितीयस्तु द्वितीयेनेति द्रष्टव्यम्‌ । 

इदानीं तमेव भगवन्तमधिकृतत्वोपाधिना प्रणमति ।। नेत्रेति ।। 
दक्षिणाक्षिस्थितो विशो जाग्रदवस्थां प्रवर्तयति । कण्ठदेशस्थस्तैजसः 
स्वप्नम्‌ । हृदयस्थः प्राज्ञःसुषुप्तिम्‌ । नासिकामूलमारभ्य द्वादशाङ्गुलान्ते 
मस्तकमध्येस्थितस्तुरीयो मुक्त्यवस्थामिति विवेकोऽवगन्तव्यः । अन्याः 
समाध्याद्या अवस्था अपि विश्वादिरूपी भगवानेव प्रवर्तयतीति बोध्यम्‌ 

।। अमुत्र स्वर्गे शमदमादिमतः ।। आदिपदेन भक्त्यादिकं ग्राह्यम्‌ 
।। साधनेति ।। ज्ञानादिसाधनप्रतिप्रादिकामित्यर्थः । 


ननु अन्यैरेव व्याख्यातत्वात्‌ पुनरारम्भो व्यर्थ इत्यत आह 
।। यथावदिति ।। समीहितेति ।। आभीप्टप्रन्थसमाप्तीत्यर्थः । सूचयन्‌ । 
निबन्धनेनज्ञापयन्‌ ।। तदुक्तेति ।। एतदुपनिषदुक्तेत्यर्थः । उपश्लोकयन्‌ 
कीर्तयन्‌ ।। पूर्णतीति।। भाष्यश्लोकस्यायमर्थः । नित्यं स्वरूपेण अव्ययं- 
गुणादिना । चतुर्धा विश्वादिचतूरूपेण । सर्वभोक्तारं विश्वः स्थूलभुक्‌ । 
तैजसः प्रविविक्तभुक्‌ । प्राज्ञः आनन्दभुगिति सर्वशुभभोक्तारमित्यर्थः । 
तुरीयरूपस्योपनिषदि पृथग्भोगानुक्तेः छत्रिन्यायेन चतुर्धा सर्वभोक्तार मित्युक्तं 
इति नकाऽप्यनुपपत्तिः । पदं पद्यते गम्यत इति पदं स्वोपासकप्राप्य- 
मित्यर्थः । 

भाष्योक्तभगवद्गुणानामुपनिषत्परतिपाद्यतां दर्शयति ।। आनन्दमयइत्या- 
दिना ।। 'आनन्दमयो ह्यानन्दभुगि' ति वाक्य इत्यर्थः ।। एषइति ।। 'एष 
सर्वज्ञ एपोऽन्तर्यामी'ति वाक्य इत्यर्थः । उक्तमिति सर्वत्र सम्वध्यते । 
यद्यप्यत्र ज्ञानवत्वमेवोक्तम्‌ । तथाऽपि तस्य ज्ञानस्य प्रमाणान्तरवलेन 
तत्म्वरूपत्वस्य सिद्धत्वादेवमुक्तमिति मन्तव्यम्‌ । 


ननु शक्तः श्रुतावनुक्तत्वात्‌ कथमस्य गुणस्योपनिषत्म्रतिपाद्यत्वमित्यत 
आह ।। एषइति ।। एष योनिः सर्वस्येति भगवतः सकाशात्‌ .सर्वसृष्टि- 
रुक्ता । साच तदुपयुक्तशक्तिं विना नोपपद्यत इत्यन्यथानुपपत्यैव शक्तिः 
सिद्धेति साऽपि तदभिम्रेतैवैति भावः ।। त्रिकालेति ।। 'यच्चान्यत्‌ 
त्रिकालातीतमि' ति वाक्ये कालत्रयापादितविकार शून्यत्वरूपनित्यत्वमुक्त- 
मित्यर्थः |! प्रणवइति ।। 'अपूर्वोऽनन्तरोऽबाह्योऽनपरः प्रणवोऽव्यय'इति 
वाक्य इत्यर्थः ।। स्थूलेति ।। 'स्थूलभुग्वैः्चानरः' 'प्रविविक्तभुक्तैजस' 
आनन्दभुक्वेतोमुखः प्राज्ञ"इति वाक्यत्रये सर्वभोक्तृत्वमुक्तमित्यर्थः । । तुरीय- 
मिति ।। 'विपर्यासे तयोः क्षीणे. तुरीयं पदमश्नुत'इति वाक्ये पदत्वं 
गम्यत्वमुक्तमित्यर्थः । 

वरुणेन नारायणः स्तूयतइति । मण्डूकरूपिणेत्येवं वाक्ये सति 
तथैवप्रतीकग्रहणे कर्तव्ये यदेवं वचनं तदाकाइक्षानुसारेणेति बोध्यम्‌ । 
एवमुत्तरत्रापि ज्ञेयम्‌ । तथा कुत्राचित्पदमनृद्यार्थं वदन्‌ प्रतीकं गृण्हातीत्यपि 
ध्येयम्‌ ।। जाग्रदाद्यवस्थाभेदेति ।। यथैक एवाकाशो घटाद्युपाधिभेदलब्ध- 
भेदो घटाकाशादिरूपेण व्यपदिश्यत एवं प्रतिशरीरमेक एव जीवो 
जाग्रदाद्यवस्थोपाधिभेदलब्धभेदो विश्वादिरूपेण व्यपदिश्यत इत्येतन्मतनिरा- 
सायेत्यर्थः ।। इतीति ।। इत्युक्तमित्यर्थः ।। कश्चिदृषिरिति ।। मण्डूकेन 
दृष्टा माण्डूकेति व्युत्पत्या मण्डूकोनाम कश्चिदृषिः प्रतीयत इत्यर्थः 
। । ध्यायन्नितीति ।। भाष्ये प्रणवेन तुष्टावेत्यन्वयः । 

ननु प्रणवेन स्तुतौ कथमस्या वरूणो कऋषिर्हरिश्चदेवतेत्यत आह 
।। प्रणवेनेति ।। उपनिषदा ओमित्येतदक्षरमिदं सर्वमित्यादिकया समग्रो- 
पनिषदा ।। समस्तव्यस्तप्रणवप्रतिपाद्येति ।। अकारोकारमकारनादात्मकः 
प्रणवः समस्तप्रणव इत्युच्यते । अकारादयः प्रणवांशा व्यस्तप्रणवा 
इत्युच्यन्ते । तत्र समस्तप्रणवप्रतिपाद्यं अक्षरं ब्रह्म । व्यस्तप्रणवप्रतिपाद्यो 
विश्वादिचतूरूपो हरिरिति ध्येयम्‌ । भाष्यं व्याचिख्यासुर्भाष्ये आख्यातानि 
पदानि विहाय प्रथमं तावत्‌ सामान्यत उपनिषत्प्रमेयावधारणाय समग्रोप- 
निषदं व्याचष्टे ।। ओमिति यत्‌ प्रणव प्रतिपाद्यामित्यादिना ।। यत्तदक्षरं 
यद्वस्तु तदेतदक्षरं ब्रह्मेत्यर्थः ।। प्रणवस्य ओकारस्य प्रवृत्तिनिमित्तमिति ।। 
आंकारशब्दप्रवृत्तिनिमित्तमित्यर्थः ।। त्रिकालातीतत्वमित्याहेति । । कालत्रय- 
कृतविकारशून्यत्वं प्रवृत्तिनिमित्तमाहेत्यर्थः । यद्यपि ओंकारशब्दप्रवृत्ति- 
निमित्तानि बहूनि सन्ति । तथाऽप उपलक्षणत्वेन श्रुतिस्त्रिकालातीतत्वं 
्रवृत्तिनिमित्तमाह । अत एव भाष्यकारेण 'ओतमत्रजगद्यस्मात्‌ आंतस्मा- 
दभगवान्‌ हरिः' इति प्रवृत्तिनिमित्तान्तरमुक्तम्‌ । वक्ष्यति चैतद्भाष्य- 
व्याख्यानवसरे टीकाकारोऽप्येवमेवेत्यवधेयम्‌ । 

ननु त्रिकालातीतत्वं कथमोंशब्दप्रवृत्तिनिमित्तमितिचेत्‌ मैवम्‌ । कालत्रय 
ओतत्वादेकरूपतया गतत्वात्प्रविष्टत्वाद्वा ओमितिव्युत्पत्या कालत्रयातीत- 
त्वस्य आँशद्दप्रवृत्तिनिमित्तत्वसम्भवात्‌ । अवधातोर्गतिप्रवेशाद्यनेकार्थ- 

कत्वात्‌ । उपव्याख्यानमिति विशिष्याख्यायतेऽनेनेति व्याख्यानं प्रवृत्तिनि- 
मित्तम्‌ । तस्य ओंकारस्य उपपन्नं योग्यं व्याख्यानमुच्यत इति शेषः । 
केचित्तु केन निमित्तेन ओंकारवाच्यं ब्रह्माक्षरमित्युच्यत इत्यतो न क्षरति 
कालत्रयेऽपीति व्युत्पत्या कालत्रयेऽप्येकप्रकारतया नित्यत्वहेतुनेति भावेन 
प्रवृत्तिनिमित्तमाह ।। तस्येति । तस्योमित्येतत्प्रतिपाद्यस्य अक्षर शब्दार्थत्वं 
उपपन्नं व्याख्यानमुच्यत इत्यप्याहुः । तदभिप्रायं नजानीमः । 


प्रणवस्याभिधेयमुक्तम्‌ । प्रवृत्तिनमित्तं किमिति जिज्ञासायां त्रिकालातीत- 
त्वमाहेति टीकावामुक्तत्वात्‌ । "भाविभूतभवत्कालेष्वेकरूपतया हरिः । 
सर्वदानित्य इत्येषा व्याख्योंकारस्य कीर्तिते"ति भाष्येऽप्यभिहितत्वादिति । 
अक्षरशव्दस्याव्यवहितत्वाद्योजयति ।। अक्षरमिति ।। अतीतादिकाल 
एकरूपतया वर्तमानं त्रिकालतीतमित्यर्थः । नन्वांकारप्रतिपाद्याक्षरस्यैव 
पूर्णत्वमुक्तम्‌ । नतु पूर्णस्योंकारत्वमतः सर्वमोंकार एवेति कथमित्यतो 
योजयति ।। ओंकार एवेति ।। ओमित्याक्रियते प्रतिपाद्यत इत्योकारः । 
ओंकारशव्दस्य कर्मणि घञन्तत्वेन घञन्ताःपुंसीत्युक्तेः पुल्लिङ्गता । 
ओंकारप्रतिपाद्यमक्षरमेव सर्व पूर्ण नत्वन्यदित्यर्थः ।। यच्चेत्यादिनेति ।। 
यत्‌ त्रिकालातीतं तदप्योंकार एव तत््रतिपाद्यमक्षरमेव नत्वन्यदित्यर्थः । 


नन्वक्षरं विना कथमन्यन्न त्रिकालातीतम्‌ । प्रकृतिकालदेरपि त्रिकाला- 
तीतत्वादित्यत उक्तम्‌ ।। अन्यदिति ।। अन्यदपि श्रीतत्वं त्रिकालातीतम्‌ । 
तदुभयान्यत्‌ कालादिकं त्रिकालातीतं नेत्युक्तपदावृत्या नञध्याहारेण 
योज्यम्‌ । भाष्ये 'विना च प्रकृतिं नान्यत्‌ कालातीतं परात्मन'इत्युक्तत्वात्‌ । 
टीकायामपि यच्चान्यत्‌ त्रिकालातीतमित्यत्र विनाच प्रकृतिं नान्यत्‌ 
त्रिकालातीतमिति योज्यमित्युक्तत्वात्‌ । एवं च ओंकार एवेत्येवकारेण 
कालादिकमेव व्यवच्छिद्यते न श्रीतत्वमपि । उक्तप्रमाणविरोधादिति भावः । 

कालादेर्यथा न कालातीत्वं तथा 'कालश्चैव दिशो वेदा'इति भाप्यव्या- 
ख्यानावसर निपुणतरं प्रतिपादयिप्याम इति ज्ञेयम्‌ । यद्यपि यदन्यच्चित्‌ 
प्रकृतिरूपं त्रिकालातीतमस्ति तदप्योंकार एव तद्वाच्यं व्रहोव न ततोऽन्य- 
त्तादृशमस्ति । श्रीत्त्वत्वे शश्चदेकप्रकारत्वरूपं कालत्रयातीतत्वं हि 

ईशप्रसादायत्तं न स्वत इतिभावः । इति नञध्याहारमन्तरा व्याख्यातुं 
शक्यते । तथाऽपि तस्य स्पष्टत्वाच्छिष्यैरे वोह्यतामित्यभिप्रेत्याचा्ैर्नञध्या- 
हारावृत्तिभ्यां व्याख्यानान्तरमेव कृतमित्यदोषः ।। 
श्रीमद्वादिराजायतिविरचितमाण्डूकोपनिषद्भाष्यटिप्पणी 
प्रकाशिका 
ताराभिधेयस्ताराभहारालंकारभासुरः । 
सारात्‌ सारो हयशिरास्तारयेद्‌ दुस्तरादरात्‌ ।। 


कुर्वे सर्वेशमानम्य सर्वाभिमदभेदिनीम्‌ । 
माण्ड्कोपनिषद्भाष्यटीकां शोकापहारिणीम्‌ ।। 


'एतदक्षरम्‌'इत्यत्र नक्षरतीत्यक्षरमिति व्युत्पत्त्याऽक्षरं नाशरहितमित्यर्थः । 
इदं च 'अक्षरं ब्रह्म परमं कूटस्थमचलं ध्रुवम्‌' इत्यादौ केवलमक्षर शब्देनापि 
ब्रह्म कीर्त्यते । तद्वर्णात्मकत्वात्‌ नाक्षरपदवाच्यं, किन्तु 'ओमित्येतद्‌ ब्रह्म' 
इत्युक्ते यथा ओङ्कारवाच्यत्वेन ओमिति शब्द्यते तथोक्तव्युत्पत्त्या अक्षर- 
पदवाच्यत्वेनैवेति प्रदर्शनाय ओङ्कारेण सह सङ्ग्रहः । अत एव 'भूतं 
भवद्‌ भविष्यद्‌' इति वक्ष्यमाणनित्यत्वस्य न गतार्थता । 

इदं सर्वमिति श्रृतिवाक्यस्यायमर्थः-इदमेतदुपनिषत्प्रतिपाद्यं सर्व सर्वगुण- 
पूर्णत्वात्‌ सर्वशब्दवाच्यं ब्रह्मेत्यर्थः । ओमितिपदवाच्यं यद्वस्तु, 
अक्षरपदवाच्यं यद्वस्तु एतदिदं एतदुपनिषदा प्रतिपाद्यं सर्व सर्वपदोक्तं ब्रह्म, 
न तु जीवादिरिति योजना । सृगताविति धातोः सर्वे गुणाः सरन्ति 
गच्छन्ति सर्वदा तिष्ठन्त्यत्रेति सर्वपदं सर्वगुणपूर्णत्ववाचकमिति । 
लोकेऽपि हि सर्वे पदार्था अर्थतया यत्पदे तिष्ठन्तीत्येतदेव खलु सर्वपदप्र- 
वृत्तिनिमित्तम्‌ । इयांस्तु विशेषः । लोके सर्वपदप्रयोक्तुः 
सारासारजडाजडपदार्थानां विवक्षितत्वात्‌ त एव योग्यतया सम्बध्यन्ते । 
ण्युपनिषदा प्रयुज्यमानसर्वशब्दस्य ब्रह्मनिष्ठा अपरिमितकल्याणगुणा 
एव योग्यतया सम्बध्यन्त इति । तस्मान्रापूर्वमिदं प्रमेयम्‌ । अव प्रवेशन 
इति धातोः सर्वे शोभना गुणाः यस्मिन्‌ ब्रह्मणि ओताः प्रविष्टाः सर्वदा 
ब्रह्मण्येव तिष्ठन्ति, न ततोऽन्यत्र गच्छन्तीत्यर्थः,इति स विष्णुरोमित्युच्यते । 

अन्यथा आङ्कारसर्वशब्दयोरैकार्थ्यं न स्यात्‌ । यथाश्रुतार्थस्तु ओमित्येत- 
दक्षरस्य सकलजगदात्मकत्वं सर्वजनानुभवविरुद्धत्वान्नाङ्गीकर्तुमुचितम्‌ । 

जीवस्य ओङ्कारशब्दाभिधेयत्वाङ्गीकारे ऽप्युक्तदोषानिस्ताराद्व्यर्थः 
परस्यायासः । एकैकजीवस्यापि सकलजडाजडप्रपञ्चात्मकत्वस्य स्वमतेऽ- 
प्यभावादनुपपन्न एवेति ज्ञेयम्‌ । 

'यच्चान्यत्‌ त्रिकालातीतम्‌' इति वक्ष्यमाणत्वात्‌ 'भूतं भवद्भविष्यद्‌'इति 
कालत्रयसम्बन्धित्वोक्त्याऽपि अतीतघटादिपदार्थवत्‌ त्रिकालवर्तिनस्तत्काल- 
मात्रवर्तित्वाभावेन पूर्वकालातीतत्वम्‌ । वर्तमानघटादिवत्‌ त्रिकालवर्तिनो 
वर्तमानकालमात्रसम्वन्धित्वाभावेन वर्तमानकालातीतत्वम्‌ । एवं भाविघटा- 
दिवत्‌ त्रिकालवर्तिनः पदार्थस्य भाविकालमात्रवर्तित्वस्याप्यभावेन त्रिकाला- 
तीतत्वम्‌ । एवं प्राइनष्टघटवन्नाशवदपि न, नइक्ष्यमाणवर्तमानघटवन्नाशव- 
दपि न, भाविघटवत्‌ प्रागभाववदपि नेति प्रागभावप्रध्वंसविधुरतया 
वर्तमानत्वाख्यं परमनित्यत्वमेव सिद्धम्‌ । इदं च कालत्रयेऽप्योतत्वात्‌ 
ओइ्कारपदेनाप्युच्यत इति तस्योपव्याख्यानमित्युक्तम्‌ । इदं च नापूर्वम्‌ । 
यथा पणत्रयवानेकैकपणवतः त्रीनपि पुरुषानत्येति तद्वदिति भावः । तर्हि 
कालत्रयसम्बन्धीत्येव कुतो नोच्यत इति चेत्र । मिलितत्वात्‌ त्रयाणां 
घटादीनां प्रागुक्तरीत्या कालत्रयसम्वन्धित्ववद्‌ ब्रह्मणोऽपि रूपबाहुल्येन न 
कालत्रयसम्बन्धित्वमिति सूचनार्थम्‌ । 'यत्‌ त्रिकालातीतं तत्सर्वमोङ्कार 
एव इत्युक्ते प्रकृतेरप्योइकारात्मकत्वं स्यादतोऽन्यदित्युक्तम्‌ । 

श्रीसत्यप्रियतीर्थविरचिता भाष्यविवृतिः 


a तज्जनोद्धृत्यै तं ससीतमुपास्महे ।। 
श्रीसीता जगतो माता शिवतातनुता सुता । 
जनकस्य ................ वामाङ्कमवतादतः ।। 
इह खलु संसारकूपे निपतितमधिकारिजनं जननी तनयमिव परमात्मत- 
त्वज्ञानेनोदिदीर्षुः इयं माण्डूकोपनिषद्‌ इतिकर्तव्यातमन्तरेण न तत्वज्ञान- 
१. प्रथमपत्रस्य आदिभागः अस्पष्टः | 

कारणतां आपद्यतेऽतस्तदितिकर्तव्यताूपं न्यायगर्भभाप्यं करिष्यन्नाचार्य- 
वर्यः प्रारिप्सितपरिसमाप्त्यादिप्रयो ननं एतदुपनिपत्प्रतिपाद्यदेवताप्रणतिमादौ 
न्यभांत्सीत्‌ । | पूर्णेति ।। पूर्णानन्दज्ञानशक्तयः स्वरूपं यस्येति बहुव्रीहिः । 
यद्यपि "न ध्याख्यापृमूरच्छिमदा"मिति निष्ठा तस्य नत्वं न्यषेधीत्‌, तथापि 
"वादान्तशान्तपूर्णदस्तस्पष्टच्छन्नज्ञप्ताः"इति पूर्ण इति पूरी आप्यायन इति 
ण्यन्तस्य निपातितं रूपम्‌ । नित्यम्‌ अतिश्रुवम्‌ उत्पत्तिविनाशरहितम्‌ अत 
एव वररुचिरभाणीत्‌ "त्यब्नेर्ध्रुव" इति अव्ययमिति कैमुत्येनानित्यत्वमुपा- 
पीपदत्‌ । कैमुत्यं च यस्यावयवविश्लेषो नास्ति किं तस्य सर्वथा 
विनाशाभावः इति । अत एव गीताभाष्यटीकायां "अविनाशि तु तद्विद्धि" 
इति गीताव्याख्यानपरभाष्यगताव्ययं च तवित्येतद्व्याख्यानावसरे 
"विधानमेवेदं कैमुत्येन शापादिना विनाशाभावं साधयितुम्‌" इत्युक्तम्‌ । 


अत्र "प्रज्ञानघन एव आनन्दमय" इति । आनन्दमयत्वं, "एष सर्वज्ञ" 
इति, ज्ञानरूपत्वं "एष योनिः सर्वस्ये"ति, सर्वसृष्ट्युपयुक्तत्वेन पूर्णशक्तिं 
चोपनिषद्‌ अभ्यधात्‌ । तत्समगृण्हात्‌ ।। पूर्णानन्दज्ञानशेक्तिस्वरूपमिति ।। 
कालातीतमित्यनेन प्रतिपादितं नित्यत्वं, प्रणवो अव्यय इति अव्ययत्वं, 
स्थूलभुक्‌ प्रविविक्तभुक्‌ आनन्दभुगिति सर्वभोक्तृत्वं तुरीयं पदमिति प्रतिपा- 
दितं पदत्वं तदिदं समगृण्हात्‌ नित्यमव्ययं । । चतुर्धा सर्वभोक्तारंपदमिति । | 

यो ह वा अविदितार्षच्छन्दोदैवतब्राह्मणेन मन्त्रेण यजति याजयति वा 
अध्यापयति वा स्थाणुं वर्छति गर्ते वा पतति प्रवामीयते पापीयान्‌ 
भवतीति" श्रुतेः । देवतादिज्ञानवत एव विद्या फलवतीत्यवाजीगमत्‌ । 
विदितार्षच्छन्दोदैवतं च ब्राह्मणं च विदितार्षच्छन्दोदैवतब्राह्मणानि । न 
विद्यन्ते विदितार्षच्छन्दोदैवतब्राह्मणानि यस्मिन्‌ इति विग्रहः । तत्र ब्राह्मण- 
पदोपलक्षितमर्थज्ञानं व्याख्यानादेव भविष्यति । छन्दोज्ञानं तु केषांचिद्‌ 
अक्षरगणनया अनुष्टुपृत्वेन सुकरं केषाञ्चिदच्छन्दोबद्धत्वमेव । ऋषिदेवते 
त्वजिज्ञपत्‌ मण्डूकरूपिणा वरुणेन चतूरूपो नारायणः स्तूयत इति । 

अत्र नारायण इत्यनेन जाग्रदाद्यवस्थाभेदलब्धविश्वादिरूपो जीवोऽत्रोच्यते 
इत्येतन्निरास्थत्‌ । मण्डूकोनाम कश्चिद्‌ ऋषिरिति प्रतीतिनिरासाय वरुणेने- 

त्युक्तम्‌ । तत्र प्रमाणयति !। ध्यायन्निति । । प्रणवेन प्रणवार्थापनिषदा । सम- 
स्तव्यस्तप्रणवप्रतिपाद्यमाह ओमित्यादिकयोपनिषदा । ओमिति प्रणवप्रतिपाद्यं 
यत्तज्जगदाश्रयत्वनिमित्तेन हर्याख्यम्‌ ब्रह्म 'तदक्षरम' ओमिति च । अवते- 
ष्टिलोपश्चेति अवतेः प्रवेशनकर्मणो मन्प्रत्यये तस्य टिलोपे 'ज्वरत्वर' इति 
ऊठि गुणे "नेडवशिकृति" इति इडभावे सिद्ध्यति । क्षरतीति क्षरं क्षरतेः 
विनाशसन्ततदानकर्मणः पचाद्यच्‌ । न विद्यते क्षरं सन्ततदातृ यस्मात्‌ 
तदिति वा । अथवा अश्नातीति अक्षरं, अश्नुते सर्वमिति वा अक्षरम्‌ । 
"अकारवाच्यत्वाद्वा अक्षरं वाच्यवाचकयोरभेदव्यपदेश्चायं "लोकः प्रथमा 
महानाम्नी“इत्यादौ दृष्टः | अत एव महाभाष्ये "अक्षरं न क्षरं विद्यादश्ना- 
तेर्वा सरोऽक्षरम्‌ । वर्णं वाहुः पूर्वसूत्रे इत्यभ्याधात्‌ । अश्नोतेरित्युप- 
लक्षणम्‌ । अश्नातेरपि सरप्रत्ययमेवेति । तितुत्रतथ सिसुसरकसेषु च'इति 
इडभावः । तदिदमक्षरमोंकार एव सर्व पूर्ण न तु ततोऽन्यत्‌ । 

सृ गतौ 'सर्वनिघृष्वेति' औणादिकवन्प्रत्ययान्तो निपातितः सर्वशब्दः । 
सरति सर्वत्रेति सर्वम्‌ । सरति सर्व गुणजातम्‌ । अत एव महाभाष्ये 
... प्रत्ययावित्युक्तम्‌ । न च तावता उणादौ श्रूयते तस्माद्‌ वाहुलिकत्वम्‌ । 
तस्य ओंकारस्य भूतं भवद्‌ भविष्यदिति उपपन्नं व्याख्यानं पूर्णत्वादेव इति 
भावः । अनेनावतेर्व्याप्तिकर्मणो रूपमेतदिति ध्वनयति । 

सर्वशक्तं (त्वं) पूर्णत्वं ओमित्याक्रियमाणस्य विष्णोरेव । ओमित्याक्रिय- 
माणं ब्रह्मेव त्रिकालातीतं अन्यच्च प्रकृतित्वं तदपि त्रिकालातीतम्‌ । 
एवकारेण प्रकृत्यतिरिक्तस्य प्रकृत्यभिमन्यमानकालदिग्वेदातिरिक्तस्य च 
कालातीतत्वनिरासः । तदिदं सर्वमभिप्रेत्याभ्यधात्‌ भाष्यकारः ओसमित्युक्तं 
यद्ब्रह्मेत्यदिना अन्यदिति विशेपणमित्यन्तेन । तथा "पूर्णस्तु हरिरेवैको 
नान्यत्‌ पूर्ण कदाचन । विना च प्रकृतिं नान्यत्‌ कालातीतं परात्मनः । 
कालश्चैव दिशो वेदा प्रकृत्यात्मान ईरिताः । अभिमानात्तु जीवनां 
नकालातीता भवेत्‌ । मुक्तानामपि पूर्वत्र कालसम्वन्ध ईरित"इत्यनेन च । 


१. अक्षरवाच्यत्चादिति पाठेन भाव्यमिति भाति । 
२ . अत्र प्रन्थः त्रुटितः । 

अत्र विना च प्रकृतिं नान्यदित्यनेन यच्चान्यत्‌ त्रिकालातीतं तदेतदप्योंकार 
एवेति वाक्यं स्फुटं व्याकशासीत्‌ । 
ताम्रपर्णी श्रीनिवासाचार्यविरचिता 
भाष्यार्थरत्नावलिः 


इंदीवरदरश्याममिदिरानंदवर्धनम्‌ । 
वन्दे नन्दसुतं कृष्णं श्रीमध्वार्यहदव्जगम्‌ ।। 

माण्डूकोपनिषदं यथावद्‌ व्याचिख्यासुर्भगवानानन्दतीर्थमुनिः स्वयमन्त- 
रायविधुरोपि प्रारिप्सितपरिसमाप्त्यादिसाधनतयाऽवगतं मंगलमाचारेणानु- 
शिक्षयन्‌ विशिष्टाधिकृतदेवतामुपश्लोकयन्‌ प्रणमति ।। पूर्णेति ।। विष्णु 
वन्देऽभिवादयामि । स्तौमिच । वंद्यत्वप्रयोजकं अध्यक्षरमधिमात्रमेकाक्षर- 
मित्यादावुक्तं विशिष्ठत्वमाह ।। परमुत्तममिति ।। वैशिष्ट्यंच द्वेधा । 
गुणपूर्णत्वेन निर्दोषत्वेन च । तत्र आनन्दमयः एष सर्वज्ञ एष सर्वेश्वर 
इत्यादावुक्तं पूर्णगुणत्वमाह ।। पूर्णानन्दज्ञानशक्तिस्वरूपमिति ।। पूर्णा 
निस्सीमा आनन्दज्ञानशक्तयः स्वरूपं यस्य तमित्यर्थः । आनन्दमय इत्यत्र 
मयटः प्राचुर्यार्थत्वं तादात्प्यार्थत्वं च विवक्षित्वा पूर्णानन्दस्वरूपमित्युक्तं 
।। सर्वज्ञ इति ।। सर्वपदेन ज्ञानस्य स्वपरगताखिलविशेषवत्वस्योक्तत्वात्‌ 
पूर्णज्ञानेत्युक्तम्‌ । यद्वा "चेतोमुखानि सर्वाणि पूर्णज्ञानस्वरूपत"इति वक्ष्य- 
माणत्वात्‌ चेतोमुखपदेनोक्तमेतदिति ज्ञेयम्‌ । एष सर्वेश्वर इच्छामात्रं प्रभोः 
सृष्टिरित्युक्त्या पूर्णशक्तित्वलाभः । अत एव प्रभोः रित्येतत्पूर्णशक्तेः कुतो 
मायेति व्याकरिष्यत्याचार्यः । एष योनिः सर्वस्येत्युक्ता सर्वसृष्ट्युपयुक्तत्वेन 
च पूर्णशक्तित्वं सिद्धं । गुणेष्वानन्दस्योच्चता हेतुत्वेन फलरूपत्वात्‌ । अननु- 
भूयमानस्य तदयोगात्‌ ज्ञानानन्दयोः ग्रहणं । शक्तेः सर्वगुणघटकत्वेन 
सर्वगुणलाभायोपन्यासः । तदुक्तं । "दोषास्पृष्टौ गुणपूर्तौ च निस्सीमत्वा- 
द्विद्यते तस्य शक्ति"रिति । शुद्धानन्देत्यादावपि आनन्दस्य प्रथमं ग्रहणं 
कृतं । "सज्ञानानन्दशीर्षासौ ज्ञानानन्द बलैस्त्रिवृत्‌ । चिदानन्दैकदेहवान्‌ । 
ज्ञानानन्दतनुं श्याम"मित्यादौ ज्ञानस्य प्राथम्यं त्वननुभूतस्योच्चताऽहेतुत्वाद- 
नुभवेभारमालंव्येति ज्ञेयम्‌ । निर्दोषत्वाच्च विशिष्टत्वमिति भावेन 

यच्चान्यतत्रिकालातीतं प्रणवोव्यय इत्याद्युक्तम्‌ । अनित्यत्वाद्यभावमुपलक्ष- 
णत्वनाह ।। नित्यमव्यमिति ।। नित्यं. घटादिवत्स्वरूपतो व्रह्मादिवद्देहतो 
दुःखप्राप्त्याऽपि अविनाशिनम्‌ । अव्यवमपूर्णताख्यव्ययरहितम्‌ । दुःखादि- 
दोपाणां अनित्यदेहसंबधप्रयुक्तत्वान्नित्यत्व॑ दोपान्तराभावोपपादकमित्यादौ 
उक्तम्‌ । देहतोप्यविनाशिन्या दुःखास्पृष्टाया अपि रमाया अपूर्णताख्यनाश- 
सद्भावात्‌ तदव्यावृत्तये पुनरव्ययग्रहणम्‌ । मुक्तौ प्राप्यतयेष्टत्वाच्च 
वंद्यत्वमिति भावेन "तुरीयं पदमश्नुत"इत्युक्तं । मुक्तगम्यत्वमाह । ।पदमिति । । 
पद्यत इति पदम्‌ । कार्यब्रह्मणो5पि कार्य वादरिरित्युक्तरीत्या प्राप्यत्वात्‌ 
तत्साधारण्यव्यवच्छेदा , पदमुत्तमं प्राप्यमित्युक्तम्‌ । 

नन्वस्यामुपनिर्षाः चत्वारः प्रतिपाद्यन्ते । विष्णुस्त्वेकः कथं विष्णोरत्र 
प्रतिपाद्यत्वं येन वंद्य, गं स्यादित्यत आह ।। चतुर्थेति ।। विश्वादिरूपचतु- 
प्ट्येन स्थूलादिसर्वम, -गरमित्यर्थः । तुरीयस्य मुक्तनियामकत्वात्‌ 
मुक्तभोग्यभोक्तृत्वं सिद्धमवति चतुर्धेत्युक्तम्‌ । 

क्रप्याद्यज्ञात्वा वेदविद्याभ्यासिनो5नर्थोक्तेः । कियतो ग्रन्थस्य वाक्यत्वेन 
छन्दोवद्धत्वाभावात्‌ शिष्टस्य त्वनुष्टुप्त्वावगमसम्भवादृषिदेवते आह 
।। माण्डूकेति ।। गारुडे "ब्रह्मदृष्टान्‌ यतो मन्त्रान्‌ प्रमाणं सलिलेश्वरः । 
अत्र श्लोका भवन्तीति चकारैव पृथक्‌ पृथगि"ति वरुणो अस्या 
ऋषिरित्युच्यते । माण्डूकमित्युपनिषन्ञामबलात्‌ कश्चन मण्डूक ऋषिरित्य- 
वगम्यते । अतो विरोध इत्यत उक्तम्‌ ।। मण्डूकरूपिणेति ।। 
जाग्रदाद्यवस्थाहतवो विश्वादयः सगुणस्य लीलावतारविशेषाः तुरीयस्तु 
निर्गुणः परमशिव एवेति शिवमद्वैतं चतुर्थमित्यादौ प्रतीयते । तव्द्यावृत्यर्थ- 
मुक्तम्‌ ।। चतूरूपो नारायण इति ।। तत्र प्रमाणमाह ।। ध्यायन्निति ।। 
प्रणवेन ध्यायन्निति प्रणवमन्त्रार्थगुणविशिष्टतया ध्यांयंस्तद्व्याख्यानरूपोप- 
निपदा तुप्टावेत्यर्थः । प्रणवाद्ययोपनिषदेति टीकायां । 

अथा"दुःखमितरत्सर्वं जीवा एवतु दुःखिनः । तेषां दुःखप्रहाणाय 
्रुतिरेषाप्रवर्तत" इति श्रुतेरधिकारिणां मोक्षार्थं प्रवृत्तायामुपनिषदि मोक्षस्य 
भगवत्प्रसादसाध्यत्वात्तस्यापरोक्षज्ञानं विनाऽयोगात्तस्य श्रवणमनननिदिध्या- 

सनारूपोपासनां विनाऽनुदयात्‌ । तदुपासनमवश्यमनुष्ठेयमिति भावेन 
श्रवणस्य शब्दसापेक्षत्वान्मननस्य युक्त्यानुसंधानस्य ग्राह्मप्रमाणसापेक्षत्वात्‌ 
ध्यानस्य स्मृतिरूपस्यानुभावकप्रमाणसापेक्षत्वात्‌ तत्किमित्यतः प्रणवः 
सर्ववेदेष्विति वचनादोंकारस्य सर्ववेदव्याख्येयतया सर्ववेदश्रेष्ठत्वात्‌ 
लाघवात्तदेव श्रवणादौ करणमनुग्राहकमनुभावकं चेत्यभिप्रेत्य तद्व्याख्यातुं 
तत्प्रतिपाद्यं तावदुच्यते । । ओमित्येतदक्षरमिति । | अत्र यदेतदोमित्यक्षरमिदं 
सर्व तस्येदं सर्वमित्यस्य व्याख्या क्रियते ।। किमिति ।। भूतं भवद्‌ भवि- 
ष्यदिति ।। कालत्रयपरिच्छिन्नं सर्वमोंकार एवेति न केवलं कालपरिच्छिन्नं 
सर्वमोंकारः किन्तु यदन्यत्‌ त्रिकालातीतं अपरिच्छिन्नं ब्रह्म तदप्योंकार 
एव । कुतः हि यस्मादेतद्‌ब्रह्म सर्व सर्वात्मक इति सर्वं खल्विदं ब्रह्मेत्यादा- 
वुत्तं । तस्मादित्यर्थः । न केवलं सर्व ब्रह्म किन्त्वयथात्मा जीवोऽपि ब्रह्म 
सगुणं निर्गुणंच ब्रह्मेत्यर्थः । तदुपपादनं सोऽयमात्मेति । सोऽयमात्मा जीव 
एव। चतुष्पात्‌ । कथं । सगुणो विश्वादिः पादत्रयं निर्गुणस्तुरीयः चतुर्थपाद 
इति चतुष्यादित्यस्यैव प्रपञ्चनार्थं जागरितस्थान इत्यादिकमित्यन्यथाप्रतीतेः 
प्रमाणेन यथावद्व्याचष्टे ।। ओंमित्युक्तमिति ।। उपनिषदि ब्रह्मेति 
वक्ष्यमाणमनुकृष्यते । तथाच तदेवं योजना यदोमिति नामकमेतदब्रह्म । 
यदोमितिनामकं ब्रह्मोतदक्षरमिति । तदिदं योजनाद्वयमभिप्रेत्योक्तं ओमित्यु- 
क्तमिति । अत्रेयं योजना यदोमिति प्रणवेन विशेषतो मुख्यत उक्तं तदोमिति 
ब्रह्मेत्यादौ ब्रह्मेत्युदाहतमिति । अन्यथोमित्युक्तस्य ब्रह्मत्वासिद्धावसिद्धस्यानु- 
वाद इति प्राप्तः । ततश्च यदोमित्यनेन मुखत उक्तं परं ब्रह्म 
तद्विष्णाख्यमक्षरमेवेत्यक्षरं ब्रह्म परममित्यादावुदाहतं परंचापरंच ब्रह्म 
यदोंकार इति श्रुतेश्चतुर्मुखस्योमित्युक्तब्रह्मत्वेऽपि मुख्यतः तदभावादिति 
भावः | | 

एवमोंकारप्रतिपाद्यो विष्णुरित्युक्त्वा विष्णारवोकारस्य॒ वृत्तिरित्यतः 
तद्व्याक्रियते ।। इदमिति ।। इदं सर्वमिति तस्योंकारस्य उपपन्नं अवय- 
वार्थानुगुणं प्रमाणानुगुणंच व्याख्यानमित्यर्थः । इदमित्यस्य विभक्तिविपरि- 
णामेनास्मिन्‌ सर्व जगदाम्चितमित्येतदर्थतया व्याचष्टे ।। ओतमिति ।। 

अत्राक्षरे । जगत्प्रकृत्यादे । "एतस्मिन्‌ खल्वक्षरे गार्ग्याकाश ओतश्च 
प्रोतश्चे"ति श्रुतेः । अवतेष्टिलोपश्चेति सूत्राद्गत्याद्यर्थस्यावतेर्मनिन्प्रत्ययः । 
प्रत्ययस्य टेलोपः । "ज्वरत्वरेत्यादिनों"ठि कृते गुणेच रूपमिति भावः । 
विभक्तिविर्परिणामं विना गुणपूर्तिप्रतिपादकतयाऽपीदं सर्वमित्येतद्व्याचष्टे 
। । तदिदमिति ।। तदिदमांकारप्रतिपाद्यमक्षरं गुणपूर्त्यैव सर्वमित्येवं शब्दितं 
नतु सर्वात्मकत्वादित्येवार्थः । "एवाख्येवैवाहीत्यादौ एवशब्द एवंशब्दार्थः 
प्रसिद्धः । अनेन"ओतत्ववाची ह्यांकारो वक्त्यसौ तद्गुणोततामि"त्युक्तरित्या 
गुणपूर्णत्वमोंकारार्थतया लभ्यत इत्युक्तं भवति। कालतः पूर्त्यर्थतयाप्यों- 
कारो व्याक्रियते ।। भूतमिति ।। भूतमतीतकाले विद्यमानं 
भवद्वर्तमानकाले विद्यमानं भविष्यदेष्यत्काले विद्यमानमितिच तस्योपोव्या- 
ख्यानमितिच योजना । ओतत्ववाचिन ओंकारस्य सर्वेष्वपि कालेष्वोतत्वा- 
्थकत्वादेतद्व्याचष्टे ।। हरिनित्य इत्येषा व्याख्योंकारस्य कीर्तितेति ।। 
ननु नित्यत्वमव्याकृताकाशादीतरसाधारणमित्यतो नित्यत्वं विवृतं भावि- 
भूत भवत्कालेष्वेकरूपतयेति कालत्रये एकप्रकारत्वंच कदाचित्कदाचिदिति 
न मन्तव्यमिति भावेनोक्तम्‌ ।। सर्वदेति ।। कालत्रयकृतविकार शून्यत्वेन 
त्रिकालातीत्वमोकारार्थमितिभावः । अत एव ओमितिनामकमक्षरं अविना- 
शीत्युक्तं । ननु सर्वमोंकार एवेति ओंकारस्य सर्वत्वमुच्यते कथमेवं सति 
ओमित्युक्तब्रह्मणः पूर्णत्व्परमिदं सर्वमिति वाक्यं स्यादित्यतस्तद्वाचष्टे 
।। ओमित्याक्रियतइति ।। एवकारव्यावर्त्थमुक्तं ।। तदिति ।। 
ननु यदि विष्णुरोकारः सर्वत्वंच पूर्णत्वं तर्हीदं सर्वमित्यनेन पुनरुक्तं 
स्यादित्यत आह ।। सर्वमिति ।। यद्यन्यदपि पूर्ण स्यात्तरह्योमिति नामकम- 
क्षरमिति विशेषनिर्धारणमयुक्तमित्याशंकानिरासायोक्तं सर्वमोंकारएवेत्यत्‌ 
पूर्णत्वस्यासाधारण्य व्युत्पादकमिदमिति भावः । 
ननु त्रिकालपरिच्छिन्रं सर्वमोंकारएव यदन्यत्‌ त्रिकालातीतं व्रह्म 
तदप्योंकार एवेत्यत्र कथने न पौनरुक्त्यं । भवत्पक्षेतु पौनरुक्त्यं भूतंभव- 
दभविष्यदित्यनेनैव ब्रह्मणः त्रिकालातीतत्वस्य प्रतिपादितत्वादित्यत आह 
।। त्रिकालातीतत्वंचेति ।। यदि ब्रह्मान्यदपि त्रिकालातीतं स्यात्तह्योमित्यु- 


व्याख्यासप्तकोपेतम्‌ १५ 


क्तमक्षरं भूतंभवद्भविष्यदिति विशिष्य कथनमयुक्तमित्याशंक्य पूर्णत्वमिव 
त्रिकालातीतत्वंच तस्यैव नान्यस्येति वक्तुं यच्यान्यदिति वाक्यं प्रवृत्तमित्यपो- 
नरुक्त्यमिति भावः । 

ननु तर्हि यत्‌ त्रिकालातीतं तदप्योंकारएव नान्यदित्येतावता पूर्णत्वाद- 
न्यदित्यधिकं विरुद्ध च त्रिकालातीतस्य पूर्वोक्तान्यत्वाभावादित्यत आह ।। 
प्रकृतेरिति ।। यत्‌ त्रिकालातीतं तदोंकार एवेत्युक्ते बाधः । चित्रकृतेरपि 
कालातीतत्वात्‌ । अतः प्रकृतेरन्यत्‌ त्रिकालातीतं तदप्योंकार एवेत्यन्यत्व- 
विशेषणं युक्तमित्यर्थः । 

श्रीनिवासतीर्थविरचिता भाष्यार्थविवृत्तिः 
पदार्थदीपिका 


चक्षुरादिस्थितो योहिजाग्रदादिप्रवर्तकः । 
विश्वादिरूपी तं व्यासं वंदेऽहं मध्ववभं ।। १ ।। 


श्रीमदानंदतीर्थार्याञ्जयार्यादीश्च सन्मुनीन्‌ । 
नमामि परया भक्त्या स्मृत्या सर्वेष्टदायकान्‌ ।। २ ।। 


येन वेदांतभाष्याणि विवृतानि महात्मना । 
तं वन्दे व्यासतीर्थाख्यं जयराजनिषेवकं ।। ३ ।। 


प्रणम्य यादवाचार्यगरूणां पादपकजे । 
मांड्कोपनिषद्भाष्यविवृतिः क्रियते मया ।। ४ ।। 


इहामुत्रफलभोगविरक्तस्य शमदमादिमतो मुमुक्षोरधिकारिणः आत्यंति- 
कानिष्टनिवृत्तीष्टप्राप्त्यर्थं तत्साधनभगवत्सेवरूपप्रतिपादनाय प्रवृत्तापीयं 
मांडूकोपनिषदन्यैरन्यथा व्याख्यातत्वेन तज्ज्ञापनासमर्थेति मन्यमानो भगवा- 
नाचार्यस्तां यथावद्व्याचिख्यासुर भीष्टसमाप्त्याद्युपायतया शिष्टाचारपरंपरा- 
वगतमेतदुपनिषत्प्रतिपाद्यगुणवद्‌भगवत्स्तुतिनतिरूपं मंगलं गुणप्रधानभावेन 
शिष्यशिक्षार्थमादावुपनिबध्नाति ।। पूर्णेति ।। अहं विष्णुं विश्वादिरूपिणं 
नित्यं सदा वंद इति क्रियाकारकसंबंधः । नित्यं वंद इत्यनेन न मम नारा- 
यणवंदनं प्रत्यूहविरहादिप्रयोजनोद्दोशेन किंतु स्वभावत एवेति सूचयति । 

पूर्वटीकाकारास्तु नित्यत्वस्य भगवद्विशेषणत्वमङ्गीकृत्य अव्ययपदेन 
पुनरुक्तिरितिव्याचक्षते । | 

नन्वदेहश्चेदसर्वज्ञः शिलाकाष्टादिवत्सदा । देहीचेदंतवानेव यज्ञदत्तनिद- 
्शनादिति शंकायां द्वितीयं पक्षमंगीकृत्य तत्रोक्तदोपपरिहारायोक्तं 
।। पूर्णानंदज्ञानशक्तिस्वरूपमव्ययमिति ।। पूर्णानंदज्ञानश्कत्या एव स्वं 
स्वकोयं रूपं देहो यस्यासौ तथोक्तः । अत एव अव्ययं नाशशून्यं । 
कर्मापादितजडदेहस्यैव तदापादकत्वात्‌ । विष्णुदेहस्य चातथात्वादिति 
भावः । अत्रानंदस्य पूर्णत्वं नाम दुःखासंभिन्नत्वम्‌ अपरिच्छिन्नत्वं च । 
ज्ञानस्य पूर्णत्वं स्वपरगताशेषविशेषविषयकत्वं । शक्तेः पूर्णत्वमप्रतिबद्ध- 
त्वमिति द्रष्टव्यं । वक्ष्यतेच आनंदमय इति पूर्णानंदत्वं । एष सर्वज्ञ इति 
पूर्णज्ञानत्वं । एष योनिः सर्वस्येति सर्वस्रष्टृत्वोक्त्या ऽर्थात्पूर्णशक्तित्वं । 
प्रभुरव्यय इति प्रणवोऽव्यय इत्यव्ययत्वं चेतिद्रष्टव्यं ।। चतुर्धेति ।। 
विश्वादिरूपेण चतुर्धा नेत्रादिस्थानेषु स्थित्वा स्थूलादिसर्वविषयभोक्तार- 
मित्यर्थः । वक्ष्यते चैतत्स्थूलभुक्प्रविविक्तभुगानंदभुगिति । 

ननु तुरीयस्य भोगानुक्तेश्चतुर्धा सर्वभोक्तारमिति कथमुक्तमितिचेन्न । 
आनंदभुगित्यस्य तूरीयेऽपि ग्राह्यत्वादित्याशयात्‌ । नन्वेवंभूतस्य विष्णोर्वद- 
नेन किफलमित्याशंकायां तत्य्राप्तिरे वेत्याशयेनोक्तं ।। पदमिति ।। पद्यत 
इतिपदं प्राप्यमित्यर्थः । अर्चिरादे्मार्गस्य कार्यब्रह्मणश्च ज्ञानिप्राप्यत्वात्‌ 
कथं विष्णोरेव पदत्वमित्यत उक्तं ।। परमिति ।। एतदपि तुरीयं पदमश्नुत 
इत्यनेनोक्तं । अनेन विश्वादिरूपी विष्णुर्विषयः । तत्प्राप्तिः प्रयोजनं । 
योग्यस्तदिच्छुरेवाधिकारी । यथायोग्यं संबंध इति सूचितं । तेन निर्विषय- 
त्वादिप्रयुक्तानारंभणीयत्वशंका निरस्तेति ज्ञातव्यं । 

"ननु योहवा अविदितार्पछंदोदैवतब्राह्मणेन मंत्रेण यजति याजयति 
वाध्यापयतिवा स्थाणुं वर्छति गर्ते वा पद्यते प्रवामीयते पापीयान्‌ भवती"ति 
श्रुतौ ऋष्याद्ज्ञात्वा विद्याभ्यासिनो ऽनर्थाक्तेस्तत्परि गणनया ऽनुष्टुप्त्वावगमसं- 
भवाद्‌ व्राह्मणपदोपलक्षितार्थज्ञानस्य व्याख्यानादेव सिद्धेः ऋषिदेवते आह 
भगवान्‌ भाष्यकारः । | मंडूकरूपिणा वरूणेनेत्यादिना । । न्वस्या उपनिषदो 

वरुणऋषिरित्ययुक्तं । मांडूकोपनिषदिति प्रसिद्धिपर्यालोचनयैव मंडूकनामा 
कश्चिदृषिरिति प्रतीतेरित्यत उक्तं ।। मंडूकरूपिणेति ।। अत्र जाग्रदाद्यव- 
स्थाभेदभिन्नो विश्वादिरूपो जीव एवोच्यत इत्यपव्याख्याननिरासाय नारायण 
इत्युक्तं । 

नन्वत्र विश्वादीनां चतुर्णा प्रतिपाद्यत्वाद्‌ भगवतश्चैकमेवाद्वीतीयमित्येक- 
त्वोक्तेः कथमेतदित्यत उक्तम्‌ ।। चतूरूप इति ।। इममर्थं प्रमाणसंवादेन 
द्रढयति ।। ध्यायन्निति ।। प्रणवेन प्रणवोपक्रमया ओमित्येतदक्षरमित्यादि- 
कया समग्रोपनिषदा तुष्टावेत्यन्वयः । चतूरूपमितिशेषः । ओमित्येतत्‌ 
अक्षरमिदं सर्वमिति वाक्यं ओमित्येतदक्षरं ओमित्ययं वर्ण इति यथा 
श्रुतप्रतीतेरोंकारस्य सर्वात्मकत्वाभावेनानुपपन्नतया ओंमित्येतदक्षरप्रतिपाद्यं 
ब्रह्मैवेदं सर्वं जगदिति परेण व्याख्यातं । तदसत्‌ । "विभूतिं प्रसवंत्वन्य" 
इति ब्रह्मणः सर्वात्मकत्वस्य पूर्वपक्षत्वेनोक्तत्वा्रमाणविरोधाच्चेति भावेन 
वाक्यभेदमंगीकृत्योमित्येतदक्षरमिति वाक्यं तावद्व्याचाष्टे |। ओमित्युक्त- 
मित्यादिना ।। प्रणवस्याक्षरनामकं ब्रह्ीवाभिधेयं इत्युक्त्वा तस्य तत्र प्रवृत्तौ 
निमित्तं कथ्यते तस्योपव्याख्यानं भूतं भवद्भविष्यदितीति । तदुपलक्षण- 
परमिति सूचनाय स्वयमर्थातरमाह ।। ओतमत्रेति ।। प्रविष्टमित्यर्थः । 
अव रक्षणगतिकांतिप्रवेशेत्यादिधातोः प्रवेशार्थस्यावतेः कर्मणि मनिन्प्रत्यये 
प्रत्ययस्य टेर्लोपे ज्वरत्वरेत्यादिनोपधाकारस्य वकारस्य चोठि सवर्णदीर्घ च 
सति "ऊम्‌" इति जाते सार्वधातुकार्धधातुकयोरिति गुणेच सति ओमिति 
भवति । अवतिर्नामायं धातुर्गतिकर्मानुप्रवेशनकर्माचेत्यन्यत्राप्येवमेव निरुक्त- 
त्वाच्च । तथाच प्रविष्टत्वमोंकारार्थः । तच्च केनेति कर्त्रपेक्षायां जगतो 
योग्यतया संबंधः । तथाच जगता प्रविष्टत्वादोमित्युच्यते । ओतमत्र जगदि- 
त्यादितु फलितार्थकथनमिति ज्ञातव्यम्‌ । 

ननु वाक्यभेदांगीकारो व्यर्थः । इदं सर्वमित्यनेनेदमक्षरं सर्वमिति 
सर्वात्मकत्वस्यैव प्रतीतेरित्यतस्तद्‌ व्याचष्टे ।। तदिदमिति ।। तदिदमोंका- 
रप्रतिपाद्यमक्षरनामकमेव ब्रह्म गुणपूर्त्यैव सर्वमिति शब्दितमिति न 
सर्वाभेदेनेति योजना । तस्योपव्याख्यानं भूतंभवद्भविष्यदितीतिवाक्येन 

जीवादिसाधारणं स्वरूपनित्यत्वमोंकारप्रवृत्तिनिमित्तमुच्यत इत्यन्यथाप्रतीति- 
निरासाय व्याचष्टे ।। भावीति ।।. बहुकालीनत्वादिना नित्यत्वस्यौप- 
चारिकत्वनिरासाय सर्वदेत्युक्तमित्याहः । वस्तुतस्तु भाविभूतभवत्कालेष्वि- 
त्यनुवादेन सर्वदेति व्याख्यानं । तथाच सर्वदैकरूपतया नित्यइत्यर्थः । 

ननु भूतं भवद्भविष्यदिति श्रुतौ कालत्रयसंबंध एव हरेः प्रतीयते 
नतु कालत्रयकृतविकार शून्यत्वापरपर्यायं सर्वदैकप्रकारत्वमिति चेत्सत्यं । 
यच्चान्यत्‌ त्रिकालातीतमित्यनुवादान्यथानुपपत्त्या कालत्रयकृतविकार शून्य- 
त्वस्यात्र विवक्षणीयत्वादिति । तस्योपव्याख्यानमित्यस्यार्थ इत्येषा व्याख्येति । 
विशेषेणाख्या व्याख्या । प्रवृत्तिनिमित्तमिति यावत्‌ । 


नन्वाँकारप्रतिपाद्यस्याक्षरस्येदं सर्वमिति पूर्णत्वस्योक्तत्वात्‌ सर्वमोंकार 
एवेति व्यर्थमित्यतः प्रमाणोदाहरणेन व्याचष्टे ।। ओमित्याक्रियत इति ।। 
ननु कथमनेनास्य वाक्यस्ट सार्थक्यमित्यतस्तन्नान्यस्य हरेः क्वचिदिति 
प्रमाणशेषोक्तमेवाभिप्रायं विशदयति ।। सर्वमिति ।। पूर्वं इदं सर्वमिति 
निरवधारणमुक्तत्वेन भगवदन्यस्यापि पूर्णत्वं स्यादित्याशंकापरिहारायान्यस्य 
पूर्णत्वनिवारणं कर्तृं सर्वमोंकार एवेत्युक्तमतो न वैयर्थ्यमिति भावः । एतेन 
सर्वमोंकार एवेति ओकारस्य सर्वजगदात्मकत्वस्योक्तत्वात्पूर्वाक्यार्थाऽपि 
तथैव नेय इति परास्तं । | 


ननु भूतं भवद्भिविष्यदित्यनेन कालत्रयकृतविकार शून्यत्वापरपर्यायस्य 
त्रिकालातीतत्वस्योक्तत्वाद्यच्चान्यत्‌ त्रिकालातीतं तदप्योंकार एवेति व्यर्थमि- 
त्यत आह ।। त्रिकालातीतत्वं चेति । । कालत्रयकृतविकार शून्यत्वमित्यर्थः । 
तथाच भूतंभवद्भविष्यदिति निरवधारणमुक्तत्वेनान्यस्यापि कालातीतत्वं 
स्यादिति शंकापरिहाराय त्रिकालातीतं तदप्योंकार एवेत्युक्तमतो न वैयर्थ्य- 
मितिभावः । नन्वत्रान्यदिति विशेषणं किमर्थं इत्यत आह । । प्रकृतेरिति । । 
चेतनप्रकृतेरित्यर्थः । अयमाशयः । भगवत्योंशब्दस्य प्रवृत्तौ न त्रिकाला- 
तीतत्वं निमित्तं । तस्य चेतनप्रकृतिसाधारणत्वेन भगवद्धर्मत्वायोगात्‌ । 
अतोऽन्यदित्युक्तं तथाच चेतनप्रकृत्यन्यत्वेसति त्रिकालातीतत्वं पर्यवस्यति । 
इदं च भगवदसाधारणमेवातिव्याप्त्यभावादिति ।। 

उपनिषत्‌ 


सर्व ह्येतद्‌ ब्रह्म। अयमात्मा ब्रह्म । 
सोऽयमात्मा चतुष्पात्‌ ।। 
भाष्यम्‌ 


"परमं यो महद्‌ ब्रह्म", "तदेव ब्रह्म परमं कवीनाम्‌", "पूर्णमदः 
पूर्णमिदम्‌" इत्यादिषु प्रसिद्धं च ब्रह्मणः पूर्णत्वमित्याह - "सर्व ह्येतद्‌ 
ब्रह्मा" इति । श्री ब्रह्मादिसकलदेहेषु स्थित्वाऽऽदानादिकर्ता योऽयं कश्चित्‌ 
प्रतीयते । जीवानामस्वातन्त्र्यदर्शनात्‌ सोऽपि स एवेति दर्शयति - 


अयमात्मा ब्रह्म इति । 


"पूर्णस्तु हरिरेवैको नान्यत्‌ पूर्ण कदाचन । 
विना च प्रकृति नान्यत्‌ कालातीतं परात्मनः ।। 


कालश्चेव दिशो वेदाः प्रकृत्यात्मान ईरिताः । 
अभिमानात्तु जीवानां न कालातीतता भवेत्‌ `।। 
मुक्तानामपि पूर्वत्र कालसम्बन्ध ईरितः । 
पूर्णत्वं च सदा विष्णोः प्रसिद्धं सर्ववेदतः ।। 
` सोऽयं विष्णू रमाब्रह्मरुद्रानन्तादिगः सदा । 
आदानादनकर्तृत्वादात्मा तेषामगोचरः । 
इति मण्डूकरूपी सन्‌ ददर्श वरुणः श्रुतिम्‌" ।। 
इति हरिवंशेषु । 
श्रीव्यासतीर्थविरचिता भाष्यटीका 
खंडार्थः - ब्रह्मणः पूर्णत्वं कुत इत्यतस्तत्र प्रमाणं सूचयन्नाह ।। सर्व 
ह्येतदिति ।। एतदक्षराख्यं ब्रह्म सर्वं पूर्णं हीति योजना । 
ननु कथं ब्रह्माख्यो विष्णुरेव पूर्णस्त्रिकालातीत इति च । ब्रह्मादीनां 
नियामकस्यापि कस्यचित्पूर्णत्वत्रिकालातीतत्वयोः स्वीकर्तव्यत्वादित्यतः 
सोपिविष्णुरेवेत्याह ।। अयमात्माब्रह्मेति ।। एवं समस्तप्रणवप्रतिपाद्यभगव- 
दुपास्तिमुक्त्वा प्रणवांशैरकारोकारमकारनादैः प्रतिपाद्यविःादीनामुपास्ति- 

मकारउकारोमकार इत्यत्र वक्तुं प्रस्तावयति ।। सोयमात्माचतुष्पादिति ।। 


भाष्यार्थः - सर्वह्येतद्‌ ब्रह्मेति वाक्यं इदं सर्वमित्यनेनेकार्थत्वप्रतीतिं 
निवारन्‌ हिशब्दसूचितप्रमाणान्‌ उदाहृत्य तात्पर्यकथनपषर्वमवतारयति 
।। परमिति ।। अयमात्मा ब्रह्मेति वाक्यं जीवस्य वेरह्मात्मकतापरत्वप्रतीति 
निवारयंस्तन्निवर्त्यामाशंकां च प्रदर्शयन्‌ व्याकुर्वन्नेनेवावतारयति । श्रीब्रह्मेति । 
आदानादिकतेत्यात्मशब्दार्थमाह । प्रतीयतेऽनुमानेन । जीवानामादानादिक- 
त्वेन प्रेरकः कुतोऽनुमेय इत्यत उक्तं जीवानामस्वातंत्र्दर्शनादिति । 
इष्टानिष्टाकार्येष्विति शेषः । हरिरेव पूर्णः त्रिकालातीतश्च । स एव 
रमाद्यंतर्गतःसन्‌ प्रेरकश्चेत्येतत्प्रमाणेन द्रढयति ।। पूर्ण इति ।। सर्व 
ओंकार एव इत्यत्र पूर्णःयच्चान्यत्‌ त्रिकालातीतमित्यत्र विनाच प्रकृति 
नान्यत्कालातीतमिति योज्यं । 

ननु कथं प्रकृतिं विना परमात्मनोन्यन्नकालातीतमिति कालादेः काला- 
तीतत्वादित्यत आह ।। कालश्चेति ।। प्रकृत्यात्मानश्चेतनप्रकृत्यभि- 
मानवंतः जडप्रकृतयश्च । अयःशलाकावदीर्घस्यैकस्यैव कालस्याभावान्नि- 
मेषादेश्च "सर्वे निमेषा ज्जज्ञिरे” इत्यादि श्रुतेः उत्पत्तिभावात्‌ सर्वस्यापि 
जडत्वेन विक्रियाऽसंभवेन कालातीतत्वमिति भावः । जीवचेतनानां 
कालातीतत्वमस्ति नन्वित्यतआह ।। अभिमानादिति ।। शरीराद्यभिमान- 
कृतविक्रियासद्‌भावान्न जीवानां कालातीतता भवेदित्यर्थः । ननु मुक्तानां 
अस्ति कालातीतता तेषां शरीराद्यभावेन तदभिमानकृतविक्रियाभावादि- 
त्यत आह ।। मुक्तानामपीति ।। सर्व ह्येतद्‌ ब्रह्मेत्युक्तं सदा पूर्णत्वं च 
सर्ववेदतो विष्णोरेव प्रसिद्धमिति योजना । सोऽयमात्मेत्युक्तः परमात्मा 
रमाब्रह्मरुद्रानंतादिगः सदा । तेषां आदानादिकर्तृत्वादात्माऽस्माकमगोचरः 
सोऽयं विष्णुरितिच स्वोक्तदार्ङ्यायाभ्यासः । 

गूढकर्तृका टीकाटिप्पणी 

।। प्रमाणं सूचयन्निति ।। हिशब्दसूचितप्रमाणानि परमं यो महद्‌ 
ब्रह्मत्यादीनि भाष्यकार एव वक्ष्यति ।। पूर्णहीति ।। सर्वमित्यस्य छाया- 
व्याख्यानमेतत्‌ । | त्रिकालातीत इति चेति ।। अस्य इत्यतइल्मुष्तेन अन्वयः । 

काऽनुपपत्तिरित्यत आह ।। ब्रह्मादिनियामकस्यापीति ।। जीवानां हिता- 
हितक्रियास्वस्वातन्त्र्यानुभवात्‌ तेष्वपि कश्चिदस्ति नियन्तेत्यनुमितस्यापि 
यस्य कस्यचित्‌ गुणपूर्णत्वादेरपेक्षणीयत्वादित्यर्थः ।। सोपीति ।। ब्रह्मादि- 
नियन्ताऽक्षराख्यो विष्णुरेव नान्य इत्यर्थः ।। अयमात्मा ब्रह्मेतीति ।। 
आत्मा यः श्रीब्रह्मादिष्वादानादिकर्तृतया स्थितः सोऽयं ब्रह्म प्रणवप्रतिपाद्यं 
ब्रह्मैव नत्वन्यः कश्चिदित्यर्थः | येन तस्यैव पूर्णत्वादिकं नस्यादितिभावः । 

। । अकारोकारमकार इत्यत्रेति ।। "अकार उकार मकार इति जागरि- 
तस्थानो वैश्वानरोऽकारः प्रथमात्रे"ति तृतीयखंड इत्यर्थः ।। सोऽयमात्मा 
चतुष्पादितीति ।। सः समस्तप्रणवप्रतिपाद्य आत्मा रमाब्रह्मादिनियामक 
अयं मूलरूपी विष्णुश्चतुष्पात्‌ । चत्वारः पादा अंशाःस्वरूपभूता यस्य स 
तथा । पादपदस्य संख्यासुपूर्वस्येति अन्त्यलोपः । 

प्रकाशिका 


ननु प्रकृतेरन्यच्च कालाकाशादित्रिकालातीतमस्ति । ` तस्याप्योङ्कार 
शब्दवाच्यत्वं स्यादित्यत उक्तं भाष्ये ।। कालश्चैव दिश इत्यादि ।। जडं 
वस्तु प्रकृतिर्वा प्राकृतं वा नान्यत्‌ । अतो कालादिकमपि महदादिवद्विका- 
राभावे प्राकृतत्वायोगात्‌ प्रकृत्यात्मकमेव । विशिष्य व्यवहारस्तु 
पृथिव्यात्मकसप्तद्वीपपर्वतादीनामिव किञ्चिद्विशेषमाश्रित्यैवेति ज्ञेयम्‌ । 
तहिं प्रकृतेरपि कालातीतत्वादोङ्कारपदवाच्यत्वं स्यादिति न शङ्कनीयम्‌ । 
प्रकृतेस्त्रिकालातीतत्वं भगवतः कालातीतत्वाद्विलक्षणमेव । चित्प्रकृत्यादीनां 
पराधीनविशेषावाप्तिरपविकारसद्भावात्‌ केनापि प्रकारेण विकाररहित- 
तया त्रिकालातीतत्वस्य भगवत्यव सम्भवात्‌ । ओमिति पदं च मुख्ये 
सत्यमुख्यायोगात्‌ सर्वपदोक्तगुणपूत्यसम्भवाच्च नान्यस्य वाचकम्‌ । 
सर्वथाऽनित्यमहीमहीधरादिवत्‌ प्रकृतिर्नानित्या, किन्त्वेकेन रूपेण तस्याः 
नित्यत्वमस्तीति सूचनाय जडप्रकृतेः प्रागविवेचितकालातीतत्वमात्राइगीकर 
इति ज्ञेयम्‌ । तदुक्तं-'पुराणाद्याः कालः प्रकृतिरेव च । नित्यानित्यं त्रिधा 
प्रोक्तम' इति । 

ननु रमायां ब्रह्मादिजीवेषु च आदानादनादावस्वातन्त्र्यदर्शनेन कश्चिन्नि- 
यामको वाच्यः । कथमन्यथा भुञ्जानः स्वजिस्वामेव खादेत्‌, 
स्वानपेक्षितदुःखं च कथमुपादद्यात्‌ । स च नियामकः अनाद्यनन्तकालीन- 
जीवनियामकत्वात्‌ स्वतन्त्रत्वाच्च भगवानिव मुख्यः कालातीत इति चेत्‌, 
सत्यम्‌ । 
'यस्यावतारा ज्ञायन्ते शरीरेष्वशरीरिणः । 
तैस्तैर तुल्यातिशयैस्तिर्यग्योनिष्वसङ्गतैः । ।' इति 


'तत्‌ सृष्ट्वा तदेवानुप्राविशत्‌’ इति स्मृतिश्रुतिबलेन सोऽपि भगवानेवे- 
त्याह ।। अयमात्मा ब्रह्मेति । । आदानादनकर्तृत्वादित्यत्र जीवानां यदादानं 
यच्चादनं तत्रानपेक्षितदुःखादेरादाने अनपेक्षितविषादेरदने चास्वातन्त्र्यदर्श- 
नादित्यर्थः । 

भाष्यविवृतिः 

ननु सर्व ह्येतद्ब्रह्मेति व्यर्थ सर्वमोंकार एवेति ओंकारस्य पूर्णतया 
अभिधानात्‌ । नैष दोषः । सर्व ब्रह्मेत्यनुवादेन "हि"इति तत्र "तदेव ब्रह्म 
परम्‌ कवीनां, 'परमं यो महद्‌ब्रह्म' 'पूर्णमदः' इत्यादि प्रमाणप्रसिद्ध्यभिधा- 
नात्‌ । तदभ्यधात्‌ ।। परमं य इति ।। प्रमाणभाष्ये च पूर्णत्वं तु सदा 
विष्णोः प्रिसिद्धं सर्वदैव तु (सर्ववेदतः) इत्यंशेन । | 

ननु कथं ब्रह्माख्यो विष्णुरेव त्रिकालातीतः, श्रीब्रह्मादिसकलदेहेषु 
स्थित्वा आदानादिकर्ता अपर एव त्रिकालातीतः पूर्णश्च स्यात्‌ । परं तु 
सोयं नापरः ब्रह्मैवायं श्रीब्रह्मादिपु स्थित्वा आदानादिकर्ता जीवस्यास्वात्‌- 
न्त्र्यात्‌ । तदप्यवोचत्‌ श्रीब्रह्मादिष्वित्यादिना ब्रह्मेतीत्यन्त्येन । प्रमाणंभाष्ये 
च सोऽयं विष्णुरित्यारभ्य हरिवंशेष्वित्यन्त्येन । एवं समस्तप्रणवप्रतिपाद्य- 
मभिधाय अधुना अकारोकारमकारनादानां प्रतिपाद्यं अकारोकारमकार 
इत्यादिना वक्तुं वस्तुतस्तत्रतिपाद्याश्चतस्त्रो देवताः साकारं दर्शयति 


।। सोऽयं इति ।। सोऽयमात्मा श्रीब्रह्मादिषु स्थित्वा आदानादिकर्ता 
विश्वतैजसप्राज्ञतुर्यभेदेन । 

भाष्यार्थरत्नावलिः 

ननु "सर्वह्येतद्‌ ब्रह्मे'ति वाक्य"मिदं सर्व" "सर्वमोंकार एवे"ति 
वाक्याभ्यां पुनरुक्तमिति प्रतीति निवारयन्‌ हिशब्दसूचितप्रमाणमुदाहृत्य 
तात्पर्यकथनपूर्वमवतारयति ।। परमिति ।। अपौरषेयत्वेनास्मदुक्तमेवालं 
न प्रमाणान्तरमपेक्षणीयम्‌ । तथापि संवादायोक्तं हीति सूचयितुं इत्यादिषुच 
प्रसिद्धमित्युक्तं । यद्वा चोऽवधारणे । ब्रह्मण एवेत्यन्वयः । अत एव 
"तदेव ब्रह्म परमं कवीनामि"त्युदाहृतं । नकेवलं मूलरूपिणो विष्णोः 
पूर्णत्वं कित्वन्तर्यामिणोऽपीति भावेन प्रवृत्तं "अयमात्माब्रह्मे"ति वाक्यं 
जीवस्य ब्रह्मात्मकत्वप्रतीतिं निवारयन्‌ व्याकुर्वन्नवतारयति ।। श्रीब्रह्मेति । । 
श्रीब्रह्मादिसकलदेहानाप्नोतीत्यात्मा ऽन्तर्यामीत्यर्थमभिप्रेत्योक्तं श्रीब्रह्मादि- 
सकलदेहेषु स्थित्वेति । 


ननु नैतेषु कश्चिदन्तर्याम्यस्ति । प्रमाणाभावादित्याशंकया अयमात्मेत्य- 
स्यायं प्रमित आदानादिकर्तेत्यर्थं मत्वा व्याख्यातमादानादीति । 
जीवानामस्वातन्त्यदर्शनात्‌ लिंगाच्छीब्रह्मादिसकलदेहेषु स्थित्वा योयं 
कश्चिज्जीवविलक्षणः । विषयोपादानतददनकर्ता सोऽपि सएवेति 
संपूर्णएवेति । दर्शयतीत्यर्थः । अत एव आचार्यैः "पूर्णमदः पूर्णमिदमि"ति 
वाक्यमुदाहतं । आत्मशब्दस्योक्तार्थत्वंच "यच्चाप्नोति यदादत्ते यच्चास्ति 
विषयानि"त्यादि सिद्धं । रमाया नियम्यत्वविवक्षायां जीवकोट्यन्तर्भाव 
विवक्षया जीवानामित्युक्तं । सर्वमोंकारस्योक्तमर्थं प्रमाणान्तरेण दृढयन्‌ 
यच्चान्यत्‌ त्रिकालातीतमित्यादीनां उक्तार्थे प्रमाणमाह ।। पूर्णइति ।। तुशब्दो 
विशेषार्थः । निरवधिकपूर्णइत्यर्थः । कदाचन मुक्तावपि प्रकृतिं विना 
परमात्मनोऽन्यत्कालातीतं च नास्ति नकेवलं परमात्मनोऽन्यन्निरवधिकं 
पूर्ण नास्तीति चार्थः । 

ननु कालादीनां नित्यत्वात्‌ कथं विष्णोरन्यत्‌ कालातीतं नेत्युच्यत 
इत्यत आह ।। कालश्चेति ।। चशब्दाज्जडप्रकृतिश्च। प्रकृत्यात्मान 
एवेत्यन्वयः । कालादयः प्ररकृत्यात्मानः प्रकृत्यभिमन्यमाना एव न 
तदभिमानविनिर्मुक्ताः । येन परमात्मचित्प्रकृती इव कालातीताःस्युः । 

कालकृतविक्रियावतामेवान्याभिमतत्वादन्यथा किञ्चित्‌ कुर्वतोऽभिमानस्य 
व्यर्थत्वादिति भावः । कालप्रवाहस्य प्रवाह्युत्पत्तिरुपः कालकृतविकारः 
तयोर्भेदाभेदात्‌ आकाशमूर्ति सम्बन्धः | देदेष्वर्थावबोधकत्वशक्याविर्भावः 
जडप्रकृतौ किंचित्‌ परिणाम इति शास्त्रे अवगन्तव्यः । जीवानामपि 
कालातीत्वाभावमुपपादयति ।। अभिमानादिति ।। तुशब्दो विशेषार्थः | 
शरीराभिमानादित्यर्थः तेन रमाया अव्यक्ताभिमानसद्भावात्‌ तस्या अपि 
कालातीतत्वमिति निरस्तं । यद्वा कालकृतादभिमानादित्यर्थः । रमाभि- 
मानस्तु केवलमीश्वरेच्छयेति नदोषः । 


ननु ब्रह्मणः शरीराभिमानएव नास्ति "ब्रह्मानिरभिमानित्वात्शरीर्यप्य- 
शरीरवान्‌“इत्युक्तः भावेऽप्यबन्धकत्वात्‌ कालत्रयुक्तविक्रियाहेतुर्न भवति । 
अन्यथा अशरीरोक्तिविरोधात्‌ । तस्मात्‌ तस्यापि कालातीतत्वमिति चेन्न । 
तच्छरीरस्य कालनिर्मितत्वेन तदभिमन्त्रित्वमात्रेण कालातीतत्वाभावोपपत्तेः 
ननु 'अविकारी ब्रह्मरुद्रौ देहाभेदादिसम्भवे । विकारवन्त इन्द्राद्याः तस्मा- 
द्वैकारिकाः स्मृता"इति तृतीयस्कंधतात्पर्ये ब्रह्मण इव रुद्रस्यापि देहोत्पत्या 
विकाराभावस्योत्कत्वात्‌ । केवलदेहोत्पत्यैव कालातीतत्वाभाव इत्येतबुद्र- 
स्यापि तुल्यमिति चेन्न । देहोप्तत्या चैतन्ये विक्रियाभावेपि कदाचित्‌ 
देहबंधकाभिमानसद्भावेन तत्कृतविक्रियोत्पादसंभवात्‌ । यथोक्तमेकादश- 
तात्पर्ये । 'रद्राद्यास्तन्वभीमानात्‌ बहिरर्थयुजस्तथे' ति । 


ननु मुक्तानामप्यस्ति कालातीतता तेषां शरीरस्यैवाभावात्‌ कदाचित्स्वे- 
च्छयोपात्तलीलाविग्रहस्य॒ तत्र च अभिमानस्य सद्भावेपि तयोः 
कालकृतत्वाभावादित्वत आह । | मुक्तानामिति ।। तथाच न त्रिकालाती- 
तत्वमिति भावः । सर्वह्येतद्ब्रह्मेत्यत्र प्रमाणं पूर्णत्वं चेति मुक्तानामिति 
पूर्तिसद्‌भावात्‌ सदेत्युक्तं । निरवधिकपूर्णत्वंतु न कदाचन कुत्रापीति 
प्रागेव उक्तं । अयमात्मा ब्रह्मेत्यत्र प्रमाणं सोऽयमिति । हेतुगर्भविशेषणमे- 
तत्‌ । रमाब्रह्मरब्रानन्तान्तर्यामित्वात्‌ तेषां आदानातदनकतृत्वाच्चात्मनामा 
सोऽयं विष्णुरन्तर्यामी । सोपि तेषां अगोचरोऽतः पूरणमित्यर्थः । एवमधि- 
दैवमध्यात्मं भगवतः प्रणवर्थातया पूर्णत्वमभिधाय तदंशानामपि 

तृतीयोपक्रमे अधिमात्रमित्यत्र "येंशातस्यतु सर्वेपि पूर्णाः प्रत्येकशो| 
विभो"रिति पूर्णत्वं वक्तुं अन्तर्यामिरूपाणि नामरूपाधिष्टानवस्थाभोगकार्यैः 
विभागेनोच्यन्ते ।। सोयमात्मेति ।। योऽयमात्मान्तर्यामी स चतुष्पात्‌ 


चतूरूप इति । 
पदार्थदीपिका 
नन्विदं सर्वमित्युक्तत्वात्‌ सर्वह्येतद्‌ब्रह्मेति पुनरुक्तमित्याशंकापरिहाराय 
हि शव्दसूचितप्रमाणोदाहरणपूर्वकमवतारयति ।। परममित्यादिना ।। 


वृद्ध्यर्थकबृहधातुनिष्पन्नस्य ब्रह्मशब्दस्य पूर्णत्वार्थकत्वादिति ध्येयं । 
तथाचैतद्‌ब्रह्मोंकारप्रतिपाद्यमक्षराख्यं परं ब्रह्म सर्व पूर्णमित्येतत्‌ हि पूर्णमद 
इत्यादि श्रुतिप्रसिद्मिति योजनोक्ता भवतीति द्रष्टव्यं । अयमात्मा ब्रह्मेति 
वाक्यं जीवस्य ब्रह्मात्मकत्वप्रतिपादनपरमिति प्रतीतिनिरासाय व्याकुर्वन्नेवा- 
वतारयति । । श्रीब्रह्मादीत्यादिना ।। आदानादिकर्तेत्यात्मशब्दार्थकथनं । 
आदिपदेनादनकर्तृत्वग्रहणं प्रतीयते । अनुमानेन तत्र दृष्टांतमाह 
।। जीवानामिति ।। अस्मदादीनामित्यर्थः । हिताकरणाहितकरणाभ्यां 
जीवानामस्वातंत्र्दर्शनादितिभावः । तथाच श्रीब्रह्माद्याः स्वादानादिकर्तृसा- 
पेक्षाः अस्वतंत्रत्वादस्मदादिवदित्यनुमानेन श्रीब्रह्माद्यादानादनकर्तुः कस्यचि- 
त्सिद्धत्वःत्तस्यापि पूर्णत्वत्रिकालातीतत्वयोः संभवेनातिव्याप्तिप्रसंगादोकार 
एवेत्यवधारणमयुक्तमित्याशंकापरिहाराय यः श्रीब्रह्माद्यादानादिकर्ताऽनुमा- 
नेन सिद्धः सोऽप्योंकारवाच्याक्षरनामको भगवानेव नान्यः । अतः 
पूर्णत्वादि तस्यैव नान्यस्येति दर्शयत्ययमात्मा ब्रह्मेतिवाक्येनेत्यर्थः । 
सर्वमोंकार एवेत्यादिवाक्यचतुष्टयं सर्वमोंकार एवेत्यन्यस्येत्यादिना 
स्ववाक्येन व्याख्याय प्रमाणेनापि व्याख्याति ।। पूर्णस्त्चित्यादिना ।। 
प्रकृति विना परमात्मानोऽन्यतृत्रिकालातीतं नेत्युक्त्याऽन्यदिति विशेषणं 
प्रकृतिव्यावृत्त्यर्थमित्युक्तं समर्थितं भवति । ननु तथापि प्रकृत्यन्यत्वे सति 
कालत्रयकृतविकार शून्यत्वापरपर्यायकालत्रयातीतत्वं न ब्रह्मणएव संभवति 
काले दिक्षु वेदेषु चातिव्याप्तेरित्यत आह ।। कालश्चैवेति ।। प्रकृत्यात्मान 
एवेति संबंधः । अत्रकालशब्देन तत्प्रवाह उच्यते । तस्यैव कालत्रयेप्येक- 

प्रकारकत्वात्‌ । प्रवाहिणां निमेषादीनां च "सर्वेनिमेषा जज्ञिर"इति कालकृत 
विकारश्रवणात्‌ । यथोक्तं "कालप्रवाह एवैको नित्यो नतुविशेषवानिति" । 
अव्याकृताकाशभागाः दिश उच्यंते । वेदा इति पंचाशद्वर्णागृह्यंते । 
क्रमविशेषविशिष्टवर्णानां वेदशब्दवाच्यानां जन्यत्वेन विकारित्वादिति 
द्रष्टव्यं । प्रकृत्यात्मानः चेतनप्रकृत्यभिमन्यमानाः । तथा च प्रकृत्यन्यत्व- 
विशेषणेनैव तदन्यत्वमप्युक्तप्रायमेवेत्याशयः । 

जीवस्वरूपेऽप्यतिव्याप्तिमाशंक्य परिहरतिं ।। अभिमानादिति ।। 
देहाभिमानकृतोच्चनीचत्वादिविकारसद्भावादिति भावः । मुक्तेष्वतिव्याप्ति- 
माशंक्य परिहरति ।। मुक्तानामिति ।। पूर्वत्र संसारावस्थायां । तथाच 
पूर्वकालकृतविकारसद्भावेन कालत्रयकृतविकार शून्यत्वं नास्तीति नातिव्या- 
प्तिरितिभावः । सर्वह्येतद्‌ब्रह्मेत्येतव्द्याचष्टे ।। पूर्णत्वंचेति ।। प्रसिद्धमिति 
हिशब्दार्थः । अयमात्मा ब्रह्मेत्येतव्द्याकरोति ।। सोयमिति ।। अनुपलब्धि- 
बाधपरिहारायागोचर इत्युक्तं । गवां ज्ञानानां चरो विषयोन 
भवतीत्यगोचरदइत्यर्थः । तथाच योग्यानुपलब्धिर्नास्तीति भावः । सोयम- 
स्माकमगोचरो विष्णुः रमादिगः सन्‌ तेषां रमादीनामादानात्‌ 
तथाऽदनकर्तृत्वात्‌ आत्मेत्युच्यत इति योजना । श्रुतिं सर्वमोकारएवेत्यादि- 
रूपां । अस्य वाक्यस्य खिलाखिलपारिजातभेदभिन्नहरि वंशत्रयगतत्वसूचनाय 
हरिवंशेष्विति बहुवचनं द्रष्टव्यं । एवं समस्तप्रणवप्रतिपाद्य॒भगवदुपास्तिमभि- 
धायेदानींप्रणवांशाकारोकारमकारनादप्रतिपाद्यानां विश्वतैजसप्राज्ञतुरीयाणा- 
मुपास्ति अकारः प्रथमामात्रा उकारो द्वितीयामात्रा मकारस्तृतीयामात्रा 
अमात्रश्चतुर्थ इत्यत्र वक्तुमादौ प्रस्तावयति । । सोयमात्माचतुष्पादिति । | 

उपनिषत्‌ 
जागरितस्थानो बहिःप्रज्ञः। सप्ताइग एकोनविशतिमुखः 
स्थूलभुग्‌ वैश्वानरः प्रथमः पादः ।। 
भाष्यम्‌ 
'चतुर्धाऽवस्थितो देहे परमात्मा सनातनः । 
वैश्वानरो जागरितस्थानगो गजवक्त्रकः ।। 

निर्माता बाह्यसंवित्तेजीवानां तदगोचरः । 
अष्टादशमुखान्यस्य पुमाकाराणि सर्वशः ।। 

मध्यमं तु गजाकारं चतुर्बाहुः परः पुमान्‌ । 

पादौ हस्तिकरो हस्ता इति सप्ताइग ईरितः । 

स्थूलान्‌ भोगानिन्द्रियैः स शुभान्‌ भुङक्ते नचाशुभान्‌ ।। 
विश्वं स्थूलं समुद्दिष्टं सर्वगम्यत्वहेतुतः । 

तत्सम्बन्धी नरोऽनाशाद्‌ वैश्वानर उदाहतः ।। 
विनायकस्तु विश्वस्य ध्यानादैद्‌ गजवक्त्रताम्‌ । 

तथैव तैजसध्यानात्‌ त्रिध्यानादिन्द्र इन्द्रताम्‌ ।। 


चतुर्ध्यानाच्च रुद्रत्वं रुद्र आप जनार्दनात्‌ । 
एवम्भूतगुणो विष्णुश्चतुरात्मा परात्‌ परः ।।' इति महायोगे । 
श्रीव्यासतीर्थविरचिता भाष्यटीका 
खडार्थः - केते चत्वारः पादाः कानि च तेषां स्थानानि कश्च व्यापारः 
किंविधं च रूपं किंच भोग्यमित्यतो विश्वादीनां त्रयाणां पृष्टं सर्वमाह 
।। जागरितस्थान इत्यादिना ।। 
भाष्यार्थः - सोयमात्मा जीवश्चतुष्पात्‌ कथमित्याकांक्षायां जागरित- 
स्थान इत्याद्युच्यत इत्यन्यथाप्रतीति निवारयन्‌ सोऽयमात्मा चतुष्पादित्यादि 
यथावव्द्याचष्टे ।। चतुर्धेत्यादिना ।। बहिर्बाह्मं प्रज्ञापयतीति बहिःप्रज्ञ 
इत्यस्यार्थो निर्माता बाह्यसंवित्तेरिति । गजवक्त्रक इत्युक्तं. तत्र विशेषमाह 
।। स्थूलानिति ।। अनिनेर्वैश्वानरोवह्निरित्यग्निपर्यायत्वप्रतीति निवारयं- 
स्तत्पदं निर्वक्ति ।। विश्वमिति ।। विश्यते प्रविश्यते गम्यत इति यावत्‌ 
यतोऽतः । सर्वगम्यत्वहेतुतः सर्वैरज्ञायमानत्वात्‌ स्थूलं विश्वं समुद्दिष्टं तत्संबं- 
धात्‌ वैश्व इति शेषः । स एव नरीयते नक्षीयते यतोऽसावनाशान्नर इति 
वैश्वानर इत्यर्थः । विनायकेत्यादिना तु मूलाभिप्रेतं चतुर्णां माहात्म्यमुच्यते । 

गूढकर्तृका टीकाटिप्पणी 


।। केतेचत्वारः पादा इति ।।" किंनामानस्ते चत्वारोंऽशा इत्यर्थः । 
केच ते प्रथमादय इति प्रश्नान्तरं ग्राह्मम्‌ । उत्तरवाक्ये प्रतिवचनदर्शनात्‌ । 
।। जागरितस्थानइतीति ।। यत्र स्थिते सति जीवो जागर्ति तद्दाक्षिणाक्षि- 
मुखं जागरितम्‌ । अधिकरणे क्तप्रत्ययः । तदेव स्थानं यस्य सः 
जागरितस्थानः । दक्षिणाक्षिमुखस्थान इत्यर्थः । "बहिःप्रज्ञः" बहि शब्दोबा- 
ह्यार्थपरः । वाह्यनर्थान्‌ प्रज्ञापयतीति वहिपप्रज्ञः । सप्ताङ्गः द्वौ पादो 
चत्वारो हस्ता गजमुखत्वाच्छुण्डेत्युपनामा गजहस्त एक इति सप्त 
अङ्गानि यस्यस तथा । एकोनविंशतिमुखः पुरषाकाराण्यष्टादशमुखानि, 
मध्यमुखं गजाकारमेवमेकोनविशतिमुखः । स्थूलाञ्छुभानेव भोगान्‌ भुङ्क्त 
इति स्थूलभुक्‌ । "वैश्वानरः" विशतिरत्र गतिविशेषवाचको ज्ञानार्थः । 
विश्यते गम्यते सर्वैरज्ञायत इति विश्वं सथूलं भोग्यम्‌ । भोक्तृतया 
तत्सम्बन्धित्वाद्वैश्चः । स एव आ सर्वथा नरीयते नक्षीयत इति आनरः । 
चतुर्विधनाशरहित इत्यर्थः । वैश्वश्चासौ आनरश्चेति वैश्वानरो विश्वनामा 
प्रथमः पादोऽक्षरस्य प्रथमोंऽश इत्यर्थः । नरेच संज्ञायामिति सूत्रेण 
विश्वशब्दस्य दीर्घे वैश्वानर इति रूपमित्यप्याहुः । 

प्रकाशिका 

निर्माता बाह्यसंवित्ते' इति वदता बहिपप्रज्ञशब्दस्य बहिः प्रकर्षेण 
ज्ञापयतीति णिजन्तव्युत्पत्तिर्द्शिता । यथाश्रुतार्थकल्पने "एष सर्वज्ञः" इति 
वक्ष्यमाणश्रुतिविरोधः । अत एव जीव एव विश्व इति मतं निरस्तम्‌ । 
ओङ्कारप्रतिपाद्यवस्तुक थनावसरे ओङ्कारजप्तृजीवकथनस्यानवसर 
दुःस्थत्वात्‌ । 'स्थूलान्‌ भोगानिन्द्रियैः सः' इत्यत्र स्थूलान्‌ भोगान्‌ स्वप्ने 
दृश्यमानवासनामयस्रक्वंदनवनितादिसूक्ष्मविषयभोगेभ्यः स्थूलान्‌ स्रक्चन्दन- 
वस्त्रवनितादिविषयभोगान्‌ । बहुकालस्थायित्वादिना भोगानामपि 
स्थौल्यमिति भावः । तत्र तन्नामैव प्रमाणमिति सूचयन्‌ वैश्वानर शब्दं 
निर्वक्ति - विश्वमिति । । 'श्चिगतिवृद्ध्योः' इति धातोः विशेषेण स्वं गतिरिव 
गतिर्यस्य तद्विश्वमित्यर्थः । स्वाप्नपदार्था एकैकद्रष्ट्रैव दृश्यन्ते । जाग्रत्प- 

दार्थजालं तु सर्वैरपि दृश्यत इति भावः । तत्प्रदर्शकत्वेन तत्सम्बन्धित्वात्‌ 
भगवान्‌ वैश्चः । न रीयत इति नरः । वैश्वश्चासौ नरश्चेति समासः । 
दीर्घस्तु मित्रावरुणावितिवज्ज्ञेयः । जाग्रत्प्रवर्तकत्वेन जीवदेहगतस्य परमा- 
त्मनो नाशशंकावारणाय नरपदमित्यनुसन्धेयम्‌ । इण्‌ गताविति धातोः 
लङि ऐदिति रूपं भवति। अत ऐद्गजवक्त्रतामित्युक्तम्‌ । तथैव तैजसध्या- 
नादिति वदता तैजसस्यापि विश्ववदेकोनरविशतिमुखत्वमिति सूचितम्‌ । 
भाष्यविवृतिः 

जागरितस्थानः । जागर्त्यत्रेति जागरितं अधिकरणे क्तः जाग्रदवस्था 
तत्स्थानं यस्य स तथोक्तः । बहिः प्रज्ञायतीति बहिःप्रज्ञः । एकोनविंशति- 
मुखः मध्यममुखं गजाकारं अन्यानि पुमाकाराणि च । चत्वारो हस्ताः 
पादौ हस्तिकरश्चेति सप्ताङ्गः । स्थूलभुक्‌ इन्द्रियैः शुभस्थूलभोक्ता । 
वैश्वनरः विशः प्रजाः तैर्वायत इति विश्वं स्थूलं । घञर्थे कविधानमिति 
कर्मणि क्तः । भोक्तृत्वेन तत्सम्बंधी वैश्वः सचासौ नरश्च । नरीयत इति 
नरः । प्रथम पादः पूर्वोऽशः । 

भाष्यार्थरत्नावलिः 


उक्तं रूपचतुष्टयं विविच्योच्चते । जागरितस्थान इत्यादिना ।। यत्र 
स्थित्वा जाग्रदवस्थां प्रवर्तयति । तद्‌ दक्षिणाक्षि जागरितं तच्च तत्स्थानं 
अधिष्टानं यस्य स जागरितस्थानः। यद्वा जागरिताख्यं स्थानं अवस्था यस्य 
स जागरितस्थानो जागृदवस्थाधिपतिरित्यवस्थाधिष्ठानयोरुक्तिः । बहिः 
स्थितान्‌ जाग्रदर्थान्‌ प्रज्ञापयतीति बहिःप्रज्ञ इति । कार्यस्य सप्तांग एकोन- 
विशतिमुखमितिरूपस्य स्थूलान्‌ प्रथिव्यादिबाह्योपादानकान्‌ जीवेन्द्रिय- 
गोचरान्वा विषयान्‌ जीवेन्द्रियाधिष्ठितैः स्वेन्द्रियैः भुक्तेइति स्थूलभुगिति 
भोगस्य वैश्वानर इति न अन्य इति विवेकः । स्वप्नस्थानः यत्र स्थित्वा 
स्वप्नावस्था नियामयति तन्मनः स्वप्नः तदेव स्थानमधिष्ठानं यस्य स 
स्वप्नस्थानः । स्वप्नाख्यं स्थानमवस्था यस्य स इति वा अन्तरवासनामया- 
नर्थान्‌ प्रज्ञापयति इत्यन्तःप्रज्ञः । अयमपि सप्तांग एकोनविंशतिमुखः 
वाह्येभ्यः प्रकर्षण विविक्तं वासनोपादानकं भुक्त इति प्रविविक्तभुक्‌ । 

तैजसनामा यत्र हृदये सुप्तः सुखरूपं हरिं प्राप्तः किचन किमपि कामं 
काम्यं नकामयत कञ्चनार्थं जाग्रत्पदार्थं स्वप्नंच नपश्यति तद्हृदयं सुषुप्तं 
तत्स्थानमधिष्टानं यस्य स सुषुप्तस्थानः । यद्वा यत्र येन तमसा सुप्तः सुप्त 
उपरतेन्द्रियः नकिञ्चन कामं कामयते नकञ्चन स्वप्नं नपश्यति तत्तमः 
अविद्याख्यं सुषुप्तं तदेव स्थानमवस्था यस्य स सुषुप्तस्थानः । अविद्याका- 
प्रचुर सुप्त्यवस्थानियामकेत्यर्थः । 
ननु बाह्यांतरज्ञानप्रवर्तकयोः विश्वतैजसयोः सतोः कथं तमःप्रचुरा 
इयमवस्थेत्यत उक्तं ।। एकीभूतइति ।। विश्वतैजसाभ्यां संश्लिष्ट इत्यर्थः | 
तत्कार्यमृत्तं प्रज्ञानघन एवेति । घनेन मेघवदावरकेन तमसा निबिडस्य 
जीवस्य कालस्य वा विषयं प्रज्ञानं येन स प्रज्ञानघनः । एवशब्दोऽनभिमत- 
व्यावर्तकः । यद्वक्ष्यति नात्मानं नपरांश्चेति। तस्य भोग्यमुक्तमानंदभुगिति । 
सुप्तौ जीवस्य प्राज्ञप्रवेशेन व्यक्तं स्वरूपभूतमानंदं भुङ्क्तइत्यानंदभुगित्यर्थः। 
भोगस्यानंदार्थत्वात्‌ । भोगात्‌ प्रागानंदाभावशंका व्यवच्छेदायोक्तमेवानंदमय 
इति । पूर्णानंद एव सन्नानंदभुगित्यर्थः । जैवानन्दभोगस्य कादाचित्क- 
त्वोक्त्या प्राज्ञानं मेति प्रतीयते । अत उक्तं ।। चेतोमुख इति ।। चेतसा 
ज्ञानेन मुखः प्रधानः । पूर्णज्ञान इति । यद्वा निराकारत्वे भोगायोगः । 
साकारत्वेऽनित्यत्वमित्यत इदमुक्तं ज्ञानात्मकमुख इत्यर्थः । प्रधानावयव- 
परत्वान्मुखशब्दः समग्रदेहोपलक्षण्‌ः । एतेनैतदपि निरस्तं । विश्वादिवत्‌ 
रूपानुक्तेः न्यूनतेति । प्राज्ञस्थ बिंबत्वेन तत्तदाकारसदृशाकारत्वाद्विश्वादिव- 
द्व्यवस्थिताकारानुक्तिः । चेतनं प्रति बिंबत्वेन चैतन्यात्मकसर्वदेहवत्वमात्रं 
तूक्तमेवेति । तस्य नामोक्तं प्राज्ञ इति । 
एवं विश्वादीनां महिमानं निरूप्य नांतःप्रज्ञ इत्यादिना तुरीयस्य विवक्षुः 
चतुर्णा महिमानं युगपदाह ।। एष सर्वेश्वर इति ।। य एषोऽन्तर्यामी 
चतूरूप उपक्रांत एष इत्यर्थः । सर्वयोनित्वे हेतुः प्रभवाप्ययाविति । 
भूतानां प्रभवाप्ययौहि प्रसिद्धौ । नचतौ कर्तारमंतरेणोपपद्येते इति भावः । 
सोऽयमात्मा चतुष्पादित्याद्युक्तापव्याख्यानिरासाय प्रमाणेन व्याचष्टे 
।। चतुर्धेति ।। यः परमात्मा सनातनो नित्य ओमित्येतदक्षरमित्युपक्रांतः 

स एव चतुर्धा व्यवस्थित इत्यर्थः । अत एव सोऽयमिति परामर्श इति 
भावः । जागरितस्थान इत्यादि व्याचष्टे । | वैश्वानर इति ।। जागरित- 
स्थानं दक्षिणाक्षि गच्छत्यतिगच्छतीतिवा । जागरितावस्थानं स्वामित्वेनाधि- 
गच्छतीति वा जागरितस्थानगः । उपनिषद्भाष्ययोः जागरितादिशब्देन 
दक्षिणाक्ष्यधिष्ठानस्याविवक्षितत्वे दक्षिणाक्षिमुखे विश्व इत्यादि प्रमाणोदाहर- 
णमसंगतं स्यात्‌ प्रमाणप्रमेययोरेकरूपस्यावश्यकत्वात्‌ । अवस्थाया 
अविवक्षितत्वे सुषुप्तं तु तमोज्ञेयमित्याद्युक्त्वा तस्य स्थानस्य पतिः प्राज्ञ 
इत्यागामिभाष्यविरोधः । तत्र सुषुप्तशब्देन तमःप्रचुरावस्थायाः गृहीतत्वात्‌ । 
वैश्वानरोग्निरिति भ्रमं वारयितुमुक्तं गजवक्त्रक इति । बहिःप्रज्ञ इत्यस्य 
बहिरर्थान्‌ प्रज्ञापयतीति तद्विषयज्ञानं जननयतीत्यर्थमभिप्रेत्याह ।। निर्मा- 
तेति ।। बाह्यममवसानमयं तद्विषयसंवित्तेरित्यर्थः अन्यथा सुखादिज्ञानं 
विश्वकार्य न स्यात्‌ इति ज्ञेयम्‌ । समाध्यपरनामिकायां तुर्यावस्थायां जीवेन 
परोक्षीक्रियत इति वक्ष्यते । विश्योपि स्वावस्थायां किं जीवब्रह्मप्रत्यक्ष- 
विषयः । नेत्याह ।। तदगोचर इति ।। गजवक्त्रक इत्युक्त्या 
प्राप्तमेकोनविंशतिमुखानां गजमुखाकारत्वं प्रतिषेधति अष्टेति । मध्यमं तु 
मध्यममेव । 

ननु श्रृत्युक्तो वैश्वानरोग्निरेव सप्तांग इति । सप्तहस्तत्वश्रवणात्‌ 
सप्तहस्तासो अस्येति समाख्यानादित्यत आह ।। चतुर्बाहुरिति ।। किं 
तर्हिं सप्तांगत्वमित्यत आह ।। पादाविति ।। स्थूलान्‌ . पचतीति स्थूल- 
भुक्‌ । अहं वैश्वानरो भूत्वा प्राणिनां देहमाश्रितः । प्रणापानसमायुक्तः 
पचाम्यन्नं चतुर्विधमिति वचनादित्यन्यथाप्रतीतेर्व्याचष्टे ।। स्थूलानिति ।। 
स्थूलान्‌ वासनामयान्‌ । बाह्यवन्नते स्थूला इत्यनुव्याख्याने वासनामयानां 
स्थूलशब्दार्थस्य उक्तत्वात्‌ । इन्द्रियैः जीवेन्द्रियाधिष्टितैः स्वेन्द्रियैः 
विष्णोभोगांगीकारे ऽनश्नन्नन्य इत्यादि श्रुतिविरोध इत्यत उक्तं शुभानिति । 
अशुभानशनपरा श्रुतिरिति भावः । | 

ननु विश्वस्य शुभस्थूलभोगोनाम किं बाह्यस्यान्नादेर्मध्यस्य जीवेन्द्रियगोच- 
रस्य उत तद्गतस्य जीवेन्द्रियागोचरस्य स्वमात्रभोग्यसारस्य भोगः । नाद्यः 

तैजसनामा यत्र हृदये सुप्तः सुखरूपं. हरिं प्राप्तः किंचन किमपि कामं 
काम्यं नकामयते कञ्चनार्थं जाग्रत्पदार्थं स्वप्नंच नपश्यति तद्हृदयं सुषुप्तं 
तत्स्थानमधिष्टानं यस्य स सुषुप्तस्थानः । यद्वा यत्र येन तमसा सुप्तः सुप्त 
उपरतेन्द्रियः नकिञ्चन कामं कामयते नकञ्चन स्वप्नं नपश्यति तत्तमः 
अविद्याख्यं सुषुप्तं तदेव स्थानमवस्था यस्य स सुषुप्तस्थानः । अविद्याका- 
प्रचुर सुप्त्यवस्थानियामकेत्यर्थः । 
ननु बाह्यांतरज्ञानप्रवर्तकयोः विश्वतैजसयोः सतोः कथं तमःप्रचुरा 
इयमवस्थेत्यत उक्तं ।। एकीभूतइति ।। विश्वतैजसाभ्यां संश्लिष्ट इत्यर्थः । 
तत्कार्यमुक्तं प्रज्ञानघन एवेति । घनेन मेघवदावरकेन तमसा निबिडस्य 
जीवस्य कालस्य वा विषयं प्रज्ञानं येन स प्रज्ञानघनः । एवशब्दोऽनभिमत- 
व्यावर्तकः। यद्वक्ष्यति नात्मानं नपरांश्चेति। तस्य भोग्यमुक्तमानंदभुगिति । 
सुप्तौ जीवस्य प्राज्ञप्रवेशेन व्यक्तं स्वरूपभूतमानंदं भुङ्क्तइत्यानंदभुगित्यर्थः । 
भोगस्यानंदार्थत्वात्‌ । भोगात्‌ प्रागानंदाभावशंका व्यवच्छेदायोक्तमेवानंदमय 
इति । पूर्णानंद एव सन्नानंदभुगित्यर्थः । जैवानन्दभोगस्य कादाचित्क- 
त्वोक्त्या प्राग्ज्ञानं मेति प्रतीयते । अत उक्तं ।। चेतोमुख इति ।। चेतसा 
ज्ञानेन मुखः प्रधानः । पूर्णज्ञान इति । यद्वा निराकारत्वे भोगायोगः । 
साकारत्वेऽनित्यत्वमित्यत इदमुक्तं ज्ञानात्मकमुख इत्यर्थः । प्रधानावयव- 
परत्वान्मुखशब्दः समग्रदेहोपलक्षणृः । एतेनैतदपि निरस्तं । विश्वादिवत्‌ 
रूपानुक्तेः न्यूनतेति । प्राज्ञस्थ बिंबत्वेन तत्तदाकारसदृशाकारत्वाद्विः्ादिव- 
द्व्यवस्थिताकारानुक्तिः । चेतनं प्रति बिंबत्वेन चैतन्यात्मकसर्वदेहवत्वमात्रं 
तूक्तमेवेति । तस्य नामोक्त प्राज्ञ इति । 
एवं विश्वादीनां महिमानं निरूप्य नांतःप्रज्ञ इत्यादिना तुरीयस्य विवक्षुः 
चतुर्णा महिमानं युगपदाह ।। एष सर्वेश्वर इति ।। य एषोऽन्तर्यामी 
चतूरूप उपक्रांत एष इत्यर्थः । सर्वयोनित्वे हेतुः प्रभवाप्ययाविति । 
भूतानां प्रभवाप्ययौहि प्रसिद्धौ । नचतौ कर्तारमंतरेणोपपद्येते इति भावः । 
सोऽयमात्मा चतुष्पादित्याद्युक्तापव्याख्यानिरासाय प्रमाणेन व्याचष्टे 
।। चतुर्धेति ।। यः परमात्मा सनातनो नित्य ओमित्येतदक्षरमित्युपक्रांतः 

स एव चतुर्धा व्यवस्थित इत्यर्थः । अत एव सोऽयमिति परामर्श इति 
भावः । जागरितस्थान इत्यादि व्याचष्टे ।। वैश्वानर इति ।। जागरित- 
स्थानं दक्षिणाक्षि गच्छत्यतिगच्छतीतिवा । जागरितावस्थानं स्वामित्वेनाधि- 
गच्छतीति वा जागरितस्थानगः । उपनिषद्भाष्ययोः जागरितादिशब्देन 
दक्षिणाक्ष्यधिष्ठानस्याविवक्षितत्वे दक्षिणाक्षिमुखे विश्व इत्यादि प्रमाणोदाहर- 
णमसंगतं स्यात्‌ प्रमाणप्रमेययोरेकरूपस्यावश्यकत्वात्‌ । अवस्थाया 
अविवक्षितत्वे सुषुप्तं तु तमोज्ञेयमित्याद्युक्त्वा तस्य स्थानस्य पतिः प्राज्ञ 
इत्यागामिभाष्यविरोधः । तत्र सुषुप्तशब्देन तमःप्रचुरावस्थायाः गृहीतत्वात्‌ । 
वैश्वानरोग्निरिति भ्रमं वारयितुमुक्तं गजवक्त्रक इति । बहिःप्रज्ञ इत्यस्य 
बहिरर्थान्‌ प्रज्ञापयतीति तद्विषयज्ञानं जननयतीत्यर्थमभिप्रेत्याह ।। निर्मा- 
तेति ।। बाह्यमवसानमयं तद्विषयसंवित्तेरित्यर्थः अन्यथा सुखादिज्ञानं 
विश्वकार्य न स्यात्‌ इति ज्ञेयम्‌ । समाध्यपरनामिकायां तुर्यावस्थायां जीवेन 
परोक्षीक्रियत इति वक्ष्यते । विश्वोपि स्वावस्थायां किं जीवदब्रह्मप्रत्यक्ष 
विषयः । नेत्याह ।। तदगोचर इति ।। गजवक्त्रक इत्युक्त्या 
प्राप्तमेकोनविंशतिमुखानां गजमुखाकारत्वं प्रतिषेधति अष्टेति । मध्यमं तु 
मध्यममेव । 

ननु श्रुत्युक्तो वैश्वानरोग्निरेव सप्तांग इति । सप्तहस्तत्वश्रवणात्‌ 
सप्तहस्तासो अस्येति समाख्यानादित्यत आह ।। चतुर्बाहरिति ।। किं 
तर्हि सप्तांगत्वमित्यत आह ।। पादाविति ।। स्थूलान्‌ , पचतीति स्थूल- 
भुक्‌ । अहं वैश्वानरो भूत्वा प्राणिनां देहमाश्रितः । प्रणापानसमायुक्तः 
पचाम्यन्नं चतुर्विधमिति वचनावित्यन्यथाप्रतीतिर्व्याचष्टे ।। स्थूलानिति ।। 
स्थूलान्‌ वासनामयान्‌ । बाह्यवन्नते स्थूला इत्यनुव्याख्याने वासनामयानां 
स्थूलशब्दार्थस्य उक्तत्वात्‌ । इन्द्रियैः जीवेन्द्रियाधिष्टितैः स्वेन्द्रियैः 
विष्णोर्भोगांगीकारेऽनश्नन्नन्य इत्यादि श्रुतिविरोध इत्यत उक्तं शुभानिति । 
अशुभानशनपरा श्रुतिरिति भावः । | 

ननु विश्वस्य शुभस्थूलभोगोनाम किं बाह्यस्यान्नादेर्मध्यस्य जीवेन्द्रियगोच- 
रस्य उत तद्गतस्य जीवेन्द्रियागोचरस्य स्वमात्रभोग्यसारस्य भोगः । नाद्यः 

स्थूलानशनोक्तेः । आह च "सूक्ष्माशनं ` प्रविविक्ताहारतर इव भवत्यस्मा- 
च्छरीरादात्मन"इति गीताभाष्यविरोधात्‌ । 'गन्धादिषु यो जीवेन्द्रियागोचरः 
सारभागस्तस्य भोग इति तट्टीकाविरोधाच्च । अवतारे स्थूलमपि भुक्त इति 
स्थूलभोगस्यावतारमात्रनिष्ठत्वोक्तिविरोधाच्च । नापि द्वितीयः । अत्र 
स्थूलान्भोगानिन्द्रिवैः अपि जीवेन्द्रियाधिष्ठितस्वेन्द्रिवैर्भागोक्त्या जीवभोग्य- 
भोगस्य प्राप्तत्वात्‌ । "जीवभोग्यस्य भोक्तेशो जीवस्तद्भोगभुगि"ति 
वचनविरोधाच्च । "विश्वं स्थूलं समुद्दिष्टं सर्वगम्यत्वहेतुत"इति सर्वभोग्यतया 
स्थूलनामकस्य प्रसिद्धस्यैव भोगोक्तेशचेतिचेन्न । अन्तर्यामिरूपेण स्थूलभोग- 
स्याङगीकारात्‌ | गीताभाष्यवाक्यस्य प्रतिमाद्यान्तर्गतपरत्वात्‌ । तट्टीकायां 
अवतार शब्देन अन्तर्याम्यवतारस्यापि विवक्षितत्वात्‌ । "तस्यावतारा देहस्था 
अदेहस्था इति द्विधे"ति दशमस्कन्धतात्पर्यं उक्तत्वात्‌ । उपलक्षणया 
वान्तर्यामिरूपाणां ग्रहणोपपत्तेरिति दिक्‌ । अयमन्निर्वैश्चनर इति 
निगमबलादग्निपरत्वप्रतीतवैश्चानर शब्दं निर्वक्ति ।। विश्वमिति ।। विश्यते 
प्रविश्यते गम्यत इति विश्वं गम्यत्वं सर्वसाधारणमित्यतः असाधारण्येन 
व्यपदेशाभवन्तीति सर्वगम्यत्वाद्वि्चं स्थूलं। न पुनः वासनामयमिव 
प्रतिनियतपुरुषगम्यं, तद्भोक्तृत्वेन तत्प्रदर्शकत्वेनच तत्संबन्धी वैश्चः । 
आसम्यङ्नरीयते नक्षीयते इत्यानरः । वैश्वश्चासावानरश्चेति वैश्वानर 
उदाहृतः । प्रथमखंडे सोऽयमात्मा चतुष्पादित्युपक्रम्य रूपत्रयमुक्त्वा द्वितीय-. 
खंडे तुरीयरूपमुक्त्वा सआत्मा सविज्ञेयइति रूपचतुष्टयस्योपास्यत्वमुक्तं । 
तदुपासकान्‌ यथोपासनं फलंचाह ।। विनायक इति ।। विनायको रूप- 
द्वयानुगतगजवक्तृत्वध्यानाद्‌गजवक्तृत्वं । इन्द्रो रूपत्रये अवस्थात्रयपतित्व- 
ध्यानादिन्द्रत्वं लोकेश्वरत्वं । रुद्रस्तु रूपचतुष्टये सर्वाधिपत्यादिध्यानात्‌ 
इन्द्रादपि महत्वं, प्रपञ्चोपशमत्वादिध्यानात्‌ जगत्संहारकत्वापरपर्याय 
वाच्यरुद्रत्वं चापेति भावः । रद्रोरौद्रइति क्रौर्योक्त्या संहारकत्वप्रतीतेः । 
एवं भूतगुण इति ध्यानात्‌ तत्पदादिप्रदत्वलक्षणगुणइत्यर्थः । 

तत्र सोयमात्मा जीवश्चतुष्पादिति अन्यथाप्रतीतिनिरासाय प्रमाणेनैतव्द्या- 
चष्टे ।। चतुर्धेति ।। देह इति श्रुतौ शेषोक्तिः । ननु के ते चत्वारः 
पादाः कानि च तेषां स्थानानि कश्चव्यापारः किंविधंचरूपं किंचभोग्यमि- 
त्यतो विश्वतैजसप्राज्ञानां स्थानादीनि वक्तुं जागरितस्थान इत्यादिकोपनिषत्‌ 
प्रवृत्ता । तत्र विश्वस्य स्थानादिप्रतिपादनपरं जागरितस्थान इत्यादिप्रथमः 
पाद इत्यंतं वाक्यमप्रतीत्यन्यथाप्रतीतिनिरासाय प्रमाणेनैव व्याचष्टे 
| | वैश्वानरइत्यादिना ।। जागरितस्थानगः दक्षिणाक्षिरूपजागरितस्थान- 
स्थित इत्यर्थः । दक्षिणाक्षिमुखे विश्व इति वक्ष्यमाणत्वात्‌ । वैश्वानरस्य 
रूपविशेषं आह । | गजेति ।। बहिः प्रज्ञ इत्यस्य बहिष्ठं वस्तु प्रज्ञापय- 
तीति तथोक्त इत्यभिप्रेत्य आह ।। निर्मातेति ।। जीवानां बाह्य॑संवित्तेः 
बाह्यपदार्थविषयकज्ञानस्येत्यर्थः । अत्राप्यनुपलब्धिपरिहाराय तदगोचर 
इत्युक्तं । गजवक्त्रक इत्युक्तं तत्र विशेषं वक्तुं प्रवृत्तं एकोनविंशतिमुख 
इत्येतत्‌ । तद्विवृणोति ।। अष्टादशेति || अस्य वैश्वानरस्य मध्यममित्य- 
नंतरं बुध्या विवेकेन वचनविपरिणामेन मुखमित्यनुवर्तते । सप्तांग 
इत्यस्यार्थमाह ।। पादाविति । | द्वौ पादौ हस्तिनो गजस्य करः पुरोभागी 
शुंड एकः हस्ताश्‍्चत्वारोबाहवः । स्थूलभुगित्यस्य शुभानशुभांश्च स्थूलान्‌ 
भोगान्‌ भुक्त इत्यन्यथाप्रतीतिनिरासार्थमाह ।। स्थूलानिति || 

भुज्यंत इति भोगा विषयाः । इंद्रियैः जीवेंद्रियैः । "शरोत्रं चक्षुः स्पर्शनं 
च रसनं घ्राणमेवच । अधिष्ठाय मनश्चायं विषयानुपसेवत" इति गीतावच- 
नात्‌ । वैश्वानरशब्दस्य "अनिनिर्वैानरो वह्निः" इत्यभिधानबलेन 
प्रसिद्धाग्निपरत्वप्रतीतिनिरासायार्थमाह ।। विश्वमिति । | कथमित्यत आह 
|| सर्वेति।। विश्यते ज्ञानेन प्रविश्यते गम्यत इति यावत्‌ । तथाच सर्वैरपि 
ज्ञायमानत्वहेतुतः विश्वं स्थूलं समुदिष्टं । भोक्तृत्वेन तत्संबंधी भगवान्‌ 
वैश्चशचासौ नरश्च वैश्वानर इत्युदाहतो विश्वाख्यो भगवानित्यर्थः । अत्र 
वैश्वानर इति भाष्ये दीर्घस्त्वाधिक्यविवक्षया । "संहितायां यत्र दैर्घ्यं पदे 
यत्र नदृश्यते । उक्तार्थस्यमहाधिक्यं श्रृतेस्तत्रविवक्षित"मिति वचनादित्याहुः | 

वस्तुतस्तु नरसंज्ञायामिति सूत्रेण विश्वशब्दस्य नरशब्दे परे संज्ञायां दीर्घ- 
विधानात्‌ वैश्वानर इति युक्तमित्यवगंतव्यं ।' उपनिषदभिप्रेतानां विश्वादीनां 
उपासकान्‌ दर्शयति ।। विनायकस्त्चित्यादिना ।। विनायको गणपतिः 
विश्वस्य ध्यानात्‌ गजवत्क्रतां ऐत्‌ । इणृगतौ प्रापेत्यर्थः । तथैव तैजसध्या- 
नाद्‌ गजवत्क्रतामैदिति संबंधः । "तं यथा यथोपासत" इत्यादि श्रुतेरित्यर्थः । 
त्रिध्यानात्‌ त्रयाणां विश्वतैजसप्राज्ञानां ध्यानात्‌ । चतुर्णां विश्वतैजसप्राज्ञ- 
तुरीयाणां ध्यानात्‌ । उपसंहरति ।। एवंभूतगुणइति ।। विनायकादीनां 
गजवत्क्रतादिप्रदगुणोपेत इत्यर्थः । 
उपनिषत्‌ 
स्वप्नस्थानोऽन्तःप्रज्ञः । सप्ताइग एकोनविशतिमुखः 
प्रविविक्तभुक्‌ तैजसो द्वितीयः पादः ।। 
भाष्यम्‌ 
'जाग्रददर्शनसंस्काररूपत्वात्‌ स्वप्नगं तु यत्‌ । 
प्रविविक्तं तु तज्ज्ञानकारणोऽन्तर्ज्ञ उच्यते ।। ' इति वाराहे । 
श्रीव्यासतीर्थविरचिता भाष्यटीका 
भाष्यार्थः - प्रविविक्तभुक्त्वमंतः प्रज्ञत्वं च किमित्यतः तदुभयं दर्शयति 
।। जाग्रदिति ।। यत्स्वप्नगंतु वस्तु तदांतरं बाह्यार्थाद्विविक्तंच तद्भुंड्क्ते . 
भोजयति जानाति ज्ञापयति चेति प्रविविक्तभुगंतःप्रज्ञश्चेत्यर्थः । 
गूढकर्तृका टीकाटिप्पणी 


स्वप्नस्थानः यत्र स्थित्वा स्वाप्नपदार्थान्‌ जीवस्य प्रदर्शयति तत्‌ स्वप्नम्‌ | 
तदेव स्थाने यस्यस तथा । कण्ठदेशस्थान इत्यर्थः । अन्तःप्र ज्ञः अन्तः- 
शव्दोऽत्र वाह्यार्थज्ञानजन्यवासानापरिमाणरूपान्तस्थार्थपरः 1 अन्तस्थान्‌ 
पदार्थान्‌ ज्ञापयति जानाति चेति अन्तः्रज्ञः । सप्ताइग एकोनविंशतिमुख 
इति पदद्वयं पूर्ववद्व्याख्येयम्‌ । प्रविविक्तभुक्‌ संस्कारोपादानकतया बाह्या- 
रथेभ्यो विविक्तान्‌ स्वाप्नान्‌ भोग्यान्‌ भुङ्क्ते भोजयति चेति प्रविविक्तभुक्‌ । 
तैजसः तेजोमयचित्तस्थतया चित्तसम्वन्धित्वेन तैजसनामा अक्षरस्य द्वितीयः 
पादः । 

प्रकाशिका 
'यत्‌ प्रविविक्त' इत्यत्र प्रकर्षेण विविक्तमेकान्तस्थलस्थितमित्यर्थः । 
विविक्त उपगम्य' 'विविक्तसेवी लघ्वाशी' इत्यादौ प्रयोगदर्शनात्‌ । 
भाष्यविवृतिः 
स्वप्नस्थानः स्वप्नावस्थास्थानः । एकोनर्विंशतिमुखत्वं सप्ताङगत्वं 
विश्ववत्‌ । प्रविविक्तभुक्‌ जाग्रद्दर्शनजन्यसंस्कारात्मकं प्रविविक्तं तद्भुक 
तैजसो द्वितीय पादः । 
भाष्यार्थरत्नावलिः 
प्रविविक्तभुगिति प्रविविक्तपदार्थमाह ।। जाग्रदिति ।। तु शब्दद्वयमव- 
धारणे । तदिति व्यस्ततयाऽन्वेति । यत्स्वप्नगं तदेव प्रविविक्तं । कुतः । 
जाग्रद्दर्शनसंस्कारोपादानकत्वादेव नतु भिन्नत्वस्य॒ सर्वसाधारण्यारदिति 
भावः । अन्तःप्रज्ञ इति व्याचष्टे ।। तज्ज्ञानेति ।। तस्य प्रविविक्तस्य 
' ज्ञानं तज्ज्ञानं । | 
पदार्थदीपिका 
तैजसस्थानादिप्रतिपादनाय स्वप्नस्थान इत्यारभ्य द्वितीयः पादइत्यंतं 
वाक्यं प्रवृत्तं । तत्र प्रविविक्तभुक्त्वमंतःप्रज्ञत्वं च कीदृशमित्यतस्तदुभयं 
प्रमाणेन दर्शयति ।। जाग्रदिति ।। स्वप्नावस्थागतं यद्वस्तु तत्‌ जाग्रत्का- 
लीनपदार्थानुभवजन्यवासनोपादानकत्वात्‌ प्रविविक्तं । जाग्रददृप्टपदार्था- 
पेक्षयात्यंतविलक्षणं । तज्ज्ञानकारणत्वादंतःप्रज्ञः । प्रविविक्तं वाह्यपदार्था- 
द्विविक्तं स्वाप्नपदार्थजातं भुंक्ते स्वयं तदनुभवजन्यसारभागवान्‌ भवति 
जीवं भोजयति चेति प्रविविक्तभुक्‌ । तादृशपदार्थमंतः देहांतः मनसा 
करणेन जीवं प्रज्ञापयति स्वयंच जानातीत्यंताप्रज्ञ इत्यर्थ उक्तो भवतीति 
ज्ञातव्यं । . 
उपनिषत्‌ 
यत्र सुप्तो न कञ्चन कामं कामयते न कञ्चन स्वप्नं पश्यति 
तत्‌ सुषुप्तम्‌ । सुषुप्तस्थान एकीभूतः प्रज्ञानघन एवानन्दमयो 
ह्यानन्दभुक्‌ चेतोमुखः प्राज्ञस्तृतीयः पादः ।। 

भाष्यम्‌ . 
'सुषुप्तं तु तमो ज्ञेयं हरि प्राप्य तदावृतः । 

-न कामयेन्नैव पश्येज्जीवः स्वात्मतमो विना ।। 
कालं च तस्य स्थानस्य पतिः प्राज्ञो हरिः स्वयम्‌ । 
चित्तस्थो दर्शयेद्‌ तस्मात्‌ तैजसः स्वप्नकृद्धरिः ।। 
न बाह्यं ज्ञापयेद्‌ यस्मात्‌ प्राज्ञस्तेन जनार्दनः । 
एकीभाव  ब्रजेतां च तेन विश्वश्च तैजसः ।। 


एकीभूतस्तदा प्राज्ञो घनो जीवस्तमोवृतः । 
तन्मात्रस्य सकालस्य घनप्रज्ञः प्रदर्शनात्‌ ।।" 
इति प्रकाशिकायाम्‌ । 
आनन्दमयः पूर्णानन्दः । चेतोमुखः ज्ञानस्वरूपमुखः। प्रज्ञानघन इति 
विपरीतसमासः घनप्रज्ञ इति वक्ष्यमाणत्वात्‌ । विषयं भोगं विनाऽऽनन्दमा- 
त्रभुक्त्वादानन्दभुगिति विशेषः । आनन्दमयत्वचेतोमुखत्वसर्वज्ञत्वसर्वेधिर- 
त्वादिचतुष्टयेऽपि समम्‌ । उअन्यत्रातिदेशार्थमेकत्रानन्दमयत्वं चेतोमुखत्वं 
चोक्तम्‌ । 
श्रीव्यासतीर्थविरचिता भाष्यटीका 
खंडार्थः - सुपुप्तस्थान इत्यादि यत्रेत्यस्मात्प्रथमं योज्यं । कथं भूतं 
सुपुप्तस्थानमित्यतो लक्षणोक्त्या तन्निरूपयति ।। यत्रसुप्त इत्यादिना ।। 
यत्र यस्यामवस्थायां सुप्तो मनआदीद्रियाणामुपरतत्वादविद्यावृतत्वात्स्वरूपस्य 
न कंचनकामं कामयते नकंचन स्वप्नं पश्यति तत्सुषुप्तं । बाह्यस्वाप्नार्था- 
दर्शने सति स्वस्वरूपादिदर्शनं यत्र सा सुपुप्तिरित्यर्थः । नकेवलमानंदमयः 
कितु आनंदभुक ।। छ ।। | 
भाष्यार्थः - सुप्त्यवस्थां गतस्य कामराहित्ये दर्शनाभावे च हेतुसूचकं 
सुपुप्त इतिपदं द्वेधा व्याचष्टे ।। सुषुप्तमिति ।। योजनातु सुपुप्तंतु तमो- 
ज्ञेयं । तथाच तदावृत्तः सुप्तः सुखरूपत्वात्सुर्हरिः तं प्राप्तः सुप्तः तं प्राप्य 
नकामयेदित्यादिका । स्थूलं विश्वं समुद्दिष्टं तत्संबंधीच वैश्च इति विश्वः 

शव्दनिर्वचनस्य कृतप्रायत्वात्तैजसप्राज्ञशब्दौ निर्वक्ति । | चित्तेति ।। तैजसे 
चित्ते स्थितः तैजसः तैजसमनोवासनारूपान्‌ दर्शयेदितिवा तैजसः । ईषदपि 
बाह्यं नज्ञापयतीति प्राज्ञइत्यर्थः । केनैकीभूत इति न ज्ञायतेऽतो 
व्याकरोति ।। एकीभावमिति ।। 


प्रज्ञानघनः निविडज्ञान इति प्रतीति निवारयन्‌ व्याचष्टे ।। घनोजीव 
इति ।। आनंदमय इति पदमानंदविकारित्वप्रतीति निवारयन्‌ व्याचष्टे 
।। आनंदेति ।। स्वरूपार्थे विकारार्थे प्राचुर्यार्थे मयट्‌ त्रिधेति वचनादिति- 
भावः। चेतोमुख इतिपदं चित्तमुखत्वप्रतीतिं निवारयन्‌ व्याचष्टे । ।चेतइति । । 
ननु प्रज्ञानघन इति मूलपाठः । तत्कथं घनप्रज्ञ,इति व्याख्यानमित्यत आह 
। | प्रज्ञानेति ।। कुतएतदवगतमित्यत आह । | घनप्रज्ञइति ।। विश्वतै- 
जसयोरप्यानंदभुक्त्वात्कथमानंदभुकृप्राज्ञ इति विशेषोक्तिरित्यत आह 
।। विषयेति ।। एष सर्वेश्वरः इत्यादयुक्तानि विशेषणानि प्रज्ञास्यैवेति 
प्रतीतिमुक्तविशेषणद्वयपूर्वकं निवारयति ।। आनंदमयेति ।। ननु आनंदम- 
यत्वचेतोमुखत्वविशेषणयोः प््राज्ञनिष्टत्वेनोक्तयोः कथं ` चतुर्णामपि 
विशेषणत्वमित्यत आह ।। अन्यत्रेति ।। नतु निरासार्थमिति वाक्यशेषः । 


गूढकर्तृका टीकाटिप्पणी 


ननु द्वितीयपादनिरूपणानन्तरं तृतीयपादस्य निरूपणीयत्वाद्‌ यत्रेत्या- 
दिना असङ्गतं किमुच्यत इत्यतो योजयति ।। सुषुप्तस्थान इत्यादीति ।। 


।। प्रथममिति ।। यत्र नकञ्चन कामं कामयत इत्यतःपरं विद्यमानं 
सुपुप्तस्थान इत्यादितृतीयस्थानप्रतिपादकं वाक्यं यत्रेत्येतस्मात्‌ प्रथमं 
योज्यमित्यर्थः । यत्रेतिवाक्यमसङ्गतिपरिहारायावतारयति ।। कथं 


भूतमिति ।। सुप्त इति । सुप्तिरज्ञानं तदावृतः । हरर प्राप्येति शेषः । 
प्राज्ञेनात्मना सम्परिष्वक्त इति श्रुतेः । कञ्चन कमपि काम्यमानमर्थ 
नकामयते नकञ्चन अर्थ जानातीति शेषः । स्वप्नं स्वाप्नपदार्थं नपश्यति 
नानुभवति तत्‌ सुषुप्तम्‌ सा सुषुप्त्यवस्थेत्यर्थः । 

ननु सुषुप्तौ स्वस्वरूपादिदर्शनस्य सद्भावादसम्भवीदं लक्षणमित्यत 
आह ।। बाह्येति ।। स्वस्वरूपादिदर्शनमिति । आदिपदेन कालादिकं 

ग्राह्मम्‌ । श्रुतौ यत्रसुप्तेति वाक्यमुपलक्षणंम्‌ । यत्र जागरितः सर्वं कामं 
कामयते सर्व पश्यति तज्जागरितम्‌ । यत्र स्वप्नेतो वासनामयं कामं 
क्रामयते सर्व पश्यति तत्स्बप्नमिति वाक्यद्वयं ग्राह्यम्‌ । अनेन यत्र सर्वेन्द्रि 
यापरमः सासुषुप्तिः । यत्र सर्वेन्द्रियानुपरमस्तज्जागरितम्‌ । यत्राप्रयत्नेन 
बाह्यन्द्रियोपरमस्तत्‌ स्वप्नम्‌ इति सुप्त्याद्यवस्थात्रयाणां लक्षणत्रयं 
सूचितमिति बोध्यम्‌ । उपनिषदि सुपुप्तस्थानः यत्र स्थितेसति बाह्यं 
किमपि नजानाति तत्‌ सुषुप्तम्‌ । तत्स्थानं यस्य सतथा हृत्कर्णिकाग्रस्थित 
इत्यर्थः । 

एकीभूतः सुषुप्तौ स्वव्यापाराभावेन विश्वतैजसाभ्यां संश्लेषलक्षणेकी- 
भावं प्राप्तः । प्रज्ञानघनः उत्तरत्र अत्रैते श्लोका भवन्तीत्यत्र "बहिःप्रज्ञो 
विभुर्विश्चोह्यन्तः प्रज्ञस्तुतैजसः । घनप्रज्ञस्तथा प्राज्ञ" इति वक्ष्यमाणत्वात्‌ 
प्रज्ञानघन इति विपरीतसमासो बोध्यः । एवंच प्रपूर्वाद्‌ अन्तर्णीतण्यर्थाद्‌ 
ज्ञाधातोः कृत्यल्युटो वहुलमिति बहुलग्रहणात्‌ कर्तरिलुटि अनादेशे घनं 
अज्ञानादिसहितं जीवं प्रज्ञापयतीति प्रज्ञानघनः घनप्रज्ञ इत्यर्थः । अन्तर्णी- 
तण्यर्थादुक्तादेव धातोर्बहुलग्रहणात्‌ कर्मणि ल्युटि प्रज्ञानः प्रज्ञापितो घनो 
जीवा येनसः प्रज्ञानघन इति विग्रह इत्यप्याहुः । 

आनन्दमयः पूर्णानन्दः । आनन्दभुकृ विषयभोगं विनेवानंदं भुङ्ते 
भाोजयतिचेति आनन्दभुक्‌ । विश्वतैजसयोरानन्दभुक्त्वेऽपि स्थूलादिविषय-' 
भागं विना आनन्दभुक्त्वाद्‌ आनन्दभुक्‌ प्राज्ञ इति विशेषोक्तिर्युज्यत इति 
भावः । चेतोमुखः ज्ञानस्वरूमुखः । उपलक्षणमेतत्‌ । ज्ञानस्वरूपसर्वावयव 
इत्यर्थः । प्राज्ञः जीवस्वरूपादिकमन्तरा वाह्यं स्वप्नंवा किमपि 
नप्रज्ञापयतीति प्राज्ञनामा विप्णोस्तृतीयः पादः । 

नन्वानन्दमय इत्यनेनेवान्दभोगस्य लाभात्‌ पुनः श्रुतौ आनन्दभुगिति 
व्यर्थमित्यताऽभिप्रायमाह । न केवलमानन्दमय इति । सुवर्णप्रतिमायाः 
सुवर्णमयत्वेऽपि नसुवर्णभोगः तथा आनन्दमयस्यापि भगवत आनन्दाभावः 
प्रतीयेत अतस्तां प्रतीतिं वारयितुमानन्दभुगिति विशेषणमर्थवदिति भावः । 

प्रकाशिका 

यत्र सुप्त इत्युपनिषद्वाक्यस्यायमर्थः । यत्र सुप्त्याख्यतृतीयस्थाने प्राज्ञं 
प्राप्य सुप्त अज्ञानावृतो जीव इत्यर्थः । तत्‌ सुषुप्तं सुषुप्ताख्यज्ञानावृतजी- 
वावस्थानरूपं स्थानम्‌ । तस्मिन्‌ सुषुप्तस्थाने, सुप्त्यवस्थायामिति यावत्‌ | 
एकीभूतः विश्वतैजसाभ्यामेकीभूत इति । 

'स्वात्मतमो विना' इत्यत्र स्वात्मा च तमश्चेति द्न्द्वैकवद्‌भावः । इदं 
चोपलक्षणम्‌ । स्वरूपभूतसुखस्याप्यनुभवादित्यपि ज्ञेयम्‌ । 'चित्तस्थो 
दर्शयेत्‌ तस्माद्‌' इत्यत्र चित्तस्थः स्वप्नावस्थप्रेरको देवो दर्शयेत्‌ वासनामय- 
करितुरगाद्यनेकपदार्थान्‌ सृष्ट्वा गीवदेहेपु प्रतिदिनं दर्शयेत्‌ । 
तस्मात्तैजसः तैजसपदवाच्यसामर्थ्यविशेषसम्बन्धित्त्वात्तैजस इत्युच्यते । 
मनसो वैकारिकत्वेन तैजसत्वासम्भवादुक्तव्युत्पत्तिरेवाश्रयणीया । यथास्थित 
प्रज्ञानघनत्वस्य॒ त्रिष्वपि साम्यात्‌ प््राज्ञमात्रविशेषणत्वं कथमित्यत 
आह- घनो जीव इति । आनन्दभुगितिशब्दस्य यथा श्रुतार्थकथने त्रिष्वपि 
साम्याद्विशेषमाह - विषयभोगं विनेति । बाह्यविषयभोगाख्यसुखं विना 
इत्यर्थः । इदं च प्राज्ञस्यैवोचितम्‌ । सुप्तिकाले स्वाप्नविषयवाह्विषयज- 
सुखाभावस्यैवोचितत्वादिति भावः । उ 

भाष्यविवृतिः 

यत्र सुप्तः यत्र यस्यामवस्थायां सुप्तः न कञ्चन कामं कामयते न 
कञ्चनस्वप्नं पश्यति । अत्र कामाभावे दर्शनाभावे च सुप्त इति हेतु- 
कथनम्‌ । तत्प्रकारश्च - सुखरूपत्वात्सुर्विष्णुस्तमाप्तः आकारलोपेन 
सुप्तः । हरिं प्राप्तस्य नान्यकामना । तथा सु सुप्तं, सुप्तं तु तमः 
तत्प्राप्तः तेनावृत इति यावत्‌ । स्वपेः क्विप्‌ स डित्‌ वचिस्वपि इति 
सम्प्रसारणं, हल इति दीर्घाभावः छान्दसः । ततश्च तमसा आवृतत्वात्‌ न 
स्वप्नादिदर्शनम्‌ । स्वात्मतमः कालातिरेकेन स्वप्नादि पश्यति । स्वप्नेत्यु- 
पलक्षणम्‌ । तत्‌ सुपुप्तं सुषुप्त्यवस्था । सुपुप्तस्थानः सुप स्थानं 
यस्य स तथोक्तः । 

एकोभूतः विश्वतैजसाभ्यां एकीभूतः । प्रज्ञानघनः तमोवृतो जीवोघनः । 
"मूर्तोघन" इति स्मरणात्‌ । तस्य सकालस्य प्रज्ञापकत्वात्‌ प्रज्ञानः । 
प्रज्ञानशव्दस्य पूर्वनिपातः । अत एव घनप्रज्ञ इति वक्ष्यति । प्रचुरानन्द- 
त्वादानन्दमयः । प्राचुर्यं च पूर्णत्वम्‌ । चेतोमुखः ज्ञानस्वरूपमुखः 
मुखोपलक्षितसर्वावयवः । यद्वा मुखशब्दो मुख्यवाची, तथाच चेतसा मुख्यः 
ज्ञानपूर्ण इत्यर्थः । अत्रानन्दमयचेतोमुसर्वज्ञत्वसर्वेश्चरत्वादि चतुष्टयेऽपि 
समानं अन्यत्रातिदेशार्थंएकात्रानन्दमयत्वं चेतोमुखत्वं चाभ्यधात्‌ । 
आनन्दभुक्‌ क्रीडया आनन्दभुक्‌ । आदित्यस्य दीपेनेव नित्यतृप्तस्य भोगेन 
प्रयोजनाभावात्‌ । विषयं विना आनन्दभुक्त्वाद्विशेषः । प्राज्ञस्तृतीयःपादः । 

भाष्यार्थरत्नावलिः 


तत्‌ सुषुप्तमिति सुषुप्तपदप्रतिपाद्यमाह ।। सुषुप्तमिति ।। तुशब्दोऽव- 
धारणे। तम इत्यज्ञानप्रचुरावस्थोच्यते । सैव सुषुप्तं ज्ञेयमित्यर्थः । 
अज्ञानावस्थायां सुपुप्तपदं निर्वक्तुं यत्र सुप्त इत्युक्तं । यस्यामवस्थायां 
सुप्तः सुखरूपं हरिं प्राप्तः । यद्वा सुप्त उपरतेन्द्रियवृत्तिर्जीवो भवति 
तस्मात्‌ सावस्था सुषुप्तमुच्यते इत्यर्थः । तत्र ज्ञापकमुक्तं न कञ्चनकाम- 
मित्यादि । तदव्याचप्ट ।। हरि प्राप्येति ।। यतो जीवः परमानन्दरूपं हरिं 
प्राप्य प्रविश्वाभिव्यक्तस्वरूपानंदत्वन स्थितः अतो विषयान्नकामयेत्‌ । यतः 
तदावृतः तमसावृतः अतो नेव पश्येत्‌ । अतः सुष्ट्र सुप्तिः सुखरूपभगव- . 
त्प्राप्तिर्यत्रेति वा । सुष्ट्ुसुप्तिरिंद्रियोपरतिर्यत्रेति वा व्युत्पत्या तमोऽवस्थासु 
मुप्तमित्वर्थः । न पश्येदित्यस्यापवादमाह । | स्वात्मेति ।। कालं चशब्दाद्‌ 
सुखं सुप्त्यवस्थां सुखं चेति वक्ष्यमाणत्वात्‌ । सुपुप्तस्थान इत्येतत्‌ सुषु- 
प्ताख्यं स्थानमवस्था यस्याधीनेत्यर्थमभिप्रेत्य व्याचप्टे । । तस्य स्थानस्येति । । 
स्थूलं विश्वं सर्वगम्यत्वात्‌ । तद्वानपि विश्वः । अर्श आदित्वात्‌ । 
विश्ववत्वं च तद्भोक्तृत्वमिति निर्वचनस्य कृतप्रायत्वात्‌ । तैजसप्राज्ञशब्दौ 
निर्वक्ति ।। चित्तस्थ इति ।। यस्माद्धरिश्चित्तस्थः यस्माच्च दर्शयेत्‌ । 
यस्माच्च स्वप्नकृत्‌ । तस्मात्तैजस इति योजना । तेजश्शब्दित ज्ञानप्रदत्वात्‌ 
ज्ञानकार्यवासनामयनिर्मातृत्वाच्च तैजस इत्यर्थः । ईषदपि बाह्यं वासनामयं 

वा न ज्ञापयतीति प्राज्ञ इत्यर्थः । ब्रह्मणैकीभूतो जीव इत्यन्यथा प्रतीतिनि- 
रासाय व्याचष्टे । । एकीभावमिति ` । प्रज्ञानघनत्वं विः्वादिसाधारणमित्यतः 
कार्यप्रदर्शकतया व्याचष्टे ।। घन इति ।। तमोवृतो जीवः घनस्तमसा 
निविडत्वात्‌ । तस्य प्रदर्शनाद्घनप्रज्ञः विश्वोपि जीवं प्रदर्शयत्यतः तमोवृतो 
जीव इवेत्युक्तं । प्रज्ञानघन एवेत्येवकारार्थमाह ।। तन्मात्रस्येति ।। 
अत्र मातृशब्दोऽनभिमतव्यावर्तक इति भावेनोक्तं ।। सकालस्य चेति ।। 

चशब्दोऽनुक्तसमुच्चये । यद्वा तमोवृतजीवपर्यंतं धावना मास्तु तमोहि- 
घनं मेघवदावरकत्वाज्जीवे निबिडत्वाच्च । तन्मात्रस्य प्रदर्शनात्‌ घनप्रज्ञः । 
यद्घा तन्मात्रे तदवच्छिन्नो यः कालः तमपप्रवृत्तिकालः । तस्य प्रदर्शनादि- 
त्यर्थः तस्यापि तमस्साधनत्वात्‌ । आनन्दो ब्रह्मेत्यादिश्रुतेः आनंदमयः 
आनंद एवायनं तद्वानिति अन्यथाप्रतीतेरानंदप्राचुर्यार्थतया व्याचष्टे 
।। पूर्णानन्द इति ।| चेतो ज्ञानमिव मुखस्थानीयं नातोतिरिक्तं मुखाधिक- 
मगमीत्यन्यथा प्रतीतेर्व्याचष्टे ।। चेतोमुख इति ।। 

ननु प्रज्ञानघनपदे व्याख्यातव्ये घनप्रज्ञपदव्याख्यानमसंगतमित्यंत आह 
।। प्रज्ञान इति ।। घनं प्रज्ञापयतीति घनप्रज्ञान इति समासे भवितव्ये 
विपरीतयोः पदयोः समास इति भावेन प्रमाणे व्याख्यानमिति भावः । 
विपरीतसमासत्वे प्रमाणे घनप्रज्ञान इति पठितव्यं घनप्रज्ञ इति तात्पर्यग्रह 
णमयुक्तमिति शङ्कां परिहरन्‌ विपरीतसमासत्वे ज्ञापकमाह ।। घनेति ।। 
प्रमाणतयोदाहरिष्यमाणश्लोके वक्ष्यमाणत्वात्‌ । अत्र विपरीतसमासी 
ज्ञायते । प्रमाणेच श्लोकगतमेव पदं व्याख्यातमिति भावः । 

ननु विश्वतेजसयोरपि जागृत्स्वप्नविषयभोगकृतजैवानन्दभोगोऽस्त्येव । 
कथमयमानन्दभुगिति विश्वस्य विशेष इत्यत आह ।। विषयेति ।। विषय- 
भोगं स्थूलप्रविविक्ताख्यविषयभोगं विनाऽऽनन्दमात्रभुक्त्वादित्यर्थः । यद्वा 
विषयभोगं विना प्राज्ञात्मसंबंधेन योयोव्यक्त आनन्वस्तन्मात्रभुक्त्वादित्यर्थः | 
उक्त॑चैकादशतात्पर्ये । "दक्षिणाक्षिस्थितो विष्णुर्भुङत्तेर्थान्‌ जाग्रति स्थितान्‌ । 
कण्ठसंस्थःतथा स्वाप्नान्‌ जीवानन्दंच सुप्तिग" इति । आनन्दमयश्चेतोमुख 
इति प्राज्ञस्यैव विशेषणं । एष सर्वेश्वर इत्याद्यपि प्राज्ञवत्‌ त्रिरूपस्यवेति 

प्रतीयते तदयुक्तं अवस्थात्रयनियामकत्वादेर्विशेषशक्त्या कथंचिदवस्थितत्वेपि 
पूर्णानन्दत्वचेतोमुखत्वसर्वैश्चयदि्रह्मलक्षणस्य सर्वस्य वक्तव्यत्वादित्यत आह 
।। आनन्दमयेति ।। ननु प्राज्ञविशेषणत्वे चोक्तयोरानन्दमयत्वचेतोमुख- 
त्वयोः कथमन्यत्र साम्यमित्यत आह ।। अन्यत्रेति ।। रूपान्तरेप्यनयो- 
गुणयारतिदेशार्थं सर्वत्र वचने गौरवादेकत्र प्राज्ञ एतद्विशेषणद्वयमुक्त- 
मित्यर्थः । 

पदार्थदीपिका 


प्राज्ञस्य स्थानादिप्रतिपादनाय सुषुप्तस्थान इत्यादिकोपनिषत्‌ । तत्रसुषु- 
प्तस्थानं कीदृशमिति शंकायां लक्षणोक्त्या तं निरूपयितुं यत्र सुप्त 
इत्यादिवाक्यं प्रवृत्तं । तत्र सुपुप्त्यवस्थां गतस्य कामराहित्ये स्वप्नदर्शनाभावे 
च हेतुसूचकं सुप्त इति पदं प्रमाणेनैव व्याचष्टे ।। सुषुप्तंत्विति ।। भावे 
क्तः । सुप्तिरेव सुषुप्तं । तमोऽज्ञानं अज्ञानकार्यमिति यावत्‌ । हरिं 
प्राज्ञनामकं प्राप्य स्थितः पुमान्‌ । तदावृतः तेन तमसाऽऽवृतः यतोऽतो 
जीवः किमपि नकामयेत्‌ । नैवपश्येत्‌ कमपिपदार्थं स्वप्नं चेति शेषः । 

ननु स्वरूपादिज्ञानं तावदवश्यमंगीकर्तव्यं । एतावंतं कालं सुखमहम- 
म्वाप्समित्युत्तरकालपरामर्शात्‌ । अतो न पश्येदित्येतदयुक्तमित्यत आह 
।। स्वात्मेति ।। स्वात्मसहितं तमः स्वात्मतमः कालं च विनेति संवंधः । 
उपलक्षणमेतत्‌ । वक्ष्यमाणरीत्या सुपुप्त्यवस्थां सुखं च विनेत्यपि द्रष्टव्यं 
।। तस्येति ।। तमः कार्यसुपुप्त्याख्यस्थानस्येत्यर्थः । विश्वं स्थूलमित्यादिना 
विश्वशव्दस्य निरुक्तत्वात्तैजसप्राज्ञशव्दौ निर्वक्ति ।। चित्तस्थइत्यादिना ।। 
"मनम्यंतस्तुतैजस”इति वचनात्‌ तैजसः चित्ते स्थितः सन्‌ स्वाप्नपदार्थं दर्शः 
यद्यतोऽतस्तैजसेत्यर्थः । अत्र चित्तस्थस्य तैजसत्वं नाम तेजोवत्त्वमेव । 
नतु तँजमाहंकारकार्यत्वं । चित्तशब्दोक्तस्य मनसो वैकारिकाहंकारकार्य 
त्वादिति द्रष्टव्यं । 

। | नवाह्यमिति ।। तथाच प्रकर्पेण न ज्ञापयतीति प्राज्ञ इति व्युत्पत्ति- 
ट्रॅप्टव्या । एकीभूत इत्येतदप्रतीतेर्व्याचप्टे ।। एकीभावमिति ।। 
सुपुप्त्यवस्थायां विश्वः तैजसश्चत्युभौ तेन प्राज्ञेन एकीभावं व्रजेतां यतोतः 

प्राज्ञ एकीभूत इत्युच्यत इति योज्यं । प्रज्ञानघनो ज्ञाननिबिड इत्यन्यथा- 
प्रतीति निवारयन्‌ व्याचष्टे ।। घनोजीवइति ।। तमसाऽज्ञानेन वृतो जीवो 
घन इत्युच्युते । सकालस्येत्युपलक्षणं | सषुप्त्यवस्थस्य ससुखस्येत्यपिद्रष्टव्यं | 
तथा च कालावस्थासुखसहितस्य तन्मात्रस्याज्ञनावृतजीवमात्रस्य प्रदर्शना- 
त्रज्ञानघन इत्यर्थः । अनेन प्रज्ञानघन एवेत्येवकारस्य बुद्ध्या विविक्तेन 
घनपदेन संबंधः । तथा च कालावस्थासुखसहितमज्ञानयुक्तं घनं जीवमेव 
प्रज्ञापयतीति प्रज्ञानघन एवेत्यर्थो द्रष्टव्यः । आनंदमय इत्यत्र मयटो विका- 
रार्थत्वप्रतीतिं वारयन्व्याचष्टे ।। आनंदमयइति ।। तथाच मयट्‌ प्राचुर्यार्थे । 
प्राचुर्यं च पूर्णत्वमित्युक्तं भवति । चेतोमुख इत्यत्र "चित्तं तु 
चेतोहदय"मित्यभिधानात्‌ चेतःशब्दोंतःकरणपरइति प्रतीतिनिरासाय व्याचष्टे 
।। चेतोमुखइति ।। 

ननु घनं प्रज्ञापयतीति घनप्रज्ञान इति भाव्यं प्रज्ञानघन इति कथमित्यत 
आह । | प्रज्ञानघन इति । | अग्न्याहितादित्वाद्घनशव्दस्य परनिपात इति 
भावः । तत्र ज्ञापफमाह ।। घनप्रज्ञइतीति ।। ननु विश्वतैजसयोः 
अप्यानंदभुक्त्वादानंदभुगिति प्राज्ञस्यैव कोविशेषः कथ्यत इत्यत आह 
।। विषयभोगंविनेति ।। विश्वतैजसयोस्तु बाह्यांतर्विषयभोगेनानंदोक्तेरिति 
भावः ।। आनंदमात्रेति ।। विषयभोगानभिव्यक्तकेवलस्वरूपानदेत्यर्थः । 
मुपुप्तस्थान एकोभूत इत्यादिवाक्योक्तमानंदमयत्वचेतोमुखत्वरूपं विशेषण- 
द्वयं इतरविशेषणवन्न प्राज्ञमात्रनिष्ठमिति वदन्‌ "एषसर्वेश्वर"इत्यादि- 
नोक्तान्यपि विशेषणानि न सन्निहितप्राज्ञमात्रनिष्ठानि किंतु विः्ादिचतुष्टय- 
साधारणानीत्याह ।। आनंदमयेति ।। आनंदमयचेतोमुखेत्यत्र भावप्रधानो 
निर्देशः। ननु"एषसर्वेश्चर"इत्यादिवाक्योक्तविशेषणानां सर्वसाधारण्यसंभवेपि 
्ाज्ञमात्रनिष्ठत्वेनोक्तयोरानंदमयत्वचेतोमुखत्वयोः कथं सर्वसाधारण्यमित्यत 
आह ।। अन्यत्रेति ।। विश्वादित्रयेत्यर्थः । एकत्र प्राज्ञे । 


उपनिषत्‌ 


एष सर्वेश्वर एष सर्वज्ञ एषोऽन्तर्यामी । 
एष योनिः सर्वस्य प्रभावाप्ययौ ही भूतानाम्‌ ।। 

भाष्यम्‌ 


एष चतूरूप आत्मा सर्वज्ञत्वसर्वेश्चरत्वादिलक्षणः । 
'परमात्मा चतूरूपः सर्वप्राणिशरीरगः ।। 


विश्वश्च तैजसः प्राज्ञस्तुरीयश्चेति कथ्यते । 
तानि रूपाणि सर्वाणि पूर्णानन्दमयानि तु ।। 
चेतोमुखानि सर्वाणि पूर्णज्ञानस्वरूपतः । 
मुखशब्दस्तु सर्वस्य देहस्याप्युपलक्षणः ।। 
तथाऽपि मुखशब्दोऽयं पूर्णत्वं सूचयेद्‌ विभोः । 
ज्ञानस्य मुख्यवाचित्वान्मुखवाच्यपि सन्‌ स्वतः ।।"' 
इति मार्कण्डेये । 
पुर्णानन्दस्वरूपस्य क्रीडा भोगो नचान्यथा । 
यथाऽऽदित्यस्य दीपेन न विशेषोऽस्ति कश्चन ।।"' 


इति ब्रह्मतर्के । 

श्रीव्यासतीर्थविरचिता भाष्यटीका 
खडार्थः - एवं विश्वादीनां त्रयाणां महिमानं निरूप्य नांतप्रज्ञमित्यादिना 
तुरीयस्य महिमानं विवक्षुश्चतुर्णा महिमानं युगपदाह ।। एषसर्वेश्वर 


इत्यादिना ।। एप योनिः सर्वस्येत्युक्तं विशदयन्नाह ।। प्रभवाप्ययौ हि 
भूतानामिति ।। यस्मादभवत इति शेषः । 


भाष्यार्थः - उक्तविशेपणानां चतुर्णामपि समानत्वे कथं योजनेत्यतस्तां 
दर्शवति ।। एष इति ।। ननु भवतु सर्वेश्वरत्वादि चतुष्टयेपि समं 
नत्वानंदमयत्वचेतोमुखत्वे । तयोः प्राज्ञनिप्टत्वेनोक्तत्वादिति शंकां प्रमाणेन 
वारयति ।। परमात्मेति ।। मुखस्यैव ज्ञानस्वरूपत्वप्रतीति निवारयन्नाह 
।। मुखशब्द इति ।। मुखशव्दस्तु सर्वस्यापि देहस्योपलक्षणो मुखवाचकः | 

ननु मुखवाचकमुखशव्दनोपलक्षणे किं निमित्तमित्यताह । । तथापीति ।। 
अस्य योजना अयं मुखशब्दो यद्यपि स्वतो मुखवाची तथापि विभीोर्ज्ञानस्य 
पूर्णत्वं सूचयेत्‌ कुतः मुख्यवाचित्वात्‌ । तथाच चेतसा ज्ञानेन मुखो मुख्यः- 

पूर्ण इति । ननु स्थूलभुक्‌ प्रविविक्तभुगिति भोग उक्तः । तेन भोगेनातिश- 
यभावे अपरिपूर्णत्वं तदभावे स्थूलादिभोगायोगः इत्यतो5तिशयाभावेपि 
घटयन्नाह ।। पूर्णेति । । भोगःक्रीडा अन्यथाविशेषको नच । विशेपासंपादको 
व्यापारः कुत्र दृष्टः येन भगवतो भोगोनाम क्रीडेति प्रतीम इत्यत आह 
।। यथेति ।। 

गूढकर्तृका टीकाटिप्पणी 


नान्तःप्रज्ञ इत्यादिनेति ।। द्वितीयखंडेनेतिशेषः । महिमानं साधारणम्‌ 

।। एषसर्वेश्चर इति ।। एष चतूरूपी हरिः । एष इत्यभ्यासस्ताप्तर्यार्थः 
।। इत्युक्तमिति । | जगत्कारणत्वमित्यर्थः । 
प्रकाशिका 


मुखशब्दस्य सर्वाङ्गोपलक्षकत्वेऽपि ज्ञानरूपजीवेऽसाम्यान्मुखशब्दो 
मुख्यवाचीत्याह - पूर्णत्वमिति ।। यद्यप्यानन्दमयत्वचेतोमुखत्वसर्वज्ञत्वादिकं 
रज्ञस्यैवेति प्रतीयते । 'आनन्दमयश्चेतोमुखः प्राज्ञः' इति प्राज्ञविशेषणतया 
स्पष्टमुक्तत्वात्‌ । एष इत्यव्यवहितपरामर्शेन प्राज्ञविशेषणताया एव प्रतीय- 
मानत्वात्‌ । तथापि 'आनन्दमयोऽभ्यासात्‌' इति सूत्रेणानन्दमयाधिकरणे 
आनन्दमयात्मकत्वज्ञानात्मकत्वादीनाम्‌ 'अथातो ब्रह्मजिज्ञासा' इत्यत्रोक्त 
ब्रह्मशब्देन प्रकृतमूलरूपविषयताया एव निर्णीतत्वात्‌ 'एष योनिः सर्वस्य' 
इति सर्वकर्तृत्वेनोक्तमूलरूपे तदुपयुक्तसर्वज्ञत्वसर्वेश्वर त्वसर्वान्तर्यामित्वानाम- 
प्यावश्यकत्वात्‌ षण्णामपि विशेषणानां न प््राज्ञमात्रविशेषणता । 
मूलरूपगुणानां च सहस्रधा विभक्तगङ्गाप्रवाहेष्वनुगतमूलगङ्गानुगुणभूतपा- 
वित्र्यस्येव सर्वावतारेष्वपि वक्तव्यत्वात्‌ । अत एष इति परामर्शो 
दुरस्थविश्वादीनामपि वाच्यः । एकत्रोक्तपुर्णानन्दत्वपूर्णप्रज्ञत्वयोरपि सर्वत्रा- 
नुपङ्गः कार्यः । तर्ह्यैकत्र विशिष्योक्तिः किमर्थेति चेत्‌, सत्यम्‌ । 'इयं 
माता तव वन्द्या' इत्येकत्रोक्तवन्दनस्योपलक्षणतया मातृमात्रेऽप्यनुषङ्गवदे- 
कत्रोक्तयोरप्यनयोस्तज्जातीयेष्वप्यनुषङ्गसम्भवात्‌, अनन्तावतारेषु पृथगुक्तौ 
वाक्यगौरवाच्चैकत्रोक्तिरिति ब्रूमः । तदिदमुक्तमाचार्यैः - 'अन्यत्रातिदेशार्थम्‌' 
इत्यादि । 

'प्रभवाप्ययो हि भूतानाम्‌' इत्यत्र भूतानां प्रभवाप्ययौ मूलरूपाद्‌भगवतो 
भवतः । हीत्यनेन 'यतो वा इमानि भूतानि जायन्ते' इति श्रुतिप्रसिद्धि 
सूचयति । स्वरूपस्थानभोगकथनार्थ क्रमेण मन्त्रत्रयमिति ज्ञेयम्‌ । 

भाष्यविवृतिः 

एप भगवान्‌ चतूरूपः सर्वेश्वरः । भूतानां प्रभवाप्ययौ प्रभवाप्यय- 
निमित्तं निमित्ते निमित्तिव्यपदेशः । अत एव महाभाष्ये द्विर्वचनेऽचि इत्यत्र 
द्विर्वचननिमित्ते इति व्याख्याय अन्तरेण अपि निमित्तशब्दं निमित्तशब्दा- 
थोंऽवगम्यते । यथा दधित्रपुसं प्रत्यक्षोज्वरः ज्वरनिमित्तमिति गम्यते । 
नडवलोदकं पादरोगः । पादरोगनिमित्तमिति गम्यते इत्युदजेहियत । 


भाष्यार्थरत्नावलिः 


ननु उत्तरवाक्ये प्राज्ञः सर्वेश्वर इत्युच्यते । कथं तस्य सर्वसाम्यमित्यत 
आह ।। चतूरूप इति ।। ननु उत्तरवाक्ये सन्निहितप्राज्ञपरामर्शसंभवे 
प्रकृतरूपत्रयसंभवेवा उतक्तवक्ष्यमाणरूपचतुष्टयपरमार्शां न्याय्य इत्यतः 
परामर्शविषयं दर्शयितुं उक्तमात्मेति । एष इति न सन्निहितपरामर्शः किंतु 
सोऽयमात्मा चतुष्पादित्युपक्रमे प्रकृतचतूरूपपरामर्श एव अत एवोपनिषदि 
यच्छब्दं संयोज्य एषोऽन्तर्यामीत्यनुवादेन एष सर्वेश्वर इत्यादिविधिः। 
अतर्यामित्वस्य॒ सिद्धत्वेन विधानानुपपत्तः । अन्तर्यामितयानुवादे .वा 
आत्मशव्दत एवग्राह्य इति भावः । आनंदमयत्वचेतोमुखत्वयोः सर्वरूप- 
साम्ये प्रमाणमाह ।। परमात्मेति ।। मयटः प्राचुर्यार्थत्वं तादात्म्यार्थत्वंचेति 
भावेनोक्तं ।। पूर्णानंदमयानीति । | तुशव्दोवधारणे । सर्वाण्येवेत्यन्वेति । 
पूर्णज्ञानत्वाच्चेतोमुखानि । पूर्णज्ञानात्मकस्वकीयरूपत्वतः स्वकीयरूपत्वा- 
द्विग्रहवत्वाच्च तेजोमुखानीति योज्यं । 

ननु मुखमात्रस्य ज्ञानस्वरूपमुच्यते कथं सर्वस्यतद्व्याक्रियते इत्यत आह 
।। मुखशब्द इति ।। ननु पूर्णज्ञानत्वाच्चेतोमुखानीत्ययुक्तं । मुखशब्दस्य 
प्रसिद्धमुखपरत्वेन भानाच्चेतसः पूर्णत्वबोधकशव्दाभावादित्यत आह 
।। तथापीति ।। अपि यद्यपि अयं मुखशव्दः स्वतः स्वरसप्रतीतितो 

मुखवाची । मणिर्मुखं प्रधानं चेत्युत्तमस्य वचोभवेदित्याभिधानेन मुख्यवाचि- 
त्वाच्च । तस्य ज्ञानेन प्रधान इति लाभात्‌ पूर्णत्वं ज्ञानस्य सूचयेत्‌ । 
घनेनोत्तम इत्युक्तं घनपूर्णइति लाभादिति भावः । नन्वंगांतरवाचकं 
पदमप्रयुज्य मुखवाचकशब्देन सर्वदेहोपलक्षणं कुत इत्यत आह ।। मुख्य- 
वाचित्वादिति । स्वतो वचनवृत्या मुखवाच्यपि मुख्यवाचित्वादुत्तमांगवाचि- 
त्वान्मुखशब्द एव सर्वस्य देहस्याप्युपलक्षक इत्यर्थः । 

ननु आनंदमयः पूर्णानंदेति व्याख्यातं । तदयुक्तं पूर्णानंदत्वे स्थूलभुक्‌ 
प्रविविक्तभुगानंदभुगिति भोगोक्तिविरोधोऽपूर्णस्यैव भोगदर्शनादित्यत आह 
।। पूर्णानंदेति ।। नचान्यथा विशेषापादको न भवति । तत्र दृष्टांतो 
यथेति । ननु यदि कश्चन विशेषो भोगेन नास्ति तर्हि "आगमिष्यत्सुखं 
चापि तच्चास्त्येव सदापि तु। तथाप्यचिंत्यशक्तित्वाज्जातं सुखमतीवचे' त्यत्र 
आगमिष्यत्सुखपूर्णस्याप्यचित्यशक्त्या सुखं जातमित्युच्यते इत्यल्प विशेष 
स्वीकाराद्विरोध इवशब्दस्य अल्पार्थत्वात्‌ जातमिव । वस्तुतस्तु. नकोपि 
विशेष इत्यर्थाङ्गीकारेऽचिंत्यशक्तित्वादिति हेतूपन्यासवैयर्थ्यादिति चेन्न । 
भोगाभावेपि सुखस्य सत्वाद्व्यतिरेकव्यभिचाराद्‌ भोगस्याकारणत्वात्‌ । 
केवलं भोगः क्रीडैव इत्यङ्गीकृत्यापि तदैक्षतेत्यादाविवाचिन्त्याद्‌भुतशक्त्या- 
जातमिवेत्यङ्गीकारेणाविरोधादिति दिक्‌ । 

पदार्थदीपिका 

नन्वेषसर्वेश्चरइत्यादिवाक्योक्तानामपि विशेषणानां कथं विश्वादिरूपसा- 
धारण्यं । एष इति पदेन प्राज्ञस्तृतीय इत्यव्यवहितप्राज्ञस्यैव परामर्शादित्यत 
आह ।। एषइति ।। तथाचैष इत्यस्य पूर्वप्रकृतरूपचतुष्टयपरामर्शकत्वेन 
्रज्ञमात्रपरामर्शकत्वानंगीकारादिति भावः । आनंदमयत्वादिविशेषणानां 
रूपचतुष्टयेपि साम्ये प्रमाणमाह ।। परमात्मेति । । तुरीयस्यापि नासिकामूल- 
मारभ्यद्वादशांगुलांते मस्तकमध्ये व्यवस्थितत्वोक्त्या सर्वप्राणिशरीरगतत्वं 
मंतव्यं । चेतोमुखत्वे हेतुः पूर्णेति । स्वरूपतः । स्वरूपत्वतः । अत्र 
चेतोमुख इति मुखस्यैव ज्ञानस्वरूपत्वं प्रतीयतेऽतस्तां निवारयति 
।। मुखशब्दस्त्विति । । लक्षणाबीजसंवंधस्तु एकदेशैकदेशिभावादि्वष्टव्यः । 

तथाच दशामात्रं दत्तमित्यादाविवैकदेशेनैकदेशिनः सर्वस्यापि देहस्य लक्षणा 
कार्येति भावः । यद्वा चेतोमुख इत्यत्र मुखो मुख्यः । उत्तमइति यावत्‌ । 
उत्तमत्वं चात्र पूर्णत्वमभिप्रेतं । तथाच चेतसाज्ञानेन मुखः उत्तमः पूर्ण 
इत्यर्थांतरमभिप्रेत्याह ।। तथापीत्यादिना ।। अयमर्थः । अपि यद्यपि । 
अयं मुखशब्दः स्वतः मुखवाची सन्‌ भवति । तथापि विभोर्ज्ञानस्य पूर्णत्वं 
सूचयेत्‌ । कुतः मुखशब्दस्य मुख्यवाचित्वात्‌ । मणिर्मुखं प्रधानं चेत्युत्तमस्य 
वचोभवेदिति वचनात्‌ । उत्तमत्वं च पूर्णत्वमेवाभिप्रेतं । अत एव पूर्णत्वं 
वदेदित्यनुक्त्वा सूचयेदित्युक्तमिति । 

ननु स्थूलभुक्‌ प्रविविक्तभुगिति विश्वतैजसयोर्विषयभोग उक्तः । सतु न 
युक्तः। तथात्वे भगवदानंदस्य विषयभोगाधीनत्वप्राप्त्या पूर्णानंदत्वभंगापत्तेः। 
यदि पूर्णनंदत्वांगीकारस्तर्हि विषयभोगायोग इत्याशंकां ब्रह्मतर्कवाक्येन 
परिहरति ।। पूर्णानंदेति ।। पूर्णानंदस्वरूपस्यापि हरेः स्थूलादिविषयभोगः 
क्रीडैव नचान्यथा । अविद्यमानातिशयितानंदजनको नैवेत्यर्थः । अत्र 


दृष्टांतमाह ।। यथेति ।। एवं विपयभोगेन भगवदानंदस्य विशेषो 
नास्तीति भावः । 
उपनिषत्‌ 
अत्रैते श्लोका भवन्ति । 
बहिःप्रज्ञोविभुविश्वा ह्यन्तःप्रज्ञस्तु तेजसः । 
घनप्रज्ञस्तथा प्राज्ञ एक एव त्रिधा स्मृतः ।। 
भाष्यम्‌ 


"प्रमाणस्य प्रमाणं च बलवद्‌ विद्यते मुने । 
ब्रह्मदृष्टान्‌ यतो मन्त्रान्‌ प्रमाणं सलिलेश्वरः । 
अत्र श्लोका भवन्तीति चकारैव पृथक पृथक्‌ ।।' 


इति गारुडे । 
खण्डचतुष्टयेऽपि पृथक्‌ पृथक्‌ । 

श्रीव्यासतीर्थविरचिता भाष्यटीका 


खडार्थः - उक्तार्थेषु मंत्रानपि वक्तुमाह ।। अत्रैत इति ।। विश्वो 
बहिःप्रज्ञः तैजसोंतःप्रज्ञः प्राज्ञः प्रज्ञानघन इत्यत्र मंत्रंपठति।। बहिरिति ।। 

भाष्यार्थः - ननु स्वोक्तार्थे अत्र श्लोकाभवंतीति मंत्रोदाहरणमयुक्तं 
स्ववचनस्य प्रमाणत्वे तद्वैयर्थ्यादप्रामाण्ये प्रमाणभूतमंत्रसंवादकरणायोगात्‌ 
।। मेवं ।। स्ववचनस्य प्रमाणत्वेपि दाढर्याय तदुदाहरणोपपत्तेरित्याह 
।। प्रमाणस्येति ।। मंत्रान्‌ पृथक्‌ पृथक्चकार उदाहरदित्युक्तं तत्कुत्र 
कुत्रेति जिज्ञासायामाह ।। खंडचतुष्टय इति ।। 

गूढकर्तृका टीकाटिप्पणी 


।। उक्तार्थं इति ।। मन्त्रद्रष्टा वरुणः स्ववाक्यस्य प्रमाणत्वेऽपि 
दा्ढ्याय स्वोक्तार्थे ब्रह्मदृष्टान्‌ मन्त्रान्‌ वक्तुं प्रतिजानीत इत्यर्थः । अत्रैत 
इतीति ।। श्लोकाः मंत्राः । भवन्ति संवादिनोभवन्तीत्यर्थः । स्मृत इति 
ब्रह्म स्वोक्तार्थे स्मृति प्रमाणयतीति ज्ञेयम्‌ । 

भाष्यविवृतिः 

उक्तार्थे प्रमाणमध्यैयत अत्रेति । अत्र विश्वतैजसप्राज्ञानां उक्तभोगादि 
रूपार्थे भवन्ति प्रमाणानि इति शेषः । ननु सलिलेश्वरप्रत्यक्षमेव प्रमाणतया 
वर्तते कुत इदं ब्रह्मदृष्टश्लोकोदाहरणं । नैष दोषः । यतः सलिलेश्वर 
प्रत्यक्षाद्‌ ब्रहमप्रत्यक्षमतिशेतेऽतस्तहष्टश्लोकोदाहरणमेव । खण्डचतुष्टयेऽ- 
प्यौच्यत । तदिदं भाष्यकारः व्याक्शासीत्‌ 'चतुर्धावस्थितो देहे परमात्मा 
सनातनः' इत्यारभ्य खण्डचतुष्टये पृथक्‌ पृथगित्यन्त्येन । 

भाष्यार्थरत्नावलिः 


पनिषदि अत्रैते श्लोका भवंतीति प्रमाणोदाहरणमयुक्तं । स्वस्यापि 
प्रमाणत्वादित्यत उपनिषदः प्रमाणत्वेपि दाढ्याय मंत्रोदाहरणं कृतमित्यत्र 
प्रमाणं पठति ।। प्राणस्येति ।। बलवद्दा्ळर्यापादकं पृथक्‌ पृथक्‌ प्रमाणं 
चकार प्रमाणत्वेनोदाहरदित्युक्तम्‌ । स्थानं दर्शयति ।। खण्डेति । । उपनिष- 
दुक्तो वैश्वानरो विश्व एव नान्यः प्रज्ञानघन इत्यत्र विपरीतसमासः 

विश्वादीनांच न स्वरूपभेद इति विशेषज्ञापत्तपूर्व बहिःप्रज्ञत्वादि कार्यकरत्वे 
मंत्रः पठ्यते ।। बहिःप्रज्ञ इति ।। तैजसस्यापीति संबंधः । तथाशब्दः 
कार्यकारित्वांशे उपमायां समुच्चयेवा । 


पदार्थदीपिका 


नन्वेतदुपनिषद्‌द्रष्ट्रा सलिलेश्वरेण स्वोक्तार्थे अत्रैते श्लोका भवंतीति 
ब्रह्मदृष्टमंत्राः प्रमाणत्वेनोदाहीयंते तदयुक्तं । सलिलेश्वरोक्तं तावत्प्रमाणम- 
प्रमाणंवा । आद्ये मंत्रोदाहरणं व्यर्थ । द्वीतीये अप्रमाणभूतेऽर्थे प्रमाणभूत- 
मंत्रोदाहरणायोगादित्याशंकां पुराणवाक्येन परिहरति ।। प्रमाणस्येति ।। 
प्रमाणस्यापि संवादभूतं प्रमाणं विद्यते चेत्तर्हि तत्प्रमाणं बलवदेव भवति । 
अत्रार्थे एतदुपनिषदुक्तं प्रमेयं दृष्टांत इत्याह ।। ब्रह्मदृष्टानिति ।। प्रमाण- 
शेषोक्तं पृथक्पृथगित्येतदप्रतीतेः स्वयं व्याख्याति ।। खंडचतुष्टयेऽपीति ।। 
उपनिषत्‌ 
दक्षिणाक्षिमुखे विश्वो मनस्यन्तस्तु तैजसः । 
आकाशे च हदि प्राज्ञस्त्रिधा देहे व्यवस्थितः ।। 
श्रीव्यासतीर्थविरचिता भाष्यटीका 
खंडार्थः - जागरितस्थानः स्वप्नस्थानः सुषुप्तस्थान इत्युक्तार्थे मंत्रंपठति 
।। दक्षिणेति ।। 
गूढकर्तृका टीकाटिप्पणी 


। । दक्षिणेतीति ।। मुखे अग्रभागे । अन्तरित्यस्य विवरणं मनसीति । 
अत्र मनःशब्देन कंठो ग्राह्यः । आकाशेच हृदि हृदयाकाशे । हृत्कर्णिकाग्रे । 
व्यवस्थितः अवस्थितः । 

इदमत्र रहस्यम्‌ । प्रादेशपरिमिते हृदयकमले प्रादेशपरिमितः पुरुषोत्तमो 
जीवानामाश्रयः सन्‌ सर्वदैव तिष्ठति । अङ्गुष्ठाग्रप्रमाणके हृत्कर्णिकामूल 
अङ्गुष्ठाग्रप्रमाणको मूलेशनामा हरिजीवानामाधारः सन्नवतिष्ठते । अङ्गु- 
ष्टप्रमाणके हृत्कर्णिकाग्र अङ्गुष्टप्रमाणकः प्राज्ञः सुषुप्तौ सर्वजीवानां 
प्रवेशाधिकरणः (णं) सन्‌ प्रतिष्ठते । जाग्रदवस्थायां ते जीवाः प्राज्ञाद्वि- 

युज्यन्ते । "सोऽयं त्रिरूपोभगवान्‌" हृद्ययनात्‌ "हृदयाख्य इति कीर्तित"इति । 
यथोक्तं वृहद्भाष्ये । "हृदये सर्वशो व्यापी प्रादेशः पुरुषोत्तमः । जीवानां 
स्थानमुद्दिष्टः सर्वदैव सनातनः | हृत्कर्णिकामूलगतः सोऽङ्गुष्टाग्रप्रमाणकः । 
मूलेश इति नामास्मिन्‌ सर्वे जीवाः प्रतिष्ठिताः । अङ्गुष्ठमात्रे पुरुषे 
कर्णिकाग्रस्थिते हरौ । प्रविशंति सुषुप्तौ तु प्रबुध्यन्ते ततस्तथा । सोऽयं 
त्रिसपोभगवान्‌ हृदयाख्यः प्रकीर्तित" इति । 

अत्र विश्वादिरूपाणि देहगतान्येव नजीवगतानि । त्रिधा देहे व्यवस्थितः 
इत्युक्तत्वात्‌ । अतस्तत्र प्राज्ञो देहाङ्गुष्ठपरिमित एव न जीवाङ्गुष्ठ 
परिमित इति बोध्यम्‌ । यथोक्तं काठकभाष्ये । "देहाङ्गुष्ठमितो देहे 
जीवाङ्गुष्ठमितो हृदि । जीवस्य सतु विज्ञेयो जीवाद्‌ भदन मुक्तये" इति । 
एवं प्रमाणोक्ते प्रादेशादिप्रमाणके रूपद्वयेऽपि द्रष्टव्यम्‌ । समानन्यायादिति 
संक्षेपः । 

भाष्यविवृतिः 

जागरितस्थानः स्वप्नस्थानः सुषुप्तस्थान इत्येतानि ' "दक्षिणाक्षिमुखे 
विश्वो मनस्यन्तस्तुतैजसः । आकाशे च हृदि प्राज्ञः "इत्येतेर्वाक्यैर्व्यवृणोत्‌ । 
विवरणंच जाग्रदवस्थायां अक्ष्यादिस्थानविशेषनिरूपणेन । 

भाष्यार्थरत्नावलिः 

जागरितस्थानः स्वप्नस्थानः सुषुप्तस्थान इत्येतदवस्थामात्रपरत्वप्रतीति 
निवारणायाधिष्ठानपरत्वेन व्याकुर्वन्‌ मंत्रः पठ्यते ।। दक्षिणाक्षीति ।। 
्रिधेत्यत्र एक एवेत्यनुवर्तते । 

उपनिषत्‌ 
विश्वोहि स्थूलभूङ नित्यं तैजसः प्रविविक्तभुक्‌ । 
आनन्दभुक्‌ तथा प्राज्ञस्त्रिधा भोगं निबोधत ।। 


श्रीव्यासतीर्थविरचिता भाष्यटीका 
स्थूलभुक्‌ प्रविविक्तभुगानंदभुगित्तुक्तार्थे मंत्रं पठति ।। विश्वेति ।। 


५२ माण्डूकोपनिषद्भाष्यम्‌ 


गूढकर्तृका टीकाटिप्पणी 
।। विश्व इतीति ।। शिष्यान्ग्रति मन्त्रद्रष्ट्ववचनम्‌ । एवमुत्तरत्रापि । 
भाष्यविवृतिः 
स्थूलभूक्प्रविविक्तभुक्‌ आनन्दभुक्‌ इत्युक्तार्थऽयंमन्त्रः विश्वोहिस्थूलभुगिति । 
भाष्यार्थरत्नावलिः 


आनंदभुक्त्वस्य त्रितयसाधारणत्वात्‌ विश्वः स्थूलभुक्‌ तैजसः प्रविविक्त- 
भुक्‌ प्राज्ञः आनन्दभुगिति कथमयं भोगविशेष इत्याशङ्कां परिहरन्मंत्रः 
पठ्यते ।। विश्व इति ।। नित्यमिति सर्वत्र संबध्यते । स्थूलभोगस्य 
तैजसप्राज्ञावृतत्वं विश्वनियतत्वं । प्रविविक्तभोगस्य विश्वप्राज्ञावृतत्वं तैजस 
नियतत्वं । विषयभोगं विनानन्दमात्रभोक्तृत्वमानन्दस्य प्राज्ञमात्रनियतत्व- 
मिति विवेकः । 

उपनिषत्‌ 
स्थूलं तर्पयते विश्वं प्रविविक्तं तु तैजसम्‌ । 
आनन्दं च तथा प्राज्ञस्त्रिधा तृप्तिं विजानथ ।। 
श्रीव्यासतीर्थविरचिता भाष्यटीका 

खंडार्थः - अत्रैव मंत्रांतरं पठति ।। स्थूलमिति ।। स्थूलं कर्तृ विश्वं 

तर्पयत इत्यन्वयः । आनंदमानंदः । 
गूढकर्तृका टीकाटिप्पणी 

स्थूलमितीति ।। स्थूलं कर्तृ विश्वं कर्म । एवमग्रेऽपि । नन्वानन्दश- 
व्दस्य पुल्तिङ्गत्वादानन्दमिति कथमित्यतश्छान्दसोऽयं प्रयोग इत्याशयेनाह 
।। आनन्दमानन्द इति ।। कर्मत्वश्रमनिवारणार्थत्वे प्रथममेव निराकुर्या- 
दिति भावः । 

भाष्यविवृतिः 

विश्वादीनां स्थूलादिभोक्तृत्वमेव कुतः इत्यतोऽब्रवीत्‌ ।। स्थूलं तर्पयत 

इति ।। यद्धि यस्य तर्पकं स तदृभुङ्क्ते । 

भाष्यार्थरत्नावलिः 

असाराणां स्थूलादीनां कथं “भगवत्तर्पकत्वमिति शङ्कां परिहरन्‌ मंत्रः 
पठ्यते ।। स्थूलमिति ।। स्थूलशव्दो विशेषार्थः । शुभं स्थूलं प्रविविक्तं 
चेत्यर्थः | आनन्दमानन्दश्च । ननु तमोयोग्यानां सुप्तौ स्वरूपभूत आनन्द 
एव नास्ति । कथं सभगवतो भोग्यः स्यात्‌ । कथं वा नित्यसंसारिणां 
सुप्तौ व्यक्तः आनन्दः शुभःस्यात्‌ । मुक्तियोग्यसुखस्यैव शुभत्वात्‌ । नच 
मोक्षयोग्यसुप्तिविषयमिदं प्रकरणमिति युक्तं । सर्वसाधारण्यप्रतीतेरिति 
चेदत्र केचित्‌ । तमोयोग्यानां सुप्तौ सुखाभावानुभव एव । न सुखानुभवः, 
स एव हि तेषामानन्दपदेनोच्यते । सच दोषाभावरूपत्वात्‌ शुभ एवेति । 
तद्‌भोग ईश्चरस्योपपद्यते । नित्यसंसारिसुखस्य मुक्तियोग्यसुखादतिविलक्षण- 
त्वेऽपि इदानीं दुःखासामानाधिकरण्यादुच्चताहेतुत्वाच्च शुभत्वमस्त्येवेति 
तदृभोगोप्युपपद्यते इत्याहुः । अन्येतु तमोयोग्यानां सुप्तौ सुखाभावे एतावंतं 
कालं सुखमहमस्वप्समित्यौत्तरिकानुस्मृतिसिद्धसौषुप्तिकानुभवविरोधः। नच 
सुप्तौ सुखाभावे सुखभ्रम एवेति वाच्यं । सुखदुःखविषये भ्रमानुपपत्तः । 
अत एव "दुःखे च सुखमानिन" इत्यस्य दुःखसाधने सुखसाधनत्वमानिन 
इति सांप्रदायिकानां व्याख्यानं । तस्मात्प्रकारांश एवान्यथात्वं तज्ज्ञानस्य न 
धर्म्यंश इति न दुःखाभावे सुखभ्रमोऽयं । किंच प्राक्पठितभागवततात्पर्ये 
"जीवानंदंच सुप्तिग" इति साधारण्येन सुप्तौ भगवान्‌ जीवानंदं भुङ्क्त 
इत्युक्तं । न तु सज्जीवानंदमिति । तेन ज्ञायतेऽखिलानां सुप्तावानंदोऽ- 
स्तीति । न च तेषां दुःखैकमात्रस्वमूपत्वोक्तिविरोधः मोक्षयोग्यानां स्वरूपे 
मुख्येन भिन्नाभिन्ननीचतोत्पादवत्‌ तामसनां सुप्तौ भगवत्संपर्कवशेन 
भिन्नाभिन्नतात्कालिकसुखोत्पादसंभवात्तस्य च तात्कालिकोच्चताहेतुत्वात्‌ 
तदृभोक्तृत्वं भगवत उपपद्यत इत्याहु।रत्यलम्‌ । 


उपनिषत्‌ 
त्रिषु धामसु यद्‌ भोज्यं भोक्ता यश्च प्रकीतितः । 
वेदैतदुभयं यस्तु स भुञ्जानो न लिप्यते ।। 


५४ माण्ड्कोपनिषद्भाष्यम्‌ 


श्रीव्यासतीर्थविरचिता भाष्यटीका 
खडार्थः -यदुक्तं विश्वादिस्वरूपं तत्स्थानं, तद्भोज्यं तत्सर्वथा ज्ञेयमित्या- 
शयवान्‌ तज्ज्ञातुः फलमाह ।। त्रिष्विति ।। 
_ गूढकर्तृका टीकाटिप्पणी 


विश्वादिस्वरूपस्थानं तद्भोज्यमिति । दवन्द्वैकवद्भावोऽयम्‌ ।। त्रिष्वि- 
तीति ।। त्रिषु धामसु जागरितादिस्थानेषु । यद्भोज्यं स्थूलादि। यश्च 
भाक्ता विश्वादिः । एतदुभयं भोक्तृभोज्यरूपम्‌ । स्थानत्रयं च यस्तु वेद स 
दुष्टस्य दुप्टान्नं भुञ्जानो नलिप्यते तद्‌भोजननिमित्तपापफलं न प्राप्नो- 
तीत्यर्थः । स ज्ञानी विषयान्‌ भुञ्जानोऽनुभवन्नपि न लिप्यते । 
तत्कृतमुच्चत्वादिविकारं न प्राप्नोतीत्याहुः । 
भाष्यविवृतिः 
तात्पर्यद्योतनाय वेदितुः फलमाह ।। त्रिष्विति ।। 
भाष्यार्थरत्नावलिः 
स्थानत्रये भोग्यत्रयं भोक्तुत्रयं विजानथेत्युक्तविज्ञानफलं च क्रमेण प्रति- 
पादयन्‌ मंत्रः पठ्यते ।। त्रिष्विति ।। धामसु स्थानेपु । अवस्थासुच । 
एतदुभयं दक्षिणाक्ष्यादिषु स्थित्वा जाग्रदाद्यवस्थासु भोक्तारं तत्र भोज्यं च 
इत्यृभयमित्यर्थः । स भुंजनो नलिप्यत इत्यस्य सोऽपरोक्षज्ञानी । अधिका-, 
रिविशेषः | निपिद्धमनिपिद्धवा भुंजानः आनंदहासदोषेण नलिप्यत इत्यर्थः | 
ुक्तिप्रतिवंधलक्षणदोपाभावस्य  ज्ञानिमात्रसाधारण्यात्‌ । यथोक्तं 
"कामकारेण चैक" इति । 


उपनिषत्‌ 


प्रभवः सर्वभावानां सतामिति विनिश्चयः । 
सर्व जनयति प्राणश्चेतोंऽशून्‌ पुरुषः पृथक्‌ ।। 

भाष्यम्‌ 
'प्रभवः सर्वभावानां विष्णुरेव न संशयः । 
इत्थं सतां निश्चयः स्यादन्यथा त्वसतां भवेत्‌ । 
सर्वस्य हि प्रणेतृत्वात्‌ प्राणो नारायणः परः ।।' 


श्रीव्यासतीर्थविरचिता भाष्यटीका 


खडार्थः -एष योनिः सर्वस्येत्यत्र मंत्रं पठति ।। प्रभव इति ।। प्रभाव- 
यत्युत्यादयतीति प्रभवः । सर्वभावप्रभवत्वमेव विशदयन्नाह । | सर्वमिति । | 
चेतोंशून्‌ ज्ञानरश्मीन्‌ जीवानित्यर्थः । 

भाष्यार्थः - प्रभवः सर्वभावानामित्यादौ विशेष्यानुक्तेर्व्याचष्टे ।। प्रभव 
इति ।। विष्णुश्चेत्प्रभवः तर्हि प्राणशब्दायोग इत्यत आह ।। सर्वस्येति ।। 


गूढकर्तृका टीकाटिप्पणी 


प्रभावयतीति ।। प्रभव इत्यस्यान्तर्णीतण्यर्थत्वमभिप्रेत्येयं व्युत्पत्तिः 
प्रदर्शिता । सर्वभावानां प्रभवः उत्पादकः । इति सतां विनिश्चयः इत्यनेना- 
सतामन्यथानिश्चय इति लिख्यते । तत्प्रकारो विभूतिमित्यादिना 
स्पष्टीभविष्यति ।। ज्ञानरश्मीनिति ।। सर्वप्रणेतृत्त्वात्‌ प्राणो भगवान्‌ । 
ज्ञानाख्यरश्मियुक्तान्‌ चेतनान्‌ । पृथक्‌ देवमानवदानवादिभेदेन । सर्वम- 
चेतनम्‌ । पृथक्‌ महत्तत्वादिभेदेन जनयतीत्यर्थः । 

भाष्यविवृतिः 

एप योनिः सर्वस्य प्रभवाप्ययौ भूतानामित्यत्र मन्त्रः प्रभवः सर्वभावानां 
इति । तत्रायं भावः । एप योनिरिति वाक्ये सर्वस्यापि भगवान्‌ कारण- 
मिति प्रतिपादिते भवति चोदना । भवतु जडप्रपञ्चस्य योनिः जीवानां तु 
कथं योनिरिति । तत्परिहाराय व्याख्येयवाक्ये भूतानां प्रभावप्ययौ इत्यभ्य- 
धात्‌ । तत्र भूतशव्दस्य पञ्चमहाभूतपरत्वञ्च भाति । तन्निरासाय 
प्रमाणतयोदाहतमन्त्रे जीववाचिभावशव्देन भूतशब्दस्य व्याख्यानमिति । अत 
एव अद्वैतः सर्वभवानामित्येतद्व्याख्यानपरप्रमाणभाष्ये "भावा जीवाः 
समुद्दिष्टा भवन्त्येते यतो विभोः "इत्यभ्यधात्‌ । ततश्च सर्वभावानां सर्व 

जीवानां प्रभवः उत्पादको विष्णुः । भवतरन्तर्णीर्तण्यर्थात्पचाद्यच । इति 
सतां ब्रह्मादीनां निश्चयः असतां त्वन्यथा निश्चयः । उक्तमर्थं पिण्डीकृत्य 
अददर्शत्‌ ।। सर्वं जनयति प्राणश्चेतोंशूनिति ।। सर्वस्य प्रणतृत्वात्‌ 
प्राणनामा नारायणः चतांशून्‌ ज्ञानरश्मीन्‌ जीवानित्यर्थः । 
-भाष्यार्थरत्नावलिः 

एप यानिः सर्वस्येत्ययुक्तं । केश्चिच्छिवादेर्जगद्योनित्वोक्तरित्याशङ्कां 
परिहरन्‌ मंत्रः पठ्यते ।। प्रभव इति ।। अत्र सतामित्येतद्‌ भावानामि- 
त्यस्य विशेषणं प्रतीयते । प्रभव उत्पादकश्च क इति नप्रतीयते। अतो 
व्याचप्टे । । प्रभव इति ।। उत्तरार्धादनुकृप्टस्य प्राणपदस्यार्था विष्णुरिति । 
अन्यत्र रूढत्वात्‌ कथं प्राणपदस्य विष्णुपरत्वमित्यतो निर्वक्ति ।। सर्व- 
स्येति ।। हिशव्देन "ईशानःप्राणदः प्राण" इति प्रयोगं च सूचयति । 
ततश्चायं मंत्रार्थः । सर्वातर्यामितया सर्वावस्थाप्रणेतृत्वात्‌ प्राणनामा चतूरूपो 
विष्णुरेव सर्वभावानां पदार्थानां उत्पादक इति सतां विनिश्चयः । येऽन्यथा 
मन्यन्ते तेऽसंत इति भावः । एष योनिः सर्वस्य प्रभवः सर्वभावानां इत्यत्र 
जडानामेव मृप्टिरिति प्रतीयते । ज्ञानस्वरूपाणां चेतनानां तदयोगादित्यत 
उच्यते । । सर्वमिति ।। प्राणःप्रसिद्ध इति भ्रमं वारयितुमुक्तं । । पुरुष इति । । 
पुरुपशव्दश्च सहस्रशीर्पेत्यादौ नारायणे प्रसिद्धः । सर्वमचेतनं जनयति । 
पृथग्व्यतिरेकेण चेतोंशून ज्ञानरश्मीन्‌ जीवानपि सुरनरतिर्यगादिभेदेन 
पृथग्विधानिति वा । चैतन्यस्य नित्यत्वेपि ज्ञोऽत एवेत्युक्तरीत्या देहमानकृत 
विक्रियासद्‌भावाज्जनिरुपपद्यते इति भावः । 

पदार्थदीपिका 

एपयोनिः सर्वस्येत्यत्र प्रमाणत्वेन प्रवृत्तं प्रभव इति । ननु उत्तरार्धे प्राण 

इत्युक्तत्वात्कथं विष्णुरेवेत्युक्तमित्यत आह ।। सर्वस्यहीति । | 
उपनिषत्‌ 
विभूति प्रसवं त्वन्ये मन्यन्ते सृष्टिचिन्तकाः । 
स्वप्नमायासरूपेति सृष्टिरन्यैविकल्पिता ।। 

भाष्यम्‌ 


तां सृष्टि बहुधा प्राहुर््तानिनो5ज्ञानिनस्तथा । 
विष्णुविकृतिमायाति महदादिस्वरुपिणीम्‌ ।। 
तत्तद्विविधभूतिस्तु सृष्टिः प्रोक्ता ह्यपण्डितैः । 
स्वप्नमायासरूपां च केचिदज्ञा जना विदुः ।। 
अविकारस्य चिन्मात्रस्वेच्छयैवाखिलं जगत्‌ । 
उत्पद्यत इति प्राज्ञाः प्राहु््रह्मादयोऽखिलाः ।। 
श्रीव्यासतीर्थविरचिता भाष्यटीका 
खडार्थः - भगवान्जगत्कारणं सन्निमित्तकारणमिति निरूपयिष्यंस्तेषां 
स्वरूपनिरूपणेनैव दुष्टत्वं मन्वानः पूर्वपक्षान्निरुपयति ।। विभूतिमिति ।। 
महदादित्वेन व्रह्मादित्वेन च विविधभवनमिति यावत्‌ । 
भाष्यार्थः - विभूतिं प्रसवमित्यादिना वहुधा सृष्टिर्निरूपिता । तत्र कः 
स्वपक्ष इति नज्ञायतेऽतो विवेचयंस्तद्वाक्यजातं सर्व व्याचष्टे ।। तामित्या- 
दिना ।। बहुथेत्युक्तमेव विशदयति ।। विष्णुरिति ।। 
गूढकर्तृका टीकाटिप्पणी 
।। तेषामिति ।। पूर्वपक्षाणामित्यर्थः ।। विभूतिमितीति ।। अन्ये 
ब्रह्मपरिणामवादिनः । प्रसवं सृप्टिं ब्रह्मणो विभूति मन्यन्ते । अन्यैः 
विवर्तः प्रपञ्च इति वादिभिः । स्वप्नमायासरूपा बाह्यत्वादिस्वाप्नपदार्थैरैन्द्र- 
जालिकैश्च सदृशेति विकल्पिता । प्रमाणं विना स्वमनीषयैव कल्पितेत्यर्थः | 
अयं भावः । अज्ञानं द्विविधम्‌ । अविद्या मायाचेति । स्वाश्रयव्यामोहिनी 
अविद्या । स्वाश्रयाव्यामोहिनी माया । विवर्तवादोऽपि द्विविधः । अविद्या- 
विवर्तवादो मायाविवर्तवादश्चेति । तत्र यथा स्वाप्नपदार्थः सुप्ताविद्यो- 
पादानकस्तद्वद्ब्रह्माविद्योपदानका व्रह्मविवर्ता जगत्सृष्टिरित्यन्वैर्वादिभिः । 
यथा मायिक एऐन्द्रजालिकोऽर्थो मार्यानर्मितो मायाविमायोपादानकस्तत्र तत्र 
वस्तुनि विवर्तः प्रतीयते तद्वद्ब्रह्ममायानिर्मिता सृष्टिरपीत्यपरैर्वादिभिः 
विकल्पितेति । 

प्रकाशिका 


प्रभवःसर्वभावानामिति प्रस्तावितस्वाभिमतसृष्टिं विविच्य दर्शयितुं 
पूर्वपक्षानाह ।। विभूतिमित्यादिना ।। विभूतिं विविधप्रपञ्चाकारेण भवनं 
महदादिजगदुपादानत्वमिति यावत्‌ । अन्ये तत्त्चप्रमातुर्मत्तोऽन्ये । मन्त्रद्रष्टू- 
ब्रह्मणः यदि स्वाभिमतेयं सृष्टिः स्यात्तर्हि मन्य इति ब्रूयान्नत्वन्य इति ततो 
ज्ञायते सर्वपक्षोऽयमिति । एवमुत्तरवाक्येऽपि द्रष्टव्यम्‌ । विकल्पितेति 
विरुद्धतया स्वकपालादेव कल्पितत्वस्य विकल्पितपदमहिन्मैव लाभाच्च 
पूर्वपक्षत्वं ज्ञायते । अतो मायावाद्युक्तं ब्रह्मणो जगदुपादानत्वं जगतो 
मिथ्यात्वं च पूर्वपक्ष एवेति प्राग्भवे मध्वरूपस्य मन्त्रद्रष्ट्ब्रह्मणो हृदयम्‌ । 

भाष्यविवृतिः 

सतां भगवानेव चेतनाचेतनप्रपञ्चस्य निमित्तमिति विनिश्चयः इत्यवोचत्‌ । 
तरह्मसतां कथं निश्चयः कथं निराकरणमित्यतस्तत्पक्षान्निराकर्तु तावदुप- 
न्यस्यति ।। विभूतिमिति ।। विभूति तत्तद्विविधभवनं महदादिस्वरूपां 
विष्णोः विकृति सृष्टिचिन्तका मन्यन्ते । तेह्यपण्डिताः। यतो ह्यन्य 
इत्यस्वरसमुदवीभवत्‌ । निराकरणंच अन्ये अन्यैरित्यनेन अवेत। सिद्धा- 
न्तिपक्ष विनिश्चिता इत्युक्त्याच । सृष्टिः स्वप्नमायासरूपेत्यन्ये । 


भाष्यार्थरत्नावलिः | 

भगवतो जगत्सृष्टिर्नाम केत्यतः संशयाङ्गभूतवादिविप्रतिपत्ति प्रदर्शन- 
पूर्व सृष्टिस्वरूपनिरूपणपरत्वप्रतीतेः सृष्ट्पूर्वपक्षः प्रदर्श्यते ।। विभूतिमिति 
।। अत्र पृथिगित्यनुवर्तते । सृप्टिचितकाः प्रसवं पृथङ्मन्यंत इत्यंशं 
वादिविप्रतिपत्तिप्रदर्शनपरतया व्याचप्टे। । तामिति ।। विभूतिं प्रसवमिति । 
पूर्वपक्षप्रदर्शकवाक्ये अन्ये शाक्तेयाः विभूतिं लक्ष्मी प्रसवकत्रीं मन्यंत 
इत्यन्यथा प्रतीयत । तदयुक्तं कालादित्यतः पूर्व सृप्टिस्वरूपनिरूपण 
परत्वप्रतीतः सृष्टृविचारस्याप्रसक्तत्वादित्यतो यथावद्व्याचष्टे ।। विष्णुरिति 
।। ततश्च किं तत्राह ।। तत्तदिति ।। महदादिलक्षणं यद्विविधं तदात्मना 
भूतिः परिणाम एव सृष्टिरिति । अपंडितैः भास्करीयैः प्रोक्तेत्यर्थः । 

एतेनान्ये सृप्टिचितकाः सत्यत्यच्चाभवदिति वाक्यार्थत्वेन सृष्टिस्वरूपमन्य- 
थार्चितयन्तो विभूतिं महदादिरूपेण विविधभवनं प्रसवं सृष्टि मन्यंत इत्यर्थ 
उक्तो भवति । विवर्तवाद्यभिमतसृप्टिस्वरूपं निरूपयत्‌ स्वप्नमायेति वाक्यं 
व्याचप्टे ।। स्वप्नेति ।। सरूपां सृष्टिं स एतेनान्यैः संकरादिभिः । 
आन्तरी दुःखादिसृप्टिः आविद्यकत्वात्‌ स्वाप्नसृष्टिसरूपा । बाह्या वियदादि- 
सृष्टिः मायिकत्वादैन्द्रजालिकमायासृप्टिसरूपेति विकल्पिता विविधं 
कल्पिता । "शोकमोहौ सुखंदुःखं देहोत्पत्तिश्च मायया । स्वप्ने यथात्मनः 
ख्यातिः संसृतिर्नतु वास्तवी"त्यादि भागवतवचनाषद्यर्थतया श्रुत्यादिविरुद्धाच 
कत्पितेत्यर्थ उक्तो भवति । 
पदार्थदीपिका 

सर्वजनयतीत्युक्तं विष्णोर्जगदुत्पत्तिनिमित्तकारणत्वमेव स्मष्टयन्वादिनां 
पूर्वपक्षाननुवदितुं विभूति प्रसवमित्यादिको ग्रंथःप्रवृत्तः । तत्र विभूतिं 
प्रसवमित्येतद्व्याचष्टे । | विष्णुरिति ।। तत्तद्विविधभूतिः तत्तत्पदार्धाकारेण 
विविधभवनं । अपंडितैः भास्करैः । स्वप्नमायासरूपेत्येतद्‌ व्याचष्टे 
।। स्वप्नेति ।। स्वप्नसरूपां स्वप्नसृष्टिसरूपां । मायासरूपां एंद्रजाल- 


विद्यां अज्ञाजनाः मायिनः । "अनादिकालतोवृत्ताः समयाहि प्रवाहत" 
इत्युक्तत्वान्नात्र कश्चित्क्षुद्रोपद्रवः । 
उपनिषत्‌ 


इच्छामात्रं प्रभोः सृष्टिरिति सृष्टौ विनिश्चिताः । 
कालात्‌ प्रसूति भूतानां मन्यन्ते कालचिन्तकाः ।। 
भाष्यम्‌ 


पूर्णशक्तेः कुतो माया सार्वज्यात्‌ स्वप्नवत्‌ कुतः । 
सर्वदोषव्यतीतस्य विकारः कुत इष्यते ।। 


तस्मादेवाविकारस्य विष्णोरिच्छावशादिदम्‌ । 
यथार्थमेव सम्भूतमिति वेदवचोऽखिलम्‌ ।। 


केचित्‌ कालत एवैतां सृष्टिमाहुरकोविदाः । 

केचिद्‌ रुद्राद्‌ ब्रह्मणश्च प्रधानादिति चापरे ।। 
विमूढाः सर्व एवैते यतो नारायणः परः । 
सर्वकर्ता सर्वशक्तिरेक एव च नापरः ।। 
प्रधानकालब्रह्मेशमुखाः सर्वेऽपि तद्वशाः । 


श्रीव्यासतीर्थविरचिता भाष्यटीका 

खंडार्थः - सिद्धांत निरूपयति ।। इच्छेति ।। इच्छामात्रं सृष्टिरिति 
सामानाधिकरण्येनानायासेनाविलंवेन सृष्टिर्भवतीति सूचयति । सिद्धांतज्ञा- 
नकातरं प्रति सिद्धांत निरूप्य पुनरपि पूर्वपक्षं निरूपयति ।। कालादिति ।। 
कालचितका आभासतः कालविदः । 

भाष्यार्थः - ननु भगवतश्चिन्मात्रस्वेच्छया जगदुत्पद्यत इत्युक्तं निमित्त- 
कारणत्वं चत्पक्षः तर्हि तदितरपक्षाणां किं दूषणमित्यत आह ।। 
पूर्णशक्तेरिति ।। तत्वप्रदर्शने अशक्तस्य हि तत््रदर्शने मायोपादेया । 
पूर्णशक्तेः कुतो माया । अज्ञानां हि स्वप्नोऽस्यतु सार्वज्ञात्सर्वपदार्थज्ञाना- 
भावात्‌ अज्ञानाभावात्तत्सृप्टा सृष्टिः कुतो मायावत्स्वप्नवच्च । 
तस्मान्मावादि- पक्षाणां दुष्टत्वात्‌ । कालात्प्रसूतिमिति वाक्यं व्याकुर्वस्तदुप- 


लक्षितपक्षांश्चाह ।। केचिदिति ।। सर्वकर्तृत्वं कुत इत्यत उक्तं 

।। सर्वशक्तिरिति ।। प्रधानादेर्जगत्कर्तृत्वाभावः कुत इत्यत आह 

। | प्रधानेति ।। तद्वशत्वंच प्रधानदि्रव्यं कर्मचेत्यादिना सिद्धमिति भावः | 
गूढकर्तृका टीकाटिप्पणी 


ननु कारणस्य कार्येण सामानाधिकरण्येनोक्तिः किमर्थेत्यत आह 
।। इच्छामात्रमिति ।। केवलमिच्छापूर्विकेव । नोक्तप्रकारेण ब्रह्माविद्या 
मायोपादानकेत्यर्थः । सृष्टौ सृष्टिविपये विनिश्चिताःसम्यक्‌ निश्चयवन्तः 
सज्जना इत्यर्थः । कर्तरि क्तः । प्रकर्षेण भवति शश्चदेकप्रकारेण वर्तत 
इति, प्रभवति समर्थो भवति इति, प्रकर्षेण भवति अनुभवति अखिलमिति 
व्युत्पत्तित्रयेण प्रभुपदस्य निर्विकारत्वपूर्णशक्तित्वसर्वज्ञत्वरूपार्थत्रयपरत्वात्‌ 
प्रभुपदेनैव परिणामवादस्य अविद्याविवर्तवादस्य मायाविवर्तवादस्य च 

निरासो बोध्यः ।। सामानाधिकरण्येनेति ।। एकविभक्त्यन्तपदवाच्यत्वरू- 
पस्तामानाधिकरण्येनेत्यर्थः । ननु पूर्वपक्षमध्ये सिद्धान्तस्य निवेशः कुत 
इत्यत आह ।। सिद्धान्तज्ञानकातरं प्रतीति ।। प्रथमं तावत्‌ सिद्धान्तं 
ज्ञास्यामि अनन्तरं पूर्वपक्षं वदेति त्वरया सिद्धान्तज्ञानाभिलापावन्तं 
प्रतीत्यर्थः । 

ननु "कालः सर्वगुणोद्रेकादि"ति प्रमाणेन सर्वगुणोद्रेकत्वादिनिमित्तेन 
कालं कालशब्दवाच्यं परमात्मानं चिन्तयन्तीति कालचिन्तकाः सज्जनाः 
कालात्‌ हरेः भूतानां पदार्थानां प्रसूति सृष्टिं मन्यन्त इत्यर्थप्रतीतेः कथमस्य 
पूर्वपक्षनिरूपकत्वमित्यतो कालचिन्तका इति पदमनूद्य व्याचष्टे ।। काल- 
चिन्तकाइति ।। आभासतः कालविदः आपाततः प्रतीयमानजडकालादेव 
सृष्टिर्भवतीति जानन्ति । प्रमाणोक्तप्रकारेण कालशव्दवाच्यभगवतः सका- 
शात्‌ सृष्टिर्भवतीति न जानन्तीत्यर्थः । अतस्तेषां मिथ्याज्ञानित्वाद्युक्तमेतस्य 
पूर्वपक्षप्रतिपादकत्वमिति भावः । 


प्रकाशिका 


अनायासेन स्वतन्त्रसाधनान्तरं विना स्वसङ्कल्पोत्तरकाले स्वेच्छयैव 
जगत्सृष्टिकरणादिच्छामात्रमित्युक्तम्‌ । अस्ति ह्यतिसमर्थकार्वादिभिलीलयैव 
कृतप्रासादादिपु अस्येयं लीलैवेत्यादिकार्यकारणयोर्भेदव्यपदेशः तथाऽत्रापि | 
कथमन्यथा बाह्यजगन्निष्टसृप्टिरूपोत्पत्तेरन्तःकरणतया प्रागेव विद्यमानभग- 
वदिच्छया सहैक्यम्‌ ? सृष्टौ विनिश्चिताः विशेषेण निश्चितं निश्चयो येषां 
ते इति विनिश्चितपदेनैव सिद्धान्तत्वं सूचितम्‌ । 

भाष्यविवृतिः 

अखिलाः प्राज्ञा व्रह्मादयस्तु सत्यसृप्टावशक्तस्य मायासृष्टिदर्शनात्‌ पूर्ण- 
शक्तेस्तु परमेश्वरस्य कुतोमायासृष्टिः, कुतश्च सर्वज्ञस्य स्वप्नवहुष्टिः 
कुतश्च सर्वदोपव्यतीतस्य विकाररूपा सृष्टिरिति मन्यमानाः प्रभोरविका- 
रस्य विष्णोरिच्छामात्रमेव सृष्टिविषये विशिष्टनिर्णयवन्तो वदन्ति । 
सृष्टिरिति सृष्टिश्चोत्पत्यनुकूलव्यापारः, यदभाणीत्‌ पाणिनिः सृजविसर्ग 
इति । ततश्च जगत्‌ परमश्चरेच्छामात्रेणैवोत्पद्यत इत्यफालीत्‌ । केचित्‌ 

कालत एवतां सृप्टिमाहुः तेऽकोविदाः । कालशव्दशच कालब्रह्मरुद्रप्रधान- 
परः । तथाच द्वितीयस्कन्धतात्पर्ये "हरिश्च प्रकृतिश्चैव ब्रह्मवायू तथैवच । 
सुपर्णशपरुद्राश्च शक्रः सूर्ययमावपि । अग्निर्यमानुजश्चेव कालशद्दोदिताः 
क्रमात्‌" इति । 
भाष्यार्थरत्नावलिः 

एवं प्राप्तस्य पूर्वपक्षद्वयस्य सयुक्तिकं प्रतिक्षेपपूर्वं स्वमतमुच्यते 
।। इच्छेति ।। अत्र सृष्टेर्भगवदिच्छाभेदप्रतीतेः यथावदव्याचष्टे । । अविका- 
रस्येति ।। इच्छामात्रमिति ।। इच्छामात्रेणेच्छेयैवेत्यर्थः । इच्छामात्रमेव 
सष्टिरिति सामानाधिकरण्यन्तु घटादिसृष्टावायासो नापि इच्छानन्तरं 
विलम्ब इति सूचयितुमिति भावः । मात्रशब्दस्येच्छयैव नतु तत्परिणामतया 
विवर्ततयाच सृष्टिरित्यर्थ इति भावेनोक्तमविकारस्येति । जगद्भ्रमान- 
धिष्टानस्यचेति ग्राह्यं । नैय्यायिकादिरीत्येच्छाया भगवद्भिन्नत्वेन तस्य 
नकारणत्वमित्यत उक्तं ।। चिन्मात्रेति ।। चिन्मात्रत्वेन स्वरूभूतयेच्छयेर्थः 
विनिश्चिता विशिष्टनिश्चयवन्त इत्यस्य विशेष्यमुक्तं ।। प्राज्ञाब्रह्मादय 
इति।। "देवादीनांतु यज्ज्ञानं विज्ञानमि"त्ुक्तेर्विशिष्टा योग्या ब्रह्माद्या 
लभ्यन्त इति भावः । मायामयी बाह्यसृष्टिरिति पक्षे दूपणं वक्तुं उपनिषदि 
प्रभोः समर्थस्येत्युक्तं तदभिप्रायमाह ।। पूर्णशक्तेरिति ।। "अशक्तः सर्वस्‌- 
ष्टौहि मायासृष्टिं वितन्वत"इत्युक्तरीत्या सत्यसृष्टावशक्ताः खलु मायया 
सृष्टिमिच्छन्ति । पूर्णशक्तेः कुतो मायोपादेया स्यादिति भावः। आन्तरी 
सृष्टिः स्वप्नवदाविद्यकीति पक्षंच दूषयितुं प्रभोरित्युक्तं । प्रकर्षण 
भवत्यनुभवतीति प्रभुर्भवतेरनुभवार्थत्वात्‌ । तथाच सर्वज्ञस्येति लभ्यत इति 
भावेन व्याचष्टे ।। सार्वज्ञादिति ।। नहि सर्वज्ञकृतसुखाद्यान्तरसृष्टिरावि- 
द्यकौति भावः । विकारपक्षं दूषयितुंच प्रभोरित्युक्तं । प्रकर्षेण निर्दुष्टत्वेन 
भवति सर्वदा वर्तत इति प्रभुरित्यर्थमभिप्रेत्य व्याचष्टे ।। सर्वदोषेति ।। 
वाक्यार्थमुपसंहारव्याजेन पिंडीकृत्याह ।। तस्मादिति ।। अविकारस्यचेत्यः 
न्वयः । इति वेदवच इत्यनेन विनिश्चिता इत्येतद्विशेषेण निश्चितं निश्चयो 
यैस्ते वेदाश्चेति वदन्तीति व्याख्यातं भवति । 

एवं जगत्सृष्टिरविवर्तरूपा ब्रह्मपरिणामरूपाचेति मतद्वयं निरस्य 
भगवन्निमित्तका सत्यरूपैवेति सिद्धान्तितं अधुना विष्ण जगत्कर्तृत्व- 
निर्वाहाय पूर्वपक्षोपन्यासपूर्व णम्‌ ।। कालादिति ।। 
"कालाद्‌भवन्ति भूतानि"इति वाक्यार्थतयोपक्रमाद्यपर्यालोचनदुर्वासनया 
कालस्य स्वातन्त्र्येण कारणत्वचिन्तकाः केचित्सर्वेषां ब्रह्मादिभूतानां 
कालात्प्रसूति मन्यन्त इत्यर्थः । उपक्रमादिविरोधान्नैषोर्था युक्त इति भावः | 
कालग्रहणमुपलक्षणं मत्वा कालचितका इत्येतद्यथादूषणपरं स्यात्तथा 
व्याचष्टे ।। केचिदित्यादिना ।। अज्ञाः वेदार्थविचाराकुशलाः "वायुना वै 
गौतमसूत्रेणायंच लोकः परश्च लोक"इति श्रुतेः, सूत्रात्‌ । "हिरण्यगर्भ" 
इत्यादेब्रह्मणः । *ज्ञात्वाशिवं"इत्यादेः शिवात्‌। "प्रधानादिदमुत्पन्नम्‌" 
इत्यादेः प्रधानात्‌ । "कर्मैवदेहं दैविकं मानुषंवा"इत्यादेः कर्मण इतिवार्थः । 
विमूढा उपपत्यादितात्पर्यलिंग विचाराक्षमाः । उपपत्तिमेवाह ।। यतइति । । 
मुखपदेन सूत्रकर्मादिग्रहणं । 

पदार्थदीपिका 

एवं पूर्वपक्षद्वयमभिधाय सिद्धांतज्ञानकातरं प्रति सिद्धांत निरूयितुं 
प्रवृत्तमिच्छामात्रमित्यर्धर्चं व्याचष्टे ।। अविकारस्येति ।। हरेरितिशेषः । 
पूर्वपक्षस्वरूव्याक्रियैव निराक्रियेत्याशयेन पूर्वपक्षानुवादमात्रस्यैव कृतत्वात्त- 
दभिप्रेतं दूषणं दर्शयति ।। पूर्णशक्तेरिति ।। "अक्षमाः सत्यसृष्टौ 
हिमायासृष्टिं वितन्वते । अनंताचिंत्यविभवः कथं तामीहते हरिरिति" वच- 
नादित्यर्थः । सार्वज्ञादिति ।। स्वप्नस्याज्ञानकार्यत्वाद्‌ भगवतश्च सार्वज्ञान्न 
स्वप्नवत्सृष्टिः । इदंच दूषणं स्वप्नमायासरूपेत्यनूदितमायिपक्षस्येति द्रष्टव्यं | 
विभूति प्रसवमित्युक्तभास्करपक्षं दूषयति ।। सर्वदोषेति ।। भगवत एव 
महदाद्याकारेण परिणामांगीकारे ' शुनकगर्दभादिपदार्थाकारेणापि विकार- 
प्राप्त्या दूषणापत्तेरितिभावः। एवं पूर्वपक्षद्वये दूषणमभिधाय प्रतिपादितस्य 
स्वपक्षस्य प्रमाणिकत्वं वदज्नुपसंहरति ।। तस्मादिति ।। वेदवचः 
"कविर्मनीषी परिभूः स्वयंभूर्याथातथ्यतो ऽर्थान्व्यदधाच्छा्चतीभ्यःसमाभ्य " 
इत्यादिवेदवचः । एवं सिद्धांतज्ञानकातरं प्रति सिद्धांतं निरूप्य पुनः 

पूर्वपक्षं प्रतिपादयितुं प्रवृत्तं कालात्प्रसूतिमिति वाक्यं व्याकुर्वन्‌ त दभिप्रेत- 
पूर्वपक्षांतराण्यपि दर्शयति ।। केचिदित्यादिना । | मिथ्याज्ञानमूलत्वादेतानि 
मतान्यग्राह्याणीत्याशयेनाह ।। विमूढा इति।। यत एते सर्वेपि वादिनो 
विमूढाः मोहवंतोऽतस्तन्मतानि मिथ्याज्ञानमूलकानीत्याशयः । कुतस्ते 
विमूढा इत्यत आह ।। यत इति ।। प्रधानादीनामस्वातंत्र्याज्न जगत्कारण- 
त्वमित्याशयेनाह ।। प्रधानेति ।। प्रधानादेः "द्रव्यं कर्मच 
कालश्चे"त्यादिना नारायणवशत्वं प्रमितमिति भावः । 
उपनिषत्‌ 


भोगार्थ सृष्टिरित्यन्ये क्रीडार्थमिति चापरे । 
देवस्यैषः स्वभावोऽयमाप्तकामस्य का स्पृहेति ।। 
।। इति प्रथमः खण्डः ।। 
भाष्यम्‌ 
"तस्यापि विष्णोः सृष्टिं तु केचिदाहुरनैपुणाः । 
अतृप्तस्यैव भोगार्थं क्रीडार्थं तु विपश्चितः ।। 
सा च क्रीडा स्वभावोऽस्य कुतोऽतृप्त्या स्पृहा विभोः ।।" 
इति हरिवंशेषु । 
श्रीव्यासतीर्थविरचिता भाष्यटीका 
खंडार्थः - भगवतोजगत्सृप्टौ प्रयोजनसदसद्भावजिज्ञासायां सिद्धांतं 
विवक्षुः पूर्वपक्षावाह ।। भोगेति।। प्रलये सर्वाभावाद्‌ भोगाभावेनालस्येन 
च भोगार्थ क्रीडार्थं च सृष्टिरिति मन्यंते । क्रीडा च भवंती स्वभाव एवेति 
सिद्धांतमाह ।। देवस्येति । | 
।। इति श्रीमांड्कभाष्यटीकायां व्यासतीर्थमुनिविरचितायां 
खडार्थ प्रथमः खंडः ।। 
भाष्यार्थः - भोगार्थं सृष्टिरिति वाक्यं पूर्वपक्षसिद्धांतविवेकाय व्याचष्टे 
। । तस्यापीत्यादिना ।। तस्यापि सर्वशक्तित्वे प्रधानादीश्वरत्वेनान्यनिर पेक्ष 

स्यापि । विपश्चितस्तु साक्रीडा स्वभावोस्येत्याहुरिति योजना । विभोरा- 
प्तकामस्य पूर्णस्य । 


।। इति श्रीमांडूकभाष्यटीकायां व्यासतीर्थमुनिविरचितायां 
भाष्यार्थे प्रथमःखंडः ।। 
गूढकर्तृका टीकाटिप्पणी 


। | सदसद्भावेति ।। प्रयोजनमस्ति नवेति जीज्ञासायामित्यर्थः 
।। प्रलयइति ।। भोगाभावेन भोगार्थमिति सम्बन्धः । आलस्येन निमित्तेन 
क्रीडार्थमिति च सम्बन्धः । प्रलये भोग्याभावात्‌ भोगाभावेन अतृप्तस्य 
हरेभोगार्थ सृष्टिरित्यन्ये मन्यन्ते । अपरेतु प्रलये क्रीडासाधनाभावेनाल- 
स्यात्‌ तत्परिहारमुद्दिश्य क्रीडार्थ सृष्टिरिति मन्यन्त इत्यर्थः ।। क्रीडाच 
भवन्तीति ।। जायमानाच क्रोडेत्यन्वयः ।। देवस्येतीति ।। एषः 
इच्छारूपः । इच्छामात्रमित्युक्तस्यवाधिकविधानार्थं अनुवादोऽयम्‌ । 
इच्छतेर्घञि गुणे एष इति रूपम्‌ । अयं जगत्सर्जनव्यापारः । स्वभाव एव 
न प्रयोजनाशया कृतः । कुतः आप्तकामस्य अवाप्तसकलपुरूषार्थस्य हरेः 
कास्पृहा ? भोगाभिलाषः । न कापीत्यर्थः । उपलक्षणमेतत्‌ । दोषदूरस्य 
हरेः क्वचालस्यमित्यपि बोध्यम्‌ । एष इत्येतत्‌ षष्ठी । सर्वेश्वरस्येत्यर्थः । 
देवस्यायं स्वभावः । आइङुपसर्गादीश ऐश्वर्यइति धातोः (क्विप्प्रत्ययाद्‌) 
गृणे च छान्दसेच षत्वे एष इति रूपमित्यपि सम्प्रदायः । इतिशब्दो 
रूपत्रयनिरूपणसमाप्तौ । 

।। इति प्रथमखण्ड व्याख्यानम्‌ ।। 
प्रकाशिका 

क्रीडार्थं त्तवित्येतत्पर्यन्तं पूर्वपक्ष एव । श्रुतौ भोगार्थ क्रीडार्थम्‌ । 
द्वयोरपि पूर्वपक्षतयोक्तत्वात्‌ कः सिद्धान्त इत्यत आह - स्वभाव इति । 
'साच क्रीडा स्वभावोऽस्य' इति वदतः क्रीडार्थं न सृष्टिः, किं तु क्रीडाऽ- 
्युन्मत्तनर्तनवत्‌ स्वभाव एवेत्यभिसन्धिः । अत एव श्रुतिः 
"स्वभावोऽयम्‌"इत्याह । यथा वसन्तकाले कोकिलगानस्य न राजादिरञ्जनं 

फलं, नापि स्वस्यापूर्वसुखोत्पत्तिः फलं । कण्ठशोषणरूपत्वात्‌ । किन्तु 
चूताङकुरास्वादनजनितसुखोद्रेकेणैव । तथा भगवतोऽपि क्रीडाऽपि 
स्वाभाविक्येवेति भावः । इयांस्तु विशेषः, कोकिलस्य कण्ठशोषणेनेषदा- 
यासोऽपि सम्भावितः । भगवति तु सोऽपि नास्तीति । अत एव देवस्यः 
इत्युक्तम्‌ । मोदेनैव हि दीव्यन्‌ हि 'देवः' इत्युच्यते । तदुक्तं सूत्रकृता- 
"लोकवत्तु लीलाकैवल्यम्‌"इति । सूत्रे तुशब्देन लोकवदायासाभावं भगवति 
विशिनष्टि । दृश्यन्ते हि मोदाभावेऽपि स्वभावादेव वायोः पवनम्‌ । 
जडत्वात्तस्य मोदो न चेदाप्तकामत्वादभगवतोऽपि सुतरां स नास्ति । अत 
एव "आप्तकामस्य"इत्याह श्रुतिः । 
।। इति प्रथमः खण्डः ।। 
भाष्यविवृतिः 

इमां च सृष्टिं विष्णोरतृप्तस्य भोगार्थं इत्यन्ये । क्रीडार्थमित्यपरेऽनि- 
पुणाः । मत्तगानादिवत्‌ केवललीलैव देवस्य भगवतः एष इच्छामात्रमिति 
प्रकृता इच्छा तत्पूर्विका प्रवृत्तिः अयं सृष्ट्यादिविषयः ततश्च सृष्ट्यादिवि- 
षयेच्छादिपूर्वप्रवृत्तिरूपा क्रीडा देवस्य स्वभाव इत्यर्थः समपादि । अत 
एवहि भगवान्‌ बादरायणः लोकवत्तुलीलाकैवल्यमिति । अत एव 
भाष्यकारोप्यनुव्याकशसीत्‌ । "देवस्यैष स्वभावोऽयामित्याह श्रुतिरञ्जसा ।. 
क्रीडां प्रयोजनं कृत्वा सृष्टिः श्रुतिविरोधिनी । इति केवललीलैव निणीता 
प्रभुणा स्वय"मिति। इच्छायामिति भावेघञ्‌ । अत एव गीताभाष्यटीकायां 
अयमेषः इयमिच्छा इति : व्याचचक्षिरे चतुर्थे' । आप्तकामस्य अतृप्त्या कुतो 
विभोः स्पृहा । तदिदमभिप्रेत्य अभ्यधाद्भाष्यकारः प्रभवः सर्वभावाना- 
मित्यादिना", "कुतोऽतृप्त्या स्पृहा विभोः इति हरिवंशेष्वित्यन्तेन" । 

।। इति प्रथमः खंडः ।। 
भाष्यार्थरत्नावलिः 

उपलक्षितं पूर्वपक्षान्तरमाह ।। तस्यापीति ।। कर्मादिभ्य उत्तमस्यापि 
विष्णोः केचिदनैपुणाः निपुणसम्बन्धि नैपुण्यं तदेव नैपुणं तद्रहिता 
१. अध्याये इति शेषः । 

अनैपुणाः । "जनितो5त विष्णोः"इत्यादि वाक्यार्थाकुशलाः कर्मादिवशात्‌ 
सृप्टिमाहुरित्यर्थः । यथोक्तं "विष्णुर्येन दशावतारगहने क्षिप्तोमहासंकटे । 
तस्मैनमः कर्मणे"इति । जगत्सृष्ट्या भगवतः प्रयोजनसद्भावजिज्ञासायां 
ूर्वपक्षद्वयमुच्यते । । भोगार्थमिति ।। प्रलये भोग्याभावे भोगाभावाद्भोगार्थ 
सृष्टिरित्यन्ये । तदा क्रोडासाधनाभावेनालस्यात्तत्परिहाराय क्रीडार्थसृष्टिरि- 
त्यपरे । अकोविदाः प्राहुरित्यर्थः । 

नन्विदं कथमज्ञानिमतं स्यात्‌ "सयद्यदेवासृूजत तत्तदत्तुमध्रियत । 
यदिहवा इममभिमंस्ये कनीयोऽन्नंभविष्यति" इत्यादौ भोगार्थं सृष्ट्युक्तेः । 
'विहृति ममेच्छन्‌'इत्यादौ सिद्धान्तिभिरपि क्रीडार्थं सृष्ट्यंगीकाराच्चेत्यतः 
तद्वाक्यं व्याचष्टे ।। तस्यापीति ।। सर्वशक्तित्वेनान्यनिरपेक्षस्यापि विष्णोः 
अतृप्तस्यैव भोगार्थं आलस्यत्वप्राप्तव्यलाभेन तृप्त्यभावादालस्यतयेव 
क्रीडार्थं जगत्सृष्टिँ केचिदनैपुणाः आहुरित्यर्थः । स्वमतमुच्यते । चशब्द- 
स्तुशद्दार्थे । अपरे विपश्चितस्तु क्रीडार्थं सृष्टिरित्याहुरिति 
योजनामभिप्रेत्याह ।। क्रीडार्थ॑त्विति ।। विपश्चितस्त्विति सम्बन्धः । कथं 
पूर्वपक्षोऽनुमन्यत इत्यत उच्यते ।। देवस्येति ।। अत्रैष इति परामर्शविषयो 
नप्रतीयते । पुनरयमितिचार्थ क्रीडेच्छया सृष्टिरित्यंगीकारात्कास्पृहेत्याक्षेपोपि 
नयुज्यत इत्यतो व्याचष्टे ।। साचेति ।। अंगीकृताचेत्यर्थः। विभोः 
पूर्णस्य। भूबहाविति धातोः । आप्तकामस्येति यावत्‌। अयमित्यस्य 
विपरिणामेनास्येति । तथाचास्य देवस्य एष अभ्युपगतसृष्ट्यादि लक्षणः 
क्रीडाविशेषः स्वभावः आप्तकामस्य तृप्त्या का क्रीडायां स्पृहेत्यर्थः । 
क्रीडैव । स्वतोनप्रयोजनं । नापिस्वप्रयोजनार्थं । येनातृप्त्या तदपेक्षास्यात्‌। 
किन्तु "सोऽयंविहार इहमे तनुभृत्स्वभावसंभूतये भवति"इत्युक्तन्यायेन 
परप्रयोजनमपेक्ष्यापि स्वस्य स्वभावभूतेति भावः । यद्वा 'इषुइच्छायां'इति 
धातोरयमेषो इयमिच्छा देवस्य स्वभावः सत्यकामस्य तत्रातृप्त्या कास्पृहे- 
त्यर्थ मत्वा व्याचष्टे ।। साचक्रीडेति ।। साच क्रीडाविषयिणी स्पृहा । 
अस्य देवस्य स्वभाव इत्यादि योजना । 


।। इति प्रथमः खंडः ।। 

पदार्थदीपिका 

ननुभगवत इच्छापूर्वकं स्रष्टत्वमुक्तं । तदयुक्तं । प्रयोजनापेक्षया स्रष्टृ- 
त्वेऽपूर्णत्वापत्तेस्तदनपेक्षया स्रष्टृत्वे मंदत्वापत्तेरित्याशंकायां सिद्धांत 
विवक्षुरत्रापि पूर्वपक्षं वक्तु भोगार्थ सृष्टिरित्यादिवाक्यं प्रवृत्तं । तद्व्याचष्टे 
।। तस्यापीति ।। अविद्यमाननैपुणाः केचिद्वादिनो विष्णोः सृष्टिं विष्णु- 
कर्तृकां सृष्टिमतृप्तस्यैव विष्णोभागार्थमाहुरित्यन्वयः । केचिद्रामानुजाः । 
प्रलये एकस्यैव विष्णोः सत्वेन तस्याप्यालस्यप्राप्त्या तत्परिहाराय क्रीडार्थं 
सृष्टिमाहुः । क्रीडायाः आलस्यपरिहारार्थतायाः लोके दर्शनादिति योज्यं । 
एवं पूर्वपक्षावभिधाय "लोकवत्तुलीलाकैवल्यमि"ति सिद्धांतं वक्तुं दैवस्यैषः- 
स्वभावोयमिति वाक्यं प्रवृत्तं । तद्व्याचष्टे ।। तुविपश्चित इति ।। 
विपश्चितस्त्चितिसंबंधः । आहुरिति वर्तते । एषोऽयमित्यस्यार्थः सा च 
क्रीडेति । जगत्सर्जनादिरूपा क्रीडा व्यापार इत्यर्थः । भोगार्थं क्रीडार्थं 
सृष्टिरिति मतद्वयनिराकरणाय प्रवृत्तस्याप्तकामस्य का स्पृहेत्यस्यार्थः कुत 
इति । विभोरतृप्त्या जातभोगार्थ स्पृहा । आलस्यपरिहारार्थं जातक्रीडार्थ 
वाकुतः | नकुतोऽपीत्यर्थः । ।। खं १ || 

ततश्चायखार्थः ।। मंडूकरूपिणा वरुणेन विश्वादिचतूरूपी नारायणः 
स्तूयते ।। ओमित्यादिकया समग्रोपनिषदा ।। ओंमितिप्रणवप्रतिपाद्यं 
यत्तदेतदक्षरं नाशरहितं ब्रह्मैव । तदिदं प्रणवप्रतिपाद्यं ब्रह्म गुणपूर्णत्वात्सर्व- 
मित्युच्यते । अत्रोंकारवाच्यतयोक्तमक्षरं नप्रसिद्धाकाराद्यक्षरं । किंतु यत्पूर्ण 
परब्रह्मरूपाक्षरं तदेवोंकारवाच्यमिति प्रणवस्याभिधेयमुक्त्वा तस्य भगवति 
प्रवृत्तौ निमित्तमसाधारणलक्षणं कथ्यते ।। तस्येत्यादिना ।। तस्य भगवतः 
उप समीपे वाचकत्वेन स्थितस्योंकारस्य विशेषेणाख्यानं व्याख्यानं प्रवृत्ति- 
निमित्तं कथ्यत इत्यर्थः । तस्योपपन्नं व्याख्यानं क्रियत इति वा। अक्षरं भूतं 
भवद्भविष्यदिति व्याख्यानमित्यन्वयः । अत्र कालत्रयसंवंधित्वं नार्थः। 
तस्य जीवादिसाधारण्याद्‌ । यच्चान्यत्‌ त्रिकालतीतमित्यनुवादासंभवाच्च । 
अतः कालत्रयेऽप्येकरूपत्वमेवाभिप्रेतं ।। १ ।। 

सर्वमित्यत्रोक्तं पूर्णत्वमन्यत्रातिव्याप्तं किं नस्यादिदं सर्वमिति पूर्व निरव- 
धारणमुक्तत्वात्‌ इत्याशंकायां नेत्याह ।। सर्वमोंकार एवेति ।। 
ओंकारवाच्यं ब्रह्मैव सर्व पूर्णमित्युक्त्याऽन्यस्य पूर्णत्वं निवार्यतेऽतो नाति- 
प्रसंग इति भावः । एवं भूतं भवत्यादिनोक्तं त्रिकालातीतत्वं अन्यस्यापि 
किंनस्यात्‌ । पूर्वं निरवधारणमुक्तत्वादित्यतो नेत्याह ।। यच्चान्यत्‌ त्रिका- 
लातीतं तदप्योंकार एवेति ।। ओंकारवाच्यभगवत एव त्रिकालातीतत्व- 
मित्युक्त्याऽन्यस्य त्रिकालातीत्त्वं निवार्यतेऽतो नातिप्रसंग इति भावः । 
ननु चेतनप्रकृत्यादेरपि त्रिकालातीतत्वात्पुनरतिव्याप्तिरित्यत उक्तं 
।। अन्यदिति ।। तथाच प्रकृत्यन्यत्वे सति कालत्रयकृतविकार शून्यत्व- 
मेवेह प्रवृत्तिनिमित्तभूतं लक्षणतयाभिप्रेतं अतोऽव्याकृताकाशकालवर्णानां 
प्रकृत्यभिमन्यमानानां व्यावर्तितत्वान्न कुत्राप्यतिप्रसंग इति भावः । 
देहाभिमानकृतोच्चनीचत्वादिरूपविकारसद्भावान्न जीवेष्वतिव्याप्तिः । 
मुक्तानामपि पूर्व संसारावस्थायां कालत्रयकृतविकारसद्भावेन कालत्रयकृत- 
विकार शून्यत्वाभावान्न तेष्वतिव्याप्तिरित्यपि द्रष्टव्यं । 

ननु भगवत एव पूर्णत्वमुक्तं कि तत्र प्रमाणमित्यतस्तत्सूचयन्नाह 
।। सर्वह्येतदिति ।। एतद्‌ब्रह्मोंकारप्रतिपाद्यमक्षराख्यं परं ब्रह्म सर्व गुण- 
पूर्णमित्येतत्‌ हि 'पूर्णमद' इत्यादि श्रृतिप्रसिद्धमित्यर्थः । ननु श्रियो 
ब्रह्मादिजीवानां चास्वातंत्र्यदर्शनात्तत्र स्थित्वा तेषामादानादिकर्ता कश्चन 
वक्तव्यः । तथाच तस्यापि पूर्णत्वत्रिकालातीतत्वयोरवश्यं स्वीकर्तव्यत्वादव- 
धारणमयुक्तमित्यतः सोऽपि भगवानेवेत्याह ।। अयमात्माब्रह्मेति ।। 
श्र्यादिषु स्थित्वा योऽयमात्मा "यच्चाप्नोति यदादत्त"इति वचनादादानादि- 
कर्ता प्रतीयतेऽनुमानेन सह्योंकारवाच्यो विष्णुरे वेत्यर्थः ।। २।। 

एवं समस्तप्रणवप्रतिपाद्यभगवदुपास्तिमभिधायेदानीं प्रणवांशाकारोकार- 
मकारनादप्रतिपाद्यानां विश्वतैजसप्राज्ञतुरीयाणामुपास्ति अकारः प्रथम- 
मात्रेत्यत्र वक्तुमादौ प्रस्तावयति ।। सोयमात्मेति ।। यः श्रीब्रह्मादीनामादा- 
नादिकर्तृत्वेनोक्तः सोऽयमात्मोंकारवाच्यो देहस्थो भगवान्‌ चतुष्पात्‌ चत्वारः 
पादा अंशाः यस्यासौ चतुष्पादित्यर्थः । ननु के ते चत्वारः पादाः कानिच 

तेषां स्थानानि कश्चतेषां व्यापारः किंविधंच रूपं किंच तेषां भोग्यमित्यतो 
नांतःप्रज्ञमित्यादिना तुरीयस्य वक्तुं विश्वतैजसप्राज्ञानां स्थानादीनि तावदाह 
।। जागरितस्थान इत्यादिना तृतीयःपाद इत्यंतेन ।। तत्र विश्वस्य स्थाना- 
दिकं दर्शयति ।। जागरितस्थान इत्यादिना ।। जागरितं स्थानं 
दक्षिणाक्ष्यादिरूपं यस्यासौ तथोक्तः । बहिःप्रज्ञः वहिष्ठं वस्तु प्रज्ञापयति 
वाह्यपदार्थविषयकसंवित्तिनिर्मतेति यावत्‌ । सप्तांगः द्वौ पादौ चत्वारो 
हस्ता हस्तिकर इति सप्तांगवान्‌ । एकोनविशतिमुखः तत्राष्टादशमुखानि 
पुमाकाराणि मध्यमंतु गजाकारमिति शेषः । स्थूलभुक्‌ स्थूलान्बाह्यान्‌ 
शुभान्विपयान्‌ जीवेद्रियद्वारा भुंक्ते इत्यर्थः ।। वैश्वानरः विश्यते ज्ञानेन 
प्रविश्यत इति व्युत्पत्त्या ज्ञानविषयीभूतस्थूलं विश्वशब्दोक्तं भोक्तृत्वेन 
तत्संवंधीवैः्वः अनाशान्नरः वैश्वश्चासौ नरश्चेति वैश्वानरः विश्व इतियावत्‌ 
प्रथमःपादःप्रथमांशः ।। ३ ।। 

एवं विश्वस्य स्थानादिकं प्रतिपाद्य तैजसस्य प्रतिपादयति ।। स्वप्नस्थान 
इत्यादिना ।। स्वप्नमनोरूपं स्थानं यस्यासौ तथोक्तः । अंतःप्रज्ञः अंतस्थि- 
तसंस्कारमयपदार्थान्‌ प्रकर्पेण ज्ञापयतीत्यर्थः । सप्तांग एकोनविशतिमुख 
इति पूर्ववद्व्याख्येयं । प्रविविक्तभुक्‌ जाग्रत्पदार्थानुभवजन्यवासनोपादानक- 
त्वेन तद्रूपत्वात्स्वप्नस्थितं वस्तु जाग्रत्पदार्थविलक्षणत्वात्प्रविविक्तमुच्यते । 
तदुभुंक्ते तदनुभवजन्यभोगवानित्यर्थः । तैजसो द्वितीयःपादो द्वितीयोंशः । 

|| ४ || 

एवं तैजसस्य स्थानान्युक्त्वा प्राज्ञस्यापि दर्शयितुमुत्तरो ग्रंथः । तत्र 
प्राज्ञस्य सुपुप्तस्थान इति सुषुप्तं स्थानं कथ्यते । तत्सुषुप्तं स्थानं 
कीदृशमित्याशंकायां लक्षणोक्त्याऽदौ तन्निरूपयति ।। यत्रेति ।। यत्र 
यस्यामेवावस्थायां सुप्तः अज्ञानावृतः मन आदींद्रियाणां उपरतत्वाज्जीवस्व- 
मूपकालाज्ञानसुपुप्त्यवस्थासुखव्यतिरिक्तं कंचन पदार्थ नपश्यति कंचन 
कामं काम्यं च नकामयते नचस्वप्नं पश्यति तत्सुषुप्तं भावे क्तः । सुषुप्ति 
रिति यावत्‌ । मुपुप्तं हृदयाकाशरूपं स्थानं यस्यासौ तथोक्तः । एकीभूतः 
प्रत्यहं विश्वतैजमाभ्यमेकीभावस्यापाद्यमानत्वेनेकीभूत इत्युच्यते । प्रज्ञानघन 

एव अत्राग्न्याहितादिवद्धनप्रज्ञान इति विपरीतसमासः। एवकारस्य बुद्ध्या 
विवेकेन घनशब्देनान्वयः । तथाच घनं अज्ञानयुक्ते उपलक्षणमेतत्‌ । 
कालसुषुप्त्यवस्थासुखयुक्तं जीवस्वरूपमेव प्रज्ञापयतीति प्रज्ञानघनः । 
आनंदमयः पूर्णनंदस्वरूपः । आनंदभुक्‌ विषयभोगं विनाप्यभिव्यक्तकेवल- 
स्वरूपभूतानंदभुक्त्वादानंदभुक । तेन विश्वतैजसयोः व्यावृत्तिः । तयोः 
स्थूलांतरविषयभोगेनानंदोक्तेः । हीत्येतदुभयं विशेषानंतशक्तिभ्यां 
उपपन्नमिति प्रसिद्धि सूचयति । चेतोमुखः अत्र मुखशब्दः सर्वदेहोपलक्षकः । 
ज्ञानरूपं मुखं शरीरं यस्यासौ तथोक्तः । यद्वा मुखोमुख्यः । उत्तमइतिया- 
वत्‌ । "मणिर्मुखं प्रधानं चेत्युत्तमस्यवचोभवे"दिति वचनादुत्तमत्वं चेह 
पूर्णत्वमभिप्रेतं । तथाच चेतसा ज्ञानेन मुखःपूर्णइत्यर्थः । एतादृशः प्राज्ञः 
तृतीयः पादः तृतीयोंशः । आनंदमयत्वंचेतोमुखत्वंच यत्प्राज्ञस्य कथितं 
तदितररूपत्रयेपि बोद्धव्यं ।। ५ ।। 


एवं विश्वादीनां त्रयाणां महिमानं निरूप्य नांतःप्रज्ञमित्यादिना तुरीयम- 
हिमानं पृथग्वक्तुं चतुर्णामपि महिमानं युगपदादावाह ।। एषइत्यादिना ।। 
एप चतूरूपो भगवान्सर्वेषामीः्वरः । एषः सर्वज्ञः सर्वातर्यामी । एषः 
सर्वस्य योनिःकारणं । एतदेव विशदयति भूतानां प्रभवाप्यया हियस्मात्‌ । 
चतूरूपोपेताद्धरेः सकाशाद्‌ भवत इति ।। ६ ।। 


सलिलेश्वरः स्वोक्तदार्ल्याय ब्रह्मदृष्टान्मंत्रान्प्रमाणत्वेन वक्तुं प्रतिजानीते 
।। अत्नैतइति ।। अत्र मदुक्ते जागरितस्थान इत्याद्यर्थं । एते वक्ष्यमाणा 
ब्रह्मदृष्टा मंत्राः । प्रमाणतया भवंतीत्यर्थः । विश्यो वहिपप्रज्ञः तैजसोंतःप्रज्ञः 
प्रज्ञः प्रज्ञानघन इत्यत्र मंत्रं पठति ।। बहिरिति ।। वहिपप्रज्ञ इत्याद्युक्त- 
रीत्या स्पष्टार्थं । एक एव भगवान्‌ विश्वादिरूपेण त्रिधा 
वहिःप्रज्ञत्वादिप्रकारत्रयोपेतत्वेन च स्मृत इत्यर्थः ।। ७ ।। 

जागरितस्थानः स्वप्नस्थानः सुपुप्तस्थान इत्युक्तार्थं मंत्रं पठति 
।। दक्षिणेति ।। हृदि हृदयस्थे आकाशे त्रिधा स्थानत्रयवत्त्वेन देहे 
व्यवस्थित इत्यर्थः ।। ८ ।। 

स्थूलभुक्प्रविविक्तभुगानंदभुगित्युक्तार्थ. मंत्रं पठति ।। विश्वइति ।। 
स्थूलभुगित्याद्युक्तार्थं । त्रिधा प्रकारत्रयेण भोगं विश्वादीनां || ९ ।। 
तत्रैवमन्त्रांतरं पठति ।। स्थूलमिति ।। स्थूलं विश्वं तर्पयते । तैजसं 
्राज्ञमित्युभयत्र तर्पयत इत्यनुवर्तते । आनंदमानंदः । तृप्ति विश्वादीनां 
।। १० || 
जागरितादिस्थानेषु विश्वादिरूपो भोक्ता स्थूलादिरूपं तद्भोज्यं चेत्युभयं 
सर्वथा ज्ञेयमित्याशयवान्‌ तद्वेत्तः फलमाह ।। त्रिष्विति ।। "तेजः स्वरूपंच 
गृहं प्राज्ञैर्धामेति गीयते" इत्यभिधानादत्र धामशब्दो गृहापरपर्यायस्थानवाची 
। तथा च त्रिषु दक्षिणाक्षिमुख इत्यादिनोक्तेषु जागरितादिषु धामसु स्थानेषु 
यो भोक्ता विश्वोहि स्थूलभुगित्यादिना प्रकीर्तितो विश्वादिः तस्य यत्‌ 
स्थूलादिकं भोज्यं स्थूलं तर्पयत इत्यादिना कीर्तितं एतदुभयंच यो वेद स 
भुंजानोऽभ्यवहारादिकं कुर्वाणोपि नलिप्यते । अहं भोक्ता ममेदं भोज्यमि- 
त्यभिमानरहितो भवति। विश्वादिरूपस्य हरेरेव भोक्तृत्वज्ञानादित्यर्थः । ११ | 
एष योनिः सर्वस्येत्यत्र मंत्रं पठति ।। प्रभवइति ।। चतूरूपो हरिरेव 
सर्वभावानां चेतनाचेतनपदार्थानां प्रभवः उत्पादक इति निश्चयरूपं ज्ञानं 
सतामेव । असतां त्वन्यथेति भावः । एतदेव विवृणोति ।। सर्वमिति ।। 
सर्वस्य प्रणेतृत्वात्प्राणः । पुरिशेतेऽसौ पुरुषो विश्वादिचतूरूपोहरिः सर्वम- 
चेतनं स्वरूपेण जनयति । चेतोंशून्‌ ज्ञानरश्भियुक्तान्‌ चेतनान्‌ जीवान्‌ 
पृथग्जडवैलक्षण्येन । देहद्वारा जनयतीत्यर्थः ।। १२ ।। 
भगवान्न मृदादिवदुपादानकारणं किंनाम निमित्तमेवेति जनयतीत्यनेन 
सूचितं । तदवच्छामात्रं प्रभोस्सृष्टिरित्यनेन स्पष्टयिष्यन्‌ आदौ वादन 
पक्षान्‌ तेषां स्वरूपव्याक्रियैव निराक्रियेति मन्यमानोऽनुवदति ।। विभूति- 
मित्यादिना ।। केचित्सृष्टिचिंतकाः सृष्टिस्वरूपनिरूपणे दक्षत्वाभिमानवंतो 
भास्कराः । विष्णोर्या विभूतिः महदादिरूपेण विविधभवनरूपा तामेव 
प्रसवं जगदुत्पत्तिमाहुः । अयं पक्षः अविकारतया श्रुत्यादिप्रसिद्धस्येश्चर स्यै- 
वैतादृशविविधभवनांगीकारे हीनत्वादिदोषप्राप्त्याऽयुक्तइति हृदयं । अन्यैः 
प्रच्छन्नवौद्धर्माविभिरेषा सृष्टिः स्वप्नमायासरूपा स्वाप्नपदार्थसृष्टिसदृशी 

ऐंद्रजालिकमायासदृशी वा न ययार्थेति विकल्पिता निश्चितेत्यर्थः । 
अयमपि पक्षः "पूर्णशक्तेः कुतो माया सार्वज्ञात्स्वप्नवत्कुतः । "याथातथ्य- 
तोर्थान्व्यदधात्‌" "अशक्ताः सत्यसृष्टौ हि माया सृष्टि वितन्वते । अनंताचि- 
त्यविभवः कथंतामीहतेहरिः" "वैधर्म्याच्च न स्वप्नदिवदि" त्यादि 
्रुतिस्मृतिसूत्रविरुद्धत्वादुपेक्ष्यः ।। १३ ।। 

सिद्धांतं निरूपयति ।। इच्छेति ।। प्रभोः अविकरिणो मायातीतस्य हरेः 
सकाशाद्या सृष्टिः अखिलस्यापि जगतः सा इच्छामात्रं इच्छामात्राधीनेति 
सृष्टिविषये यथार्थनिश्चयवंतो ब्रह्मादयः प्राहुः । अनेन ब्रह्मणो जगज्जन्मा- 
दिकर्तृत्वमेव सिद्धांत इत्युक्तं भवति। एवं सिद्धांतज्ञानकातरं प्रति पूर्वपक्ष- 
मध्ये सिद्धांतमभिधाय पुनः पूर्वपक्षान्निसपयति ।। कालादित्यादिना ।। 
कालस्यैव सर्वोत्तमत्वध्यातारो भूतानां कालादेवोत्पत्ति मन्यंते । उपलक्षण- 
मेतत्‌ । रुद्रचिंतकाः ब्रह्मचितकाः प्रधानचिंतकाः भूतानां प्रसूतिं रुद्रादेरेव 
मन्यंत इत्यपि द्रष्टव्यं । एते पक्षा अयुक्ता एव कालप्रधानयोर्जडत्वेन 
कर्तृत्वायोगात्‌ । रुद्रस्य पत्युरसामंजस्यादित्युक्तन्यायेन दोषित्वावगमात्‌ । 
ब्रह्मणोप्येकोनारायण आमसीन्नब्रह्मेत्यादिना प्रलयेऽभावावगमेन जगत्कर्तृत्वा- 
योगेन ते वादिनो मूढा इति द्रष्टव्यं । अतो नारायण एव सर्वकर्तेति पक्षः 
श्रेयानित्याशयः । 

ननु भगवतः इच्छामात्रेणैव यत्स्रष्टृत्वमुक्तं तदयुक्तं । प्रयोजनापेक्षया 
स्प्टृत्वेऽपूर्णत्वापत्तः । तदनपेक्षया स्रष्टृत्वे मूर्खत्वापत्तेरित्यतोऽत्रापि 
सिद्धांतं विवक्षुः पूर्वपक्षावाह ।। भोगार्थमिति । । अतृप्तस्यैव विष्णोर्भागार्थ 
भोगाख्यप्रयोजनाय सृष्टिरित्यन्ये प्राहुः । प्रलये सर्वजगदभावेनैकस्यैव सतः 
ईश्वर स्यालस्यप्राप्तेस्तत्परिहाराय क्रीडार्थं सृष्टिरित्यपरे रामानुजाः मन्यंत 
इत्यर्थः । क्रीडायाः आलस्यपरिहारार्थतायाः प्रसिद्धेरिति भावः । तत्रापि 
सिद्धान्तमाह ।। देवस्येति ।। देवस्यैषोऽयं जगत्सर्जनादिरूपोव्यापारः 
क्रीडारूपत्वात्स्वभाव एव न तेन प्रयोजनापेक्षेति भावः । यथोक्तं 
“लोकवत्तुलीलाकैवल्यमि"ति । ननु भोगार्थं क्रीडार्थं वा सृष्टिः कस्मान्न 
स्यादित्यत आह ।। आप्तकामस्येति ।। आप्तकामस्य पूर्णकामस्य हरेः 

अतृप्तिप्रयुक्ता भागार्थं स्पृहा आलस्यपरिहारार्थं वा जातक्रीडार्थं च स्पृहा 
इच्छा का ? नकापीत्यर्थः । तथाच भगवत्सृष्टेः स्वप्रयोजनाभावेपि परप्रयो- 
जनापेक्षत्वमस्त्येवति भावः । यथोक्तं "सोयंविहार इह मे तनुभृत्स्वभाव- 
संभूतये भवती"ति । व्याख्यातंचैतद्वाक्यं सुधायां। तदनेन पारमेश्वरी 
सृप्टियोग्यानां स्वगुणज्ञापनार्थेत्युक्तं भवतीति ।। १५ ।। 
।। इति मांडूकखंडार्थे प्रथमः खंडः ।। 
उपनिषत्‌ 
द्वितीयः खण्डः 
नान्तःप्रज्ञं नबहिःप्रज्ञं नोभयतःप्रज्ञं नप्रज्ञानघनम्‌ । नप्रज्ञ 
नाप्रज्ञमदृष्टमव्यवहार्यमलक्षणमचिन्त्यमव्यपदेश्यमैकात्म्यप्रत्यय- 
सारं प्रपञ्चोपशमं शिवमद्वैतं चतुर्थं मन्यन्ते स आत्मा स 
विज्ञेयः ।। १ ।। 
भाष्यम्‌ 


"विष्णुस्तुरीयरूपेण द्वादशान्ते व्यवस्थितः । 
मुक्तानां प्राप्यरूपोऽसौ व्यवहारे नदृश्यते ।। 
सम्यक्समाहितानां तु प्राप्तानां षोडशीं कलाम्‌ । 
अपरोक्षदृशां क्वापि तुरीयं दृश्यते पदम्‌ ।। 
अन्तर्बहिश्च सौप्तं च समाधिज्ञानमेव च । 

बहिः शब्दादिकं जानन्‌ पश्यन्‌ स्वप्नं तथैव च ।। 
यदा भवति साऽवस्था ह्युभयज्ञानशद्दिता । 
एतत्‌ सर्व तुरीयेण रूपेण न करोत्यजः । 
सर्वज्ञानप्रदश्चापि मुक्तस्यैव तुरीयकः ।।'' इति ब्रह्माण्डे । 
"अमुक्तस्य त्वदृश्यत्वात्‌ षोडशीं वा कलामृते । 
तुरीयोऽदृष्ट इत्युक्तो ग्रहणादेरगोचरः ।। 
विनामुक्ति ततस्तेनाव्यवहार्य इतीरितः । 
जाग्रदादिप्रवृत्तिस्तु लक्षणं ह्यनुमापकम्‌ ।। 

अलक्षणस्तद्राहित्यादचिन्त्यस्तत एव च । 
तत एव ह्यनिर्देश्यश्चिदानन्दैकलक्षणः ।। 
मुक्तस्य सर्वव्यापारहेतुरेव तुरीयकः । 
एकः प्रधान उदिष्ट आत्मा पूर्णत्वतः श्रुतः ।। 
तदेवास्य स्वरूपं यदैकात्म्यं तेन कीर्तितः । 
प्रत्ययो ज्ञानरूपत्वात्‌ सार आनन्दरूपतः ।। 
प्रपञ्चो विस्तृतेर्विष्णुः शम आनन्दरूपतः । 
उत्कृष्टानन्दरूपत्वादुपशब्दः प्रकीतितः ।। 
प्रपञ्च देहबन्धाख्यं तुरीयः शमयेद्यतः । 
प्रपञ्चोपशमस्तेनाप्युक्तः स भगवान्‌ प्रभुः ।। 
निर्दःखसुखरूपत्वाच्छिवशब्दः श्रुतौ श्रुतः । 
अन्यथाप्रत्ययो द्वैतं शमयेत्‌ तं यतो हरिः । 
अद्वैतस्तेन चोदिष्टस्तुरीयः पुरुषोत्तमः ।।"इति माहात्म्ये । 
"अपेक्ष्य वस्तुयाथार्थ्यं द्वित्वमन्यस्वरूपता । 
इणू गताविति धातोश्च तज्ज्ञानं द्वैतमुच्यते ।।" 
इति सङ्कल्पे । 
"स आत्मा स विज्ञेयः'' इति सोऽयमात्मा चतुष्पादिति चतुर्धा विभक्त 
उच्यते, उपसंहारार्थम्‌ । "सो5यमात्मा5 ध्यक्षरम्‌'' इति पृथगारम्भात्‌ । 
"विश्वादिरूपो यस्त्वात्मा स विज्ञेयो मुमुक्षुभिः । 
निर्विशेषोऽपि भगवांश्चतुर्धा समुदीरितः ।।'' इति प्रत्यये । 
श्रीव्यासतीर्थविरचिता भाष्यटीका 
खंडार्थः - एवं विश्वादीनां त्रयाणां स्वरूपं निरूप्य तुरीयस्य स्वरूपं 
निरूपयति ।। नांतःप्रज्ञमित्यादिना ।। 
भाष्यार्थः - तुरीयस्य तु मूले स्थानानुक्तेस्तदुक्तिपूर्वं नांतःप्रज्ञ इत्यादि 
वाक्यं अप्रतीतेर्नप्रज्ञमिति विरोधप्रतीतेश्च व्याचष्टे ।। विष्णुरित्यादिना । । 
नासिकामूलमारभ्य द्वादशांगुलांते मस्तकमध्य इति केचित्‌ । मस्तकमध्य- 

मारभ्योपरि द्वादशांगुलप्रदेश इत्यन्ये । अदृष्ट इत्यत्र सर्वथादृष्ट इत्यन्यथा- 
प्रतीति निवारयन्‌ व्याचष्टे ।। मुक्तानामिति ।। संसारव्यवहारे यथा 
विश्वादयोनुमितिदृश्या न तथा दृश्यते । तर्हि तुरीयो मुक्तानां सर्वथा दृश्य 
इत्यत उक्तं सम्यक समाहितानां अपरोक्षदृशामिति । तेषामपि सर्वदा 
दृश्यत किं नेत्युक्तं क्वापाति । क्वचिद्दर्शनकारणमाह ।। प्राप्तानामिति ।। 
पाडशीं कलां प्राप्तानां पंचदशकलानुसंधानं विना जीवस्वरूपं जानतामिति । 
नांतःप्रज्ञं नबहिःप्रज्ञ॑ नप्रज्ञानघनं नप्रज्ञं नोभयतःघ्रज्ञं नाप्रज्ञमिति षडपि 
पदानि क्रमेण व्याचष्टे ।। अंतरित्यादिना ।। पूर्वं विश्वादिवत्संसारव्यवहा- 
र ऽनुमित्यदृश्यत्वाददृष्टमिति व्याख्यान इदानीममुक्तस्य साक्षाहृगविषयत्वाद- 
दृष्टमिति सापवादमर्थातरमाह ।। अमुक्तस्येति ।। षोडशीं कलामृते अमु- 
क्तस्यादृष्टत्वाद्वा तुरीयोऽदृष्ट इत्युक्त इति योजना । तद्विषयवाग्व्यवहार- 
दर्शनात्कथमव्यवहार्यस्तुरीय इत्यतस्तव्द्याचष्टे ।। ग्रहणादेरिति ।। लक्षण- 
राहित्यप्रतीतिं निवारयन्‌ लक्षणपदं व्याकुर्वन्‌ अचित्यत्वादौ कारणंचाह 
।। जाग्रदिति ।। योजनातु लक्षणमनुमापकं हि । तत्किमत्र जाग्रदादि- 
प्रवृत्तिः । तद्राहित्यादलक्षणः । तत एव तत्प्रतीत्यभावादेवाचित्यः । तत 
एवाचिंत्यत्वादेवानिर्दश्यो निर्देप्टुमशक्यः शब्दागोचर इति यावत्‌ । 

ननु लक्षणरहितत्वादलक्षण इति किं नस्यात्‌ इत्यत आह ।। चिदानं- 
देति ।। लक्षणांतरमाह ।। मुक्तस्येति ।। अप्रतीतेरैकात्म्यप्रत्ययसारपर्द 
व्याचष्टे ।। एक इति ।। अनेनैकात्म्यं चासौ प्रत्ययश्चासौ सारश्चेति 
विग्रह उक्तो भवति । प्रपंचस्योपशमः संहारकृदित्यन्यथाप्रतीतेर्व्याचष्टे 
।। प्रपंचइति ।। तर्हिं सार इत्यनेन पुनरुक्तिरित्यत उपशद्दार्थकथनपूर्वर्क 
परिहरति ।। उत्कृष्टेति ।। उपशब्दः उपशमशब्दः । उच्छम इतीरयादिति- 
चेन्न । उच्छद्दार्थत्वादुपशव्दस्य प्रपंचोपशममित्यस्यार्थमाह ।। प्रपंचमिति ।। 
सारादिशद्दार्थत्वेनैकार्थत्वप्रतीति निवारयञ्छिवशब्दार्थमाह । । निर्दुःखेति ।। 
नविद्यते द्वैतं भिन्नं यस्मात्तदद्वैतमित्यन्यथाप्रतीतिं निवारयन्व्याचष्टे ।। 
अन्यथेति ।। वस्त्वपेक्षयान्यथाप्रत्ययोद्वैतमिति कथं शब्दलभ्यमित्यतस्तव्युः 
त्पाद्य दर्शयति ।। अपेक्ष्येति ।। योजना तु वस्तुयाथार्थ्यं वस्तुतत्वमपेक्ष्य 

यान्यस्वरूपता सा द्वित्वं द्वीत्युच्यते । द्वितीयेन प्रकारेणेतं ज्ञातं द्वीतं । 
अत्र ज्ञानार्थः क इत्यत उक्तमिणूगताविति। तथाच तज्ज्ञानं द्वितीयप्रकारेण 
ज्ञातस्य ज्ञानं द्वैतमिति । सआत्मा सविज्ञेय इति तुरीयस्यैव विज्ञेयत्वमुच्यत 
इति प्रतीतिं वारयति ।। स आत्मेति ।। किमर्थमत्रोच्यते स इत्यत आह 
।। उपसंहारार्थमिति ।। चतुष्पादोपसंहारार्थमित्यर्थः । 


ननूपसंहारार्थमिति कथमुच्यते सोऽयमात्माध्यक्षरमित्यादिनापि निरूप्य- 
माणत्वादित्यत आह ।। सोयमिति ।। पृथगारंभादकारादिवाच्यत्वनिरूप- 
णार्थारंभात्‌ । ननु स आत्मासविज्ञेय इति तुरीयस्यैव विज्ञेयत्वमुच्यत 
इत्येवार्थः किं नस्यादित्यत आह- विश्वेति । ।इद्रार्जुनादिवद्रूपेषु निर्विशेषोपि । 


गूढकर्तृका टीकाटिप्पणी 
तुरीयाय नमः ।। नान्तःप्रज्ञमित्यादिनेति ।। अज्ञानमिथ्याज्ञानाभ्याम- 
न्तःस्थान्‌ वासनामयपदार्थान्‌ प्रज्ञापयतीत्यन्तःप्रज्ञः । सन भवतीति 


नान्तःप्रज्ञः । तैजसः स्वप्ने जीवमज्ञानभ्रमाभ्यां बन्धयति । तुरीयस्तु 
तादृशो न भवतीत्यर्थः तम्‌ । द्वितीयान्तपदस्य सर्वस्य विष्णोश्चतुर्थं पादं 
मन्यन्ते ज्ञानिन इत्यनेनान्वयः ।। नबहिःप्रज्ञम्‌ ।। अज्ञानमिथ्याज्ञनाभ्यां 
बाह्यान्‌ पदार्थान्‌ प्रज्ञापयतीति बहिःप्रज्ञः । सनभवतीति नबहिःप्रज्ञः । 
विश्वो जाग्रदवस्थायां जीवमज्ञानमिथ्याज्ञानाभ्यां बन्धयति '। तुरीयस्तु 
तादृशो न भवतीत्यर्थः । 

विश्वतैजसयोरज्ञानमिथ्याज्ञानाभ्यां जीववन्धकत्वेऽपि विशेषं 
"कार्यकारणबद्धौता"विति सम्मतिश्लोकव्याख्यानावसरेऽनुपदमेव प्रतिपाद- 
यिष्यामः ।। नोभयतः प्रज्ञम्‌ ।। उभयतः बाह्याभ्यन्तरपदार्थान्‌ प्रज्ञापयत 
इत्युभयताप्रज्ञौ । तौ न भवतीति नोभयतःप्रज्ञः । यत्र बाह्यशब्दादिकं 
जानन्‌ स्वाप्नर्थाश्च पश्यति साऽवस्था उभयज्ञानशब्दिता । विश्वतैजसावु- 
भयज्ञानावस्थायां जीवस्योभयविधं ज्ञानं जनयतः । तुरीयस्तु न 
तथेत्यर्थः । इयांस्तुविशेषः । पूर्व विश्वतैजसयोर्भिन्नकालीनव्यापारनिषेध- 
स्तुरीयेकृतः । अत्रतु तयोरेवैककालीनव्यापारनिषेधस्तस्मिन्‌ क्रियत इति । 

।। नप्रज्ञानघनम्‌ । | प्राग्वद्विपरीतसमासः । घनमेव सुप्त्यवस्थापन्नजी- 
वमेव प्रज्ञापयतीति प्रज्ञानघनः । उपलक्षणमेतत्‌ । कालमज्ञानादिकं च 
प्रज्ञापयतीत्यपि ज्ञेयम्‌ । स न भवतीति नप्रज्ञानघनः । प्राज्ञः सुषुप्त्यव- 
स्थायां जीवस्वरूपकालाज्ञानादीनि विना आत्मानं परांश्च न प्रज्ञापयति । 
तुरीयश्चंतादृशो न भवतीत्यर्थः ।। नप्रज्ञम्‌ ।। जीवं परमात्मस्वरूपमेव 
प्रज्ञापयतीति प्रज्ञः स न भवतीति नप्रज्ञः । प्राज्ञः असम्प्रज्ञातसमाध्यव- 
स्थायां मानसवासनामयं ध्येयं वस्तुजीवस्वरूपं च विना आत्मानं परांश्च न 
प्रज्ञापयति । तुरीयश्च एतादृशव्यापारवान्‌ न भवतीत्यर्थः । इयांस्तु 
विशेषः । ननप्रज्ञानघनमित्यनेन प्राज्ञकर्तृकसुप्त्यवस्थाव्यापारनिषेधस्तुरीये 
कृतः । नप्रज्ञमित्यनेन प्राज्ञस्यैव समाध्यवस्थाव्यापारनिषेधस्तस्मिन्‌ कृतइति । 
किन्तर्हि निर्व्यापारमेव चतुर्थरूपमित्यतस्तुरीयस्य व्यापारमाह ।। नाप्रज्ञ- 
मिति ।। न प्रज्ञः प्रज्ञापक एव "द्वौ नञौ प्रकृतमर्थं सातिशयं गमयत" 
इति न्यायात्‌ । मुक्तानां स्वस्वयोग्यसर्वज्ञानप्रदानरूपव्यापारकतेत्यर्थः । 
अत्र नान्तः्रज्ञमित्यादिपदत्रयेण विशवतैजसाभ्यां नत्रज्ञानेत्यादिपदद्वयेन 
तुरीयव्यापारप्रतिपादकनाप्रज्ञमित्यनेन च प्राज्ञाद्‌ वैधर्म्यं प्रतिपादितमिति 
ज्ञेयम्‌ । 

।। अदृष्टम्‌ ।। जाग्रदाद्यवस्था केनचित्‌ प्रवर्त्या अवस्थात्वान्निगडाव 
स्थावदित्यनुमानेन यथा विश्वादिरूपत्रयमनुमेयं न तथा चतुर्थरूपमित्यदृष्ट- 
मित्युच्यते न चाश्रयासिद्धिः । साक्षिप्रत्यक्षसिद्धत्वात्‌ । अमुक्तदृष्टयगोचरः 
त्वाद्वा अदृष्टमित्यर्थः । | अग्राह्यम्‌ ।। संसारिणां हस्तादिभिर्ग्रहणाद्यविषय- 
त्वादग्राह्मम्‌ । अत एवाव्यवहार्यमित्युच्यत इति हेतुहेतुमद्‌भावेनान्वयः । 
आदानादि रूपव्यवहाराविषयमित्यर्थः ।। अलक्षणम्‌ ।। लक्षणं नामानुमा- 
पकम्‌ । जाग्रदादिप्रवृत्तिरूपानुमापकराहित्यादेवालक्षणम्‌ । न सर्वथाः 
नुमापकराहित्यात्‌ । मुक्त्यवस्थाप्रवृत्तिरूपानुमाकसद्भावात्‌। नापि लक्षणः 
राहित्यात्‌ । अनन्तलक्षणप्रतिपादकश्रुतिविरोधात्‌ । न च जाग्रदादिप्रवृत्तः 
विश्वाद्यनुमापकत्वे हेतुत्वमेव भवेत्‌ । न पक्षत्वम्‌ । धूमादौ तथा दृष्टत्वा- 
दिति वाच्यम्‌ । बुद्ध्यादेः शब्दादेशचात्माद्यनुमापकत्वेऽपि हेतुत्वादर्शनात्‌ । 

ननु जाग्रदादिप्रवृत्या विश्वादिरिव मुक्तिप्रवृत्या तुरीयः कुतो नानुमेय 
इति चेत्‌ । तुरीयस्यानुमेयत्वं वदन्‌ प्रष्टव्यो जायते । किंमुक्तेरनुमेयइति 
आहोस्वित्‌ संसारिभिरिति । नाद्यः "भिद्यते हृदयग्रन्थिश्छिद्यन्तेसर्वसंशयाः | 
कषीयन्तेचास्यकर्माणि तस्मिन्‌ दृष्टे परावर" इति प्रमाणेन तेषां संशयाभाव- 
स्यैव प्रमितत्वात्‌ । सन्दिग्धार्थ एव न्यायावतारात्‌ । न द्वितीयः । 
मुक्त्यवस्थाया अप्रसिद्धत्वात्‌ । श्रुत्या तत्सिद्धिरिति चेत्‌ तर्हि तुरीयोऽपि 
श्रुत्या सिद्धइति कुतस्तस्यानुमेयत्वमिति ।। अचिन्त्यम्‌ ।। जाग्रदादि प्रवृ- 
त्तिरूपानुमापकाभावेन तत्प्रतीत्यभावाज्जाग्रदाद्यवस्थाप्रवर्तकत्वेन यथा 
विश्वादिरूपत्रयं चिन्त्यं न तथा तत्प्रवर्तकत्वेन चिन्त्यमित्यर्थः । | अव्यपदे- 
श्यम्‌ ।। निर्देष्टुमशक्यम्‌ । अचिन्त्यत्वादेवैतदवस्थाप्रवर्तकत्वेनोपदेष्ट- 
मशक्यमित्यर्थः । उपदेशस्य उपदेष्टव्यादिज्ञानसाध्यत्वात्‌ । प्राक्‌ आदाना- 
दिप्रवृत्तिलक्षणव्यवहाराविषयत्वमुक्तम्‌ । इदानीमभिवदनलक्षणव्यवहारा- 
विषयत्वमिति भेदः ।। ऐकात्म्यप्रत्ययसारम्‌ ।। एकः सर्वप्रधानः आत्मा 
गुणपूर्णः । एकश्चासावात्मा चैकात्मा । एकात्मैवैकात्म्यम्‌ । सर्वप्राधान्य- 
गुणपूर्णत्वस्वरूपः । अथवा एकः सर्वप्रधानस्वरूपः । आत्मा 
गुणपूर्णस्वरूपः । पूर्ववत्‌ कर्मधारयः । एकात्मैवैकात्म्यम्‌ । स्वार्थे ष्यञ्‌ 
आकारलोपश्च । प्रत्ययः ज्ञानस्वरूपः । सार आनन्दस्वरूपः । ऐकात्म्य- 
श्चासौ प्रत्ययश्चासौ सारश्चेति विग्रहः । 


।। प्रपञ्चोपशमम्‌ ।। प्रपञ्चश्चासावुपशमश्चेति कर्मधारयः । प्रपञ्चः 
विस्तृतः । पचि विस्तार इति धातोर्नुम्‌ । देशतः कालतो व्याप्त इत्यर्थः । 
न चात्मशब्देन गतार्थता । तत्र गुणतो व्याप्तत्वस्यैवोक्तत्वात्‌ । उपशमः 
उत्कृष्टानन्दरूपः । 'उपोऽधिकेसमीपेचे'ति वचनात्‌ । "शर्मशान्ति 
सुखानिचे"ति वचनाच्च शमशब्दस्य शान्तिशब्दपर्यायत्वात्‌ । सारमित्युक्त्या 
प्रतीतजीवसाम्यनिरासायोपशममित्युक्तिः । देहबन्धाज्ञानाद्यनिष्टप्रपञ्चं 
उपशमयति नाशयतीति वा प्रपञ्चोपशमः । निर्दुःखसुखरूपत्वाच्छिवम्‌ । 
अद्वैतम्‌ । द्वैतशब्देनान्यथाज्ञानमुच्यते । न भवति मिथ्याज्ञनं यस्मात्‌ 
सोऽद्वैतः । मिथ्याज्ञानाजनकत्वमित्यर्थः। नविद्यते मिथ्याज्ञानं 

यस्मात्सोऽद्वैतः । मिथ्याज्ञाननाशक इत्यर्था ज्ञेयः । द्वैतशब्दस्य मिथ्याज्ञा- 
नार्थकत्वमेतद्भाष्यटीकाव्यख्यानावसरे स्पष्टं प्रतिपादयिष्यामः । एतादृशं 
तुरीयं चतुर्थं मन्यन्ते । सोऽयमात्मा चतुष्पादिति प्रतिज्ञातं विश्वतैजसप्राज्ञ- 
तुरीयाख्यपादचतुष्टयं सपरिकरं निरूप्येदानीं चतुष्पादात्मावश्यं ज्ञातव्य 
इत्युपसंहरति ।। सआत्मेति ।। यः सोऽयमात्माचतुष्पादिति चतुर्धा 
विभक्तः परमात्मा स उक्तप्रकारेण मुमुक्षुभिर्विज्ञेयः । 


प्रकाशिका 


'नप्रज्ञं' विश्वादिवद्‌ बहिरन्तरुभयतो वा जीवं न प्रज्ञापयतीत्यतः प्रज्ञं 
नेत्युच्यते ।। 'द्वौ नजौ प्रकृतमर्थं सातिशयं गमयतः' इति न्यायेनातिशयेन 
मुक्तान्‌ प्रज्ञापयतीत्यतस्सर्वथाऽप्रज्ञमपि नेति नाप्रज्ञमित्युच्यते । एवं च 
भिन्नविषयत्वान्न पदयोर्मिथो विरोध इति ज्ञेयम्‌ । अलक्षणं जाग्रत्प्रवर्तक- 
त्वादिलक्षणरहितम्‌ । अत एवाचिन्त्यं संसारिभिरचिन्त्यम्‌ । अव्यपदेश्यं 
जगत्प्रवर्तकत्वादिना विश्वादिवद्‌ व्यवहारायोग्यम्‌ । सर्वथा व्यपदेशागोचरो 
नेत्याह - मुक्तस्येति ।। एकः प्रधानः । आत्मा परिपूर्णः । एकश्चासा- 
वात्मा चैकात्मा । प्रधानस्सन्‌ परिपूर्ण इत्यर्थः । तस्य भावः ऐकात्म्यम्‌ । 
एकत्वे सति पूर्णत्वस्वभाववानित्यर्थः । 


ओङाकारार्थनिरूपणपरेऽस्मिन्‌ ग्रन्थे जीवस्य नप्रतिपाद्यता । "एष 
सर्वेश्वरः"इत्यादिना सर्वेश्वरत्वादेरुक्तत्वाच्च । एवं च विश्वादयोऽपि भगवव- 
वतारा एव । अत एव, जीवस्य स्वस्यैव विश्वाद्व्यवस्थायामैकात्म्यप्रत्यय- 
सारत्वं नास्ति, किन्तु तुरीयावस्थायामेवेत्यैक्यवादिनां दुराशाया अपि नात्रा- 
वकाशः । अस्माकं तु तुरीये प्रोक्तं सर्वेश्वरत्वे सति पूर्णत्वाख्यमैकात््यं 
ज्ञानरूपत्वाख्यं प्रत्ययत्वमानन्दरूपत्वाख्यं सारत्वं च सकलभगवदवतारेः 
ष्वपि समम्‌ । तस्मादेकत्रोक्तेरन्यत्र नास्तीति नाभिप्रायः । किन्त्वेकस्मिन्‌ 
अन्नपात्रे पक्वीभूततण्डुलानां मध्ये एकतण्डुलस्य पाके स्पर्शेन गृहीतेऽन्य- 
त्रापि पाकानुमानवत्‌ सर्वावतारेष्वपीदृभ्रूपतानुमानार्थं तुरीये ऐकात्म्यप्रत्यय- 
सारत्वाद्युक्तिरिति ज्ञेयम्‌ । 


अद्वैतमन्यथाप्रत्ययाख्यद्वैतरहितम्‌ । ऐक्यप्रतिपादकत्वे अद्वैतपदस्यैकाः 

त्म्यप्रत्ययसारमित्यनेन पुनरुक्तता स्यात्‌ । किं चैकस्मिन्‌ देहे जीवस्याप्ये- 
कत्वेन कथं विश्वादिभेदेन चतूरूपत्वम्‌ । अवस्थाविशेषेण चतुष्ट्वे 
चनुर्लक्षोत्तराशीतिलक्षयोनिषु परिवर्तमानस्यैकस्यैव जीवस्य चतुर्लक्षोत्तरा- 
शीतिलक्षरूपता च स्यात्‌ । तत्र सर्वत्रैकस्यैव परिवर्तमानत्वेनैकतायां 
कथमेकस्यैवात्रापि चतुष्ट्वम्‌ ? अतो यत्किञ्चिदेतत्‌ । 
भाष्यविवृतिः 

अथ तुरीयं निरूपयति । नान्तःप्रज्ञं नस्वप्नप्रदर्शकं नबहिपप्रज्ञं जाग्रद्‌ 
बोधाजनकं नोभयतःप्रज्ञं बहिःशव्दादिकं जानन्‌ स्वप्नं यदा पश्यति 
सावस्था उभयज्ञानशब्दिता तदकर्तारमिति यावत्‌ । युगपद्बाह्मस्वाप्नपदा- 
थज्ञानाजनकमित्यवयवार्थः । उभयत इति सार्वविभक्तिकस्तसिः द्वितीयार्थे । 
ननु प्रज्ञानघनं घनस्य प्रज्ञानं तमाद्यावृतस्य जीवस्य प्रज्ञापकं नभवति । 
विग्रहवैपरीत्येन विपरीतसमासः । नप्रज्ञं समाधिज्ञानाप्रदं मुक्तस्यैव सर्वज्ञा- 
नप्रदम्‌ । अदृष्टं अमुक्तस्य अदृश्यम्‌ । अमुक्तस्यापि पञ्चकलानुसन्धानदशयां 
षपोडशीकलानुसन्धानदशायां समाध्यवस्थायां, तुरीयो दृश्यः । तादृशावस्था- 
नापन्नस्य त्वदृश्यम्‌ । अत एव "मुक्तनां प्राप्यरूपोसौ व्यवहारे न दृश्यते । 
सम्यक्‌ समाहितानांतु प्राप्तानां षोडशीं कलाम्‌ । अपरोक्षदृशां क्वापि तुरीयं 
दृश्यते पदम्‌" । इत्यनेन तथा "अमुक्तस्य त्वदृश्यत्वात्‌ षोडशीं वाकलामृते । 
तुरीयोऽदृष्ट"इत्युक्त इत्यनेनच व्याक्शासीत्‌ । अव्ययवहार्य मुक्तिविना 
ग्रहणादेरगोचरो यतस्तेनाव्यवहार्यम्‌ । जाग्रादादिप्रवृत्तिहिं लक्षणमनुमापकं 
तद्राहित्यादलक्षणम्‌ । तत एवाचिन्त्यं तत एवानिर्देश्यमैकात्म्यप्रत्ययसारं 
एकः प्रधानः आत्मा पूर्णत्वं प्रधानं पूर्णत्वं अस्य स्वरूपमित्यर्थे ष्यञ्‌ । 
ज्ञानरूपत्वात्रत्ययः । आनन्दरूपत्वात्सारः । ऐकात्म्यश्चासौ प्रत्ययश्चासौ 
सारश्चेति विग्रहः । 

प्रपञ्चो विस्तृतिरूपत्वाद्विष्णुः, पचिविस्तार इति धातोः पचाद्यच्‌ । 
आनन्दरूपत्वाच्छमः सचोत्कृष्ट इत्युपशमः । उत्कृष्टानन्दत्वज्ञापनायैवमुप- 
शव्दः प्रयुक्तः । देहबन्धाख्यप्रपञ्चं यतस्तुरीय उपशमयेद्‌ अतो वा 
प्रपञ्चोपशमः । निर्दुःखानन्दरूपत्वाच्छूतौ शिवशब्दः श्रुतः । वातं गर्त 

दुःखमस्मादिति वं निर्दुःखं, शं सुखं, "तृतीयोऽतिशये इति अकारस्येकारः, 
शिश्चासा वश्चेति शिवः । अद्वैतं वस्तुतत्वमपेक्ष्य यान्यस्वरूपता सा द्वित्वं 
द्विशव्दनोच्यत । अत एवाविश्वसोन कर्तव्य इत्यर्थे द्वैतं न कुर्वीथा इति 
व्यवहरन्ति लौकिकाः । तथाच द्वाभ्यामविद्यमानप्रकारेण इतं ज्ञातं द्वीतं 
भावे क्तप्रत्ययः । द्वीतमेव द्वैतं स्वार्थिको अण्‌ । न विद्यते द्वैतमन्यथाप्र- 
त्ययो यस्मात्‌ सोऽद्वैतः । इतमित्यत्रचेणृगताविति धातुः । सच ज्ञानार्थो 
गत्यर्थानामवगत्यर्थात्वात्‌ । अत एव महाभाष्ये वहुगणेति सूत्रे "भवान्‌ 
ग्राम्यं पांसुरपादे अप्रकरणज्ञमागतं ब्रवीतु, गोपालकमानय, कञ्जमानयेति 
उभयगतिस्तस्य भवती"त्यभ्यधुः । 

स आत्मा सविज्ञेय इति तुरीयस्यैव विज्ञेयत्वमुच्यत इति माचावगाः । 
किंतु सोऽयमात्मचतुप्यादिति चतुर्धाविभक्त एवोच्यत इत्युपसंहारार्थम्‌ । 
कथमुपसंहारार्थमित्युच्यते सोऽयमात्माध्यक्षरमित्यादि  अध्येष्यःग्रन्थेन 
सोऽयमात्मा चतुप्पादित्यादिनोक्तार्थस्य निरूपणात्‌ माचवोवोचं सोऽयमात्मा- 
ध्यक्षरमिति चतूरूपं नारायणं अनूद्य तदंशानां मकारोकारमकारादि- 
वाच्यत्वाभिधानाय प्रकारणान्तरारम्भात्‌ विश्वादिरूपो यस्त्वात्मेति चतुर्णा- 
मपि मुमुक्षुविज्ञेयत्वेन तुरीयमात्रस्येह विज्ञानाभिधानायोगाच्च । 

भाष्यार्थरत्नावलिः 
अथ द्वितीयः खंडः 

एवं विश्वादीन्निरूप्य तुरीयस्य स्वरूपं निरूप्यते । ।नान्तःप्रज्ञमित्यादिना । । 
तुरीयस्य मूलस्थानानुक्तेः तदुक्तिपूर्वं विश्वादिनां त्रयाणां आद्यखंडे तुरीयस्य 
द्वितीयखंड निरूपणं किमर्थं कृतमिति शंकांपरिहरति ।। विष्णुरिति ।। 
"नासिकामूलमारभ्य द्वादशांगुलान्ते मस्तकमध्य इति केचित्‌ । मस्तकदेश- 
मारभ्यार्पार ड्वादशांगुलप्रदेश इत्यन्ये” इति व्यासतीर्थीये । तत्राद्यः 
स्वपक्षर्डात भाति । द्वितीयस्तु प्राचीनटीकापक्ष एव । तदुक्तं नारायणप॑डि- 
ताचावकृतप्राचीनटीकायां "शिरोमध्यादु्परिभागे द्वादशांगुलप्रदेशान्ते"इति । 
तश्रा विश्वादीनां त्रयाणां देहान्तर्गतत्वादस्य बहिष्टत्वात्तद्विशेषसूचनार्थ 
? उ"यप्यमाण इति पाठन भाव्यमितिभाति । 

खंडान्तरमितिभावः । प्रयाजनान्तरमाह ।। मुक्तानामिति ।। नपुनः 
प्राज्ञादयइव मुप्त्यादा प्राप्यडत भावः । किञ्चासो व्यवहार नदृश्यत । 
सांसारिकव्यवहार विश्वाटयाऽनुमितिदृश्याः । कार्यलिगसदभावात्‌ । नतथा 
तुरीयः संसार तत्कार्याभावादितिभावः । किञ्च व्यवहारे संसारे विश्वादयः 
प्रथमापराक्षदृश्याः अयंतु न तथा दृश्यते । किंतु समाहितानां समाधि 
कुर्वतां अपरोक्षदृशां रूपान्तरमपरोक्षतः पश्यता दृश्यते । तेपामपि सर्वदा- 
दृश्यते किं नेत्याह ।। क्वापीति ।। क्वचिद्दर्शनमाह ।। प्राप्तानामिति ।। 
"शरीरं जायते तेपां षोडश्या कलयैवतु । नित्योपाधिरेव षोडशीकला"इति 
गीताभाप्यतट्टीकयोरुक्तः । षोडशीं कलां स्वरूपान्तःकरणाख्यां प्राप्ताना- 
मित्यर्थः । बाह्यान्तःकरणोपरमेण केवलं साक्षाद्‌भोगावस्थां तुरीयसंज्ञितां 
प्राप्तानामित्यर्थः । स्पष्टं चैतत्तत्वप्रदीपे । "केवलचैतन्येनेक्षणमसंप्रज्ञात- 
समाधिस्थस्य योगिनोपि भवति । साहि तुरीयावस्थानामे"ति । 


"नान्तःप्रज्ञं नवहि'प्रज्ञे प्रज्ञानघनं नप्रज्ञं नोभयतःप्रज्ञं" इति पञ्चपदानि 
व्याचष्टे ।। अन्तरिति ।। ज्ञानमिति बुद्ध्या विवेकेन सर्वत्र सम्बध्यते । 
अन्तर्वासनामयस्वप्नपदार्थज्ञानं तेजसकार्यं । बहिर्वासनामयजाग्रदर्थज्ञानं 
विश्वकार्य । सौप्तं सुप्तिभवमविद्यावृतात्मज्ञानं प्राज्ञकार्यं । अप्रयत्नाखंड- 
स्मरणलक्षणं समाधिरूपं ज्ञानं देहाभिमानाभावन्मनसा हरिमात्नप्रतिस्मृतेश्च 
प्राज्ञतैजसोभयकार्यं । समाध्यवस्थार्पारिपाकदशायां प्रवृत्तमीश्वरापरीक्षज्ञानं 
मानसतैजप्राज्ञोभयकार्यं । वृत्यन्तरविलोपात्‌ । ईश्वरांशे मनप्रवृत्तेश्च । 
शुद्धसाक्षिरूपं चेत्राज्ञकार्य । यस्यामवस्थायां बहिः शब्दादिकं जानन्‌ तथा 
अन्तःस्वप्नंच पश्यन्‌ भवति वर्तते । साऽवस्था उभयज्ञानशब्दिता तज्ज्ञानं 
विश्वतेजसोभयकार्यं । एवं मूर्च्छावस्थायां भवद्दःखानुसन्धानंतु तदतिरिक्त 
सर्वविपयोपरमात्‌ । प्राज्ञकार्यं दुःखांशे मनस उपरमाभावात्‌ । तैजसकार्य 
चेत्युभवकार्य शास्त्रे प्रसिद्ध । मरणावस्थाप्यनेन व्याख्याता । वासनामयस्य 
वस्तुनो मनसाऽवलोकनलक्षणं ध्यानं । मनोरथश्च स्वप्नवत्तैजसकार्यम्‌ । 
अन्तर्ज्ञानानन्तर्भुतं खंडस्मरणलक्षणं धारणं अखंडस्मरणलक्षणं ध्यानंच 
जाग्रदवस्थाभावित्वादवासनामयविपयत्वाद्‌ गंगामात्रादिस्मरणवद्विश्वकार्य 

वहिर्ज्ञानान्तर्भूतं । पराक्षज्ञानसंततिर्हि ध्यानमित्युक्तं । ध्यानंतु शास्त्राव- 
मर्शरूपमेव । तच्च शब्दलिंगकरणकमिति विश्वकार्यमवगन्तव्यमित्येतत्‌ सर्व 
तुरीयेणरूपेण नकरोत्यज इत्यर्थः । 


ननु पोडश्या कलया प्रवृतेतासंप्रज्ञातसमाध्यवस्थाहि तुर्यावस्था । तत्रच 
तुरीयः प्रवर्तकइति कथमेतत्‌ सर्वं तुरीयेण रूपेण करोतीत्युच्यत इतिचेन्न । 
तुरीयसाक्षात्कारस्तदा भवतीति तुरीयनामकत्वमवस्थायाः नतु तुरीयस्य 
पेरवर्तकत्वादित्यभ्युपगमात्‌ । "सर्वज्ञानप्रदश्चापि मुक्तस्यैव तुरीयकः" 
इत्यादेरिति ज्ञेयं । उपनिषदि नोभयतः प्रज्ञमित्यस्यान्तर्वहिरित्युभयत इति 
प्रतिपत्तिसौकर्याय नवहिपप्रज्ञमित्यनन्तरं पठितत्वेपि स्वतन्त्रावस्थोक्त्यनन्तरं 
उभयावस्था वक्तव्येति भावेन नप्रज्ञमित्यतःपरं व्याख्यानं । तर्हितुरीयस्य 
किंकार्यमित्यतः प्रवृत्तं नाप्रज्ञमिति पदं व्याचष्टे । "द्वौ नजौ प्रकृतमर्थं 
सातिशयं गमयतः" इति न्यायमनुसृत्य सर्वविषयत्वमतिशय इति भावेन 
ज्ञानस्य विशेषणमुक्तं ।। सर्वेति ।। अदृष्टपदं सर्वथा दृश्यत्वप्रतीति 
निवारयन्‌ व्याचष्टे ।। अमुक्तस्येति ।। तर्हि तद्रुपासाविधिवैय्यर्थंउपास्ते- 
दर्शनार्थत्वादित्यतः अपवादमाह ।। षोडशीमिति ।। वाशव्दोवधारणे । 
नित्योपाधिनेक्षणावस्थां तुरीयसंज्ञामृते अवस्थितेर दृश्यत्वादित्यर्थः । 


अव्यवहार्यत्वं शवेदव्यवहाराविपयत्वमिति प्रतीयते तदयुक्तं । तुरीय इति 
व्यवहारविपयतेवादित्यतः असंव्यवहार्यत्वमेवाव्यवहार्यत्वं नतु शव्दागोचरत्व- 
मिति । तदुपपादकतया ग्राह्ममलक्षणमचिन्त्यमव्यपदेश्यमिति पदानि व्याचष्टे 
।। ग्रहणादेरिति ।। ग्रहणमनुमाने धर्मितयोपादानं । लक्षणं प्रवृत्यादि- 
लिङ्गं । चिन्ताऽनुमितिः । व्यपदेश इदमित्थमेवेति निर्धारणोक्तिर्वा 
तेपामगोचर इत्यर्थः । नतु जक्षन्‌ क्रीडन्‌ रममाण इत्यादिश्रुत्यक्त प्रवृत्तिल- 
क्षणकार्यविपयत्वं । अत एव तथानुमितिव्यपदेशविपयत्वं चास्त्येवेत्यत उक्त 
विनामुक्तिमिति । ततश्च किं तत्राह ।। यत इति ।। यत एवं विनामुक्ति 
प्रवृत्याद्यहेतुतयाऽनुमानाद्यविपयस्ततोऽसंव्यवाहार्यत्वाभिप्रायेणाव्यवहार्य 
इतीरित इत्यर्थः । 

ननु मौक्तप्रवृत्तिलक्षणलिंगेनेदानीमनुमितिविषयत्वादलक्षणत्वाद्युक्तिरयुक्तेति 
शंका परिहरन्‌ सर्वथा लक्षणाभावपरत्वप्रतीति वारयन्व्याचष्टे 
।। जाग्रदादीति । | विश्वादेरिति शेषः । तद्राहित्याज्जाग्रदादिलक्षणानुमापक- 
राहित्यादेवालक्ष्यः । नतु सर्वथानुमापकराहित्यान्नापि लक्षणशून्यत्वात्‌ । 
तत एव तादृशलिगाभावादेवाचिन्त्यः तत्कारणत्वेन मननाविषयः | तत एव 
जिज्ञसाविषयत्वादेवेदमित्थमिति निर्देप्टुं निर्धारयितुँ वक्तुं वा शक्यः । 
इदमित्थमिति ज्ञानं जिज्ञासायाः प्रयोजनमिति वचनात्‌ । नन्वलक्षणमित्य- 
स्यासाधारणधर्मपरत्वं किंन स्यात्‌ । कुतोऽनुमापककार्याभावपरत्वं 
तथात्वेनाकार्यमात्रभावपरत्वं किं न स्यात्‌ किं कार्यविशेष जाग्रदादि 
लिङ्गपरत्वग्रहणेनेति शंड्काद्वयं क्रमेण परिहरति । | चिदानन्देत्यादिना । | 
सर्वैरकात्म्यभावं गतं चैतन्यमात्रमित्यन्यथाप्रतीतेरेकात्म्यप्रत्ययसारपदं 
व्याचष्टे ।। एक इति ।। "एके मुख्यान्यकेवलाः" इत्यभिधानेषु । "एकः 
प्रधान उद्दिप्टः"। "यच्चाप्नोति यदादत्ते" इत्यादौ "आप्नोति 
सर्वान्गुणान्‌"इति आत्मेति "पूर्णत्वादात्मा श्रुतः" । ततश्च . किमित्यतो 
व्याचष्टे ।। तदेवेति ।। तदेव एकशद्दप्रवृत्तिनिमित्तं प्रधानत्वं आत्मशव्द- 
्रवृत्तिनिमित्तं । पूर्णत्वं च एकात्मन इदमिति व्युत्पत्या ऐकात्म्यं 
यद्यस्मात्तदैकात्म्यं प्रधानत्वं पूर्णत्वं चास्य स्वरूपं । तेन कारणेन धर्मधर्मि- 
णोरभिन्नत्वेन तुरीय ऐकात्म्यं कीर्तित इत्यर्थः । तथा च एकात्म्यंचासौ 
प्रत्ययश्चासौ सारश्चैकात्म्यप्रत्ययसारस्तमिति विग्रह इति भावः । 

प्रपंचस्य वाधो यस्मिन्नधिप्टाने सप्रपंचोपशम इति अन्यथा प्रतीतेर्व्याचप्ट 
।। प्रपंच इति ।। तर्हि शमशव्दस्य सारशव्देन पौनरुक्त्यमित्यतः उपश- 
व्दार्थकथनेन परिहरति ।। उत्कृष्टेति ।। श्रुतावित्यनुकृप्यते । 
उत्कृप्टानंदरूपत्वात्‌ तद्विवक्षया श्रुतावुपशव्दः शमविशेपणतया प्रकीर्तितः । 
उपशब्दस्य प्रकृप्टविपयोक्त्यानन्दपरस्यानन्दपदस्य विषयालंस्पशिस्वरूपान- 
न्दपरत्वात्‌ प्रमोदानन्दपदयोरिव न पौनरुक्त्यमिति भावः । उपशव्दस्य 
सामिप्यवाचित्वात्‌ कथं उत्कर्पवाचित्वमिति चेदव्ययानामनेकार्थात्वात्‌ । 
उपेत्यस्योपरीत्यर्थसंभवादुप स्वसमीप एव विद्यमानोऽनन्यगामीति 

लाभेनोत्कर्पलाभाच्च । प्रपंचोपशमशव्दस्यार्थातरमाह ।। प्रपंचमिति ।। 
देहवंधः स्थूलसूक्ष्मशरीरबंधः देहादावभिमानकृतः संस्कारावा देहवंधः । 
"देहादीशवशे स्थितं" । "भ्रमंति स्ववशत्वेन तनपा संसृतिर्भवेत्‌" इत्यादेः, 
रुद्रपरत्वप्रतीतेः शिवशव्दं व्याचप्टे ।। निर्दुःखेति ।। सारापशमशद्दाभ्यां 
पौनरुक्त्यपरिहाराय निर्दुःखति । सुखविशेपणं शिव इति शव्दो यस्य स 
शिवशव्दः अतिशयितं शं सुखं "शि" तृतीयोतिशये इत्यकारस्येकारः । 
अतिशयश्च दुःखासामानाधिकरण्यं । शित्वेन सुखत्वन वर्तत इति शिव 
इति व्युत्पत्तेरिति भावः । सजातीयविजातीयभेदशून्यमित्यन्यथाप्रतीतेर द्वैत 
पदं व्याचप्टे ।। अन्यथेति ।। शमयेन्नाशयेत्‌ । अकारस्य 
विरोधवाचित्वात्‌ । तेन च उद्दिष्ट इति चशव्दात । अद्वैतमन्यथा ज्ञातं 
ह्वैताग्राहकमिति वक्ष्यमाणनिमित्तद्वयेन चेति समुच्चिनोति । अद्वैतशव्दं 
अन्यथाप्रत्यये व्युत्पाद्य दर्शयति ।। अपेक्ष्येति ।। द्वैतशद्दांतर्गतं द्वीत्येत- 
दभावप्रधानमिति भावेनाक्तं ।। द्वित्वमिति।। तच्च न संख्यारूपं 
कित्वन्यप्रकारतैवेत्युक्तमन्यप्रकारतेति । तस्य प्रतियोगि सापेक्ष्यत्वादुक्तमपे- 
क्ष्यति । वस्तुयाथार्थ्यं वस्तुतत्वमपेक्ष्य भासमाना यान्यप्रकारता साद्वित्वं । 
द्वित्वनान्यप्रकारतया इतं ज्ञातं द्वीतं । द्वीतस्यान्यथाज्ञातस्य भावोऽन्यथा- 
ज्ञानमवेति तज्ज्ञानं द्वैतमुच्यत इति योज्यं ।। इतमिति।। ज्ञातमिति ।। 
कथंलव्धमित्यत उक्तम्‌ ।। इणिति ।। चोऽवधारणे । धातुव्याख्यानादेव न. 
वलादित्वर्थः । 

स आत्मा सविज्ञेव इत्यत्र यं चतुर्थ मन्यन्ते स एव निर्गुण आत्मा स 
विज्ञय इत्यन्यथा प्रतीतेर्व्याचप्टे ।। स इति ।। उपक्रमे सोऽयमात्मा चतु- 
प्पादिति यश्चतुर्धा विभक्त आत्मोक्तः स एव स आत्मा सविज्ञेय 
इत्यत्राच्यत इत्यर्थः । पुनः किमर्थमत्रोच्यत इत्यत आह ।। उपसंहारार्थः 
मिति ।। उपक्रांतस्योपसंहारार्थमित्यर्थः । यद्यत्रोपसंहारस्तर्हि सोऽयमात्मा- 
ध्यक्षरमित्यादिना पुनर्निरूपणं न युक्तमित्यत आह ।। सोऽयमिति ।। 
पृथगारंभादकारादिवाच्यत्वनिरूपणार्थमर्थातरारं भादित्यर्थः । यद्वा उपसंहा- 
रारयकवुदध्याऽऽरोहेणोपासनं तदर्थमित्यर्थः । तत्तन्महिमानं पृथक 

पृर्ड्निरूप्य एकवुद्ध्यारोहेण चतुर्णामुपासनाविधनार्थ पुनरुच्यत इत्यर्थः 
अत एव स आत्मा सविज्ञेय इत्यस्य स य आत्मा चतूरूप उक्तः । स 
विज्ञेय उपसंहृत्योपास्य इत्युपनिषदर्थो बोध्यः । 
ननु सोऽयमात्माध्यक्षरमोंकार इत्यादिना तृतीयचतुर्थखण्डयोश्चतुर्णा 
पृथगुपास्ति तत्फलंचाभिधाय युञ्जीत प्रणवेचेत इति चतूरूपोपसंहारो 
विधीयते किमिह चतूरूपोपसंहारविधानेनेत्यत आह ।। सोऽयमिति ।। 
सोऽयमात्माध्यक्षरमित्यत्राकाराद्येकदेशवाच्यत्वादिमहिमांतरारंभात्‌ । तत्त- 
द्विशिष्टतया पृथगुपास्तयः पृथुगुपासितानमेकीकृत्योपास्तिश्च महिमांतर 
विषयेति नैतद्वैयर्थ्यमितिभावः । आत्मेत्यत्र चतुर्णामुपसंहारेण अत्रोपास्य- 
त्वपरत्वे समाख्यामाह ।। विश्वेति ।। यस्त्वात्मेत्यनेन स आत्मा स विज्ञेय 
इति न विधिद्वयं । किंतु य आत्मा स विज्ञेय इति प्रकृतात्मानुवादेन विज्ञे- 
यत्वविधिरुक्तं भवति । ननु भगवद्रूपेषु भेदाभावदिंद्रार्जुनादिवद्विशेषा- 
भावाच्चैकरूपज्ञानमेवालं किंचतुर्णामुपासनयेत्यत उक्तं ।। निर्विशेष इति ।। 
पदार्थदीपिका . 
एवं विश्वादीनां त्रयाणां महिमानं निरूप्य तुरीयस्य तन्निरूपयति 
। ।नांतःप्रज्ञमित्यादिना । । तत्र जागरितस्थानः स्वप्नस्थानः सुषुप्तस्थान इति 
विश्वादीनां स्थानोक्तिवत्‌ तुरीयस्य स्थानानुक्तेस्तद्दर्शयति । | विष्णुरिति ।। 
द्वादशांत इत्यस्य मस्तकमारभ्योपरि गगने द्वादशांगुलप्रदेश इत्यर्थ इत्याहुः । 
वस्तुतस्तु नासिकामारभ्योपरि द्वादशांगुलांते मस्तकमध्य इत्यर्थः । 
"परमात्मा चतूरूपः सर्वप्राणिशरीरग" इति पूर्वमुक्तत्वादितिध्येयं । तुरीय- 
स्यकार्य वदन्नदृष्टमित्येतत्सर्वथाऽदृष्टमित्यन्यथाप्रतीतिनिरासाय व्याचष्टे 
।। मुक्तानामिति । | तथाच तुरीयोमोक्षद इत्युक्तं भवति । व्यवहारे व्यव- 
हारदशायां संसार इतियावत्‌ । तथाच मुक्तैरदृप्टमित्यर्थं उक्तो भवति । 
ननु सर्वथाऽदृष्टमित्येवार्थःकिंन स्यादित्याशंकायां नेत्याह ।। सम्य- 
गिति ।। प्राणाच्छद्धामित्यदिना पट्प्रश्नोक्ताः पोडशकलाः तत्र मुख्यप्राणः 
पोडशसंख्यापूरिका कला । तथाच सम्यक्‌ भगवति समाहितमनसां ध्यान- 
वतां पोडशी कलां मुख्यप्राणं प्राप्तानां तत्परमानुग्रहवतामिति यावत्‌ । 

अत एवापरोक्षदृशां अपराक्षज्ञानस्य तदनुग्रहेकसाध्यत्वात्‌ । कर्तरिचेयं- 
पप्ठी । तैजीवन्मुक्तैः । पद्यत इति पदं .स्वप्राप्यं तुरीयं दृश्यत इत्यर्थः | 
तैरपि नसर्वदा दृश्यते । किंतु प्रारव्धकर्मप्रतिवंधाभावदशायामेवेत्याशये- 
नोक्तं ।। क्वापीति ।। कालविशेप एवेत्यर्थः ।। पायुगुह्ययोरैक्येन 
दशेद्रियपंचमहाभूताख्यं पंचदशकलाख्यदहानुसंधानं विना या षोडशी कला 
जीवरूपा तां प्राप्तानां देहाद्भेदेन स्वस्वरूपानुसंधानवतां स्फुटतरविवेकज्ञा- 
नवतां अत एवापराक्षदृशामित्यप्याचार्या व्याचक्षते । नांतःप्रज्ञमित्यादि- 
वाक्यंऽतःप्रज्ञवहि ऽ्रज्ञप्रज्ञानघनप्रज्ञशब्दानां चतुर्णामर्थमाह ।। अंतरिति ।। 
उभयतःप्रज्ञशव्दार्थमाह ।। बहिरिति ।। जानन्‌ पश्यंश्च भवति जीव इति 
शेपः । एतदवस्थाप्ररकौ विश्वतैजसाविति संप्रदायविदः । नञामर्थमाह 
(नप्रज्ञ इत्यस्यार्थमाह) ।। एतत्सर्वमिति।। नाप्रज्ञं इत्यस्यार्थमाह 
।। सर्वेति । । स्वयोग्यतानुसारंण पूर्णज्ञानप्रद इत्यर्थः । तथाच चरमदेहमृ- 
त्सृज्य गच्छतामप्रज्ञो ज्ञानाप्रदा नभवतीति नाप्रज्ञ इत्युच्यत इत्यर्थो 
्रप्टव्यः । अदृष्टमित्यस्यार्थ प्रमाणांतरेण दर्शयति ।। अभुक्तस्यत्विति ।। 
कर्तरिपप्टी । तुशब्दो विशपार्थः । वाशव्दोवधारणे । तथाच विशेषेण 
पाडर्शी कलामृते मुख्यप्राणानुग्रहमंतरेण अपरोक्षज्ञानाभावेन जीवन्मुक्तत्वा- 
भावात । तनादृष्टत्वादेवेत्यर्थः । देहादिना स्फुटतरविवेकरूपस्य 
पोडशकलाख्यजीवस्वरूपानु- संधानरूपापरोक्षज्ञानस्य तदनुग्रहैकसाध्यत्वात्‌ 
अपराक्षज्ञानस्याभावेनामुक्तस्येत्यर्थ इत्यप्यार्याः । 


अव्यवहार्यमित्यस्यार्थमाह ।। ग्रहणादेरिति ।। उपादानादिरूपव्यवहार- 
स्येत्यर्थः ।। विनामुक्तिमिति ।। मुक्तौतु भगवद्‌ग्रहणादिकं भक्तस्यास्तीति- 
भावः । तथाचाग्राह्यत्वमव्यवहार्यशद्ार्थं इति द्रष्टव्यं । अलक्षणमित्य- 
स्यार्थथाह ।। जाग्रदादीति ।। अदिपदेन स्वप्नसुषुप्तिसंग्रहः । 
अलक्षणमचित्यमित्यनयोहेतुहेतुमद्‌भाव इत्याह ।। अचिंत्य इति ।। तत 
एव अनुमापकधर्मराहित्यादव । अनुमित्याख्यचिंताऽविषय इत्यर्थः । 
अर्चित्यमव्यपदेश्यमित्यनयोरपि हेतुहेतुमद्‌भाव इत्याह ।। तत एवेति ।। 
अचिंत्यत्वादेवेत्यर्थः । व्यवहारस्य व्यवहर्तव्यज्ञानसाध्यत्वादिति भावः । 

नन्वलक्षणमित्यस्य सर्वथालक्षणरहितमित्येवार्थः किंनस्यादित्यत आह 
।। चिदानंदेति ।। मुक्तस्य सर्वव्यापारहे तुत्वाख्यलक्षणसदभावाच्च नसर्व- 
थालक्षणराहित्यं तदर्थ इत्याशयेनाह । | मुक्तस्येति ।। ऐकात्म्यप्रत्ययसार- 
मित्यत्र ऐकात्म्यं चासौ प्रत्ययश्चासौ सारश्चेति विग्रहमभिप्रेत्यैकात्यादिप- 
दानामर्थमाह ।। एक इत्यादिना ।। तदेव प्रधानपूर्णत्वमेव । 
प्रपंचोपशममित्यत्र प्रपचश्चासावुपशमश्चेति विग्रहमभिप्रेत्य प्रपंचापशम- 
शव्दयोरर्थमाह । | प्रपंच इति ।। प्रपंचशब्दस्य विस्तारवाचित्वाद्विस्तृते- 
रित्युक्त । देशतः कालतः गुणतश्चेत्यर्थः । शम आनंदरूपत इत्यस्मात्पूर्व 
उच्छब्दापरपर्याय उपशब्द उत्कृप्टवाचीति पूरणीयं । एवं उपशमशब्दयोः . 
अर्थमुक्त्वा वाक्यार्थमाह ।। उत्कृष्टानंदरूपत्वादिति । | तथाच सास्पदेना- 
गतार्थतेति द्रष्टव्यं । उत्कृष्टत्वं चात्रापरिच्छिन्नत्वं विवक्षितं । ननिर्दुःखत्वं | 
तेन न शिवशब्देन गतार्थतेति मंतव्यं । उपशब्द इति नामैकदेशग्रहणे 
नामग्रहणं । भीमो भीमसेन इतिवत्‌। तथाच उपशमशब्दवाच्य इत्यर्थः । 
प्रपंचस्यदेह वंधरूपस्योपशमो नाशो यस्मादभवति असौ प्रंपंचोपशम इत्यर्था- 
तरमप्याह ।। प्रपंचमिति ।। तेनापीति ।। अनेन निर्वचनेनापीत्यर्थः । 


सारोपशमशब्दागतार्थतया शिवशब्दार्थमाह ।। निर्दुःखेति ।। 
शिवशब्दःशिवशब्दवाच्यः श्रुतौश्रुतइत्यर्थः । नविद्यते द्वैतं भिन्नं यस्मात्तदद्वै- 
तमित्यन्यथाप्रतीतिनिरासायाद्वैतशब्दार्थमाह ।। अन्यथाप्रत्ययइति ।। 
वस्तुगतयाथार्थ्यापेक्षयेतिशेषः । शमयेत्‌ मुक्तिदानेन ज्ञानदानेन वेति । 
अन्यथा प्रत्ययस्य कथं द्वैतशब्दवाच्यत्वमित्यतः प्रमाणांतरेण तद्दर्शयति 
।। अपेक्ष्येति । । वस्तुयाथार्थ्यमपेक्ष्य याऽन्यस्वरूपता साद्दित्वं । वस्तुयाथा- 
थ्यमपेक्ष्य द्वितीयःप्रकार इत्यर्थः । तद्द्वीत्युच्यत इतिग्राह्यं । इण्गताविति 
धातोर्भावे क्त प्रत्यये इतशब्देन ज्ञानमुच्यत इत्यपि ग्राह्यं । एवं पदार्थ- 
मुक्त्वा वाक्यार्थमाह ।। तज्ज्ञानमिति ।। तथाच वस्तुगतयाधार्थ्यापेक्षया 
द्वितीयेन प्रकारेण ज्ञातं द्वीतं । स्वार्थे चाण्प्रत्यये द्वीतमेव द्वैतमुच्यत 
इत्यर्थः । स आत्मा सविज्ञेय इति तुरीयस्यैव आत्मत्वादिकमुच्यत इत्यन्य- 
थाप्रतीतिनिरासाय व्याचष्टे ।। सआत्मेति ।। सोयमात्मा चतुष्पादिति 

विश्वादिरूपेण चतुर्धाविभक्त एव स आत्मा सविज्ञेय इत्युच्यते । 
तन्किमर्थमित्यत उक्तं ।। उपसंहारार्थमिति ।। चतुष्पात्स्वरूपनिरूपणोप- 
मंहारार्थमित्यर्थः । 

ननूपसंहारार्थमित्ययुक्तं । सोयमात्माध्यक्षरमित्यादिना पुनस्तत्स्वरूपनि- 
रूपणस्य क्रियमाणत्वन तत्समाप्त्यनंतरमुपसंहारस्य कर्तुमुचितत्वादित्यत 
आह ।। सोयमिति ।। विश्वादीनां प्रणवांशाकारादिप्रतिपाद्यत्वं वक्तु 
सोयमित्यादेः प्रकरणांतरारं भार्थत्वान्न पूर्वप्रकरणेनैकवाक्यता । अत उप- 
मंहारार्थमित्वुक्तं युक्तमिति भावः । स आत्मा सविज्ञेय इत्युक्तमात्मत्वादिकं 
विश्वादिरूपचतुष्टयसाधारणं नतु तुरीयस्यैवेत्यत्र प्रमाणमाह ।। विश्वादि- 
रूपइति ।। निर्विशेपोपि इद्रार्जुनादिवद्विशेपरहितोपि । केवलं विशेषबत 
चतुर्धासमुदीरित इत्यर्थः । निर्विशेपोपि निर्भदापीतिवा । 

उपनिषत्‌ 


अत्रैते श्लोका भवन्ति । 

निवृत्तेः सर्वदुःखानामीशानः प्रभुरव्ययः । 

अद्वैतः सर्वभावानां देवस्तुर्यो विभुः स्मृतः ।। 
भाष्यम्‌ 

सर्वदुःखानां निवृत्तः कारणभूतस्तुरीयो देवः । 

" हरिस्तुरीयरूपेण मोक्षदः सम्प्रकीतितः । 

देवः स सर्वजीवानां गम्यत्वात्‌ समुदीरितः ।। 

भावा जीवाः समुद्दिष्टा भवन्त्येते यतो विभोः । 

ईशानामपि मुक्तानामीशानः सो5ननाच्छुतः ।।" 


इति प्रत्याहारे । 

श्रीव्यासतीर्थविरचिता भाष्यटीका 
खंडार्थः - उक्तार्थं श्लोकैः संवादवन्‌ आह ।। अन्नेति ।। प्रपंचोप- 
शममिति सर्वारिप्टनिवृत्तिकारणं तुरीयमित्युक्तं । तत्रमंत्रंपठति 


।। निवृत्तरिति ।। 

भाष्यार्थः - निवृत्तेः सर्वदुःखानामित्वस्यान्वयाप्रतीतेरपक्षितं दर्शयति 
।। सर्वेति ।। तुरीयः सर्वदुःखनिवृत्तिकारणमित्येतत्‌ कुतः कन निमित्तेन 
देवश्चेत्यत आह ।। हरिरिति ।। दीव्यते गम्यत इति व्युत्पत्तिः । 
ननु मूले जीववाचके नास्ति तत्कथं जीवगम्यत्वाइव इति कश्चशानशव्दार्थ 
इत्यत आह ।। भावा इति ।। 

गूढकर्तृका टीकाटिप्पणी 

।। निवृत्तेरितीति ।। कारणभूत इति शेपः । ईशानां मुक्तानामननाः 
च्चेष्टकत्वादीशानां प्रभुः स्वामी । अव्ययःअनित्यत्वादिचतुर्विधनाशरहितः | 
अद्वैतः मिथ्याज्ञाननाशकः । सर्वभावानां सर्वजीवानाम्‌ । विप्णोर्भवन्ति 
जायन्त इति वा "भुक्‌" । भू शुद्धिचिन्तयोरिति कविकल्पद्रुमोक्त्या चिन्ता- 
थस्य भवतेर्ण प्रत्यये भाव इति सिध्या भवन्ति चिन्तयन्ति इति चेतना इति 
लाभात्‌ । तेपां देवः प्राप्यः । गत्यर्थाद्दीव्यतेः कर्मण्यच्‌ प्रत्ययः । विभुः 
व्याप्तः । तुर्यः तुरीयरूपी हरिः । चतुःशद्दस्याद्यक्षरलापे यत्‌ प्रत्यये च 
तुर्य इति सिद्धिः ।| 

प्रकाशिका 

कान्तिगतिमतीनां श्रुत्युक्तत्वाददेवो गम्यत इति भावेनाह ।। सर्वजीवानां 
गम्यत्चादिति ।। सर्वदुःखानां निवृत्तेः प्रभुरित्येतावतैव पूर्ते पुनरीशानपदस्य 
वैयर्थ्यं स्यादित्यत आह । । ईशानामपि मुक्तानामिति ।। अननात्‌ अनचेप्टा- 
यामिति धातोः प्रेरणादित्यर्थः । 

' भाष्यविवृतिः 

तत्रप्रमाणयति ।। अत्नैत इति ।। सर्वदुःखानां निवृत्तः कारणम्‌ इदं च 
प्रपञ्चोपशममित्यस्य व्याख्यानम्‌ । ईशानां मुक्तानां अननाच्चेष्टनादीशानः | 
प्राभवदिति प्रभुः । तथाहि वारुणशाखायां "विभु प्रभु प्रथमंमेहनावत इति 
सह्येव प्राभवद्‌ विविधोऽभवद्‌ " इति । अद्वैतं निरव्रूम । सर्वभावानां 
सर्वजीवानां गम्यत्वात्‌ प्राप्यत्वाद्देः । अयं च तुर्यः नासिकामूलमारभ्य 
दादशाङ्गुलान्ते व्यवस्थितः । दीव्यतेर्गतिकर्मणः कर्मणि घञ्‌ । तुर्यः 

चतुरश्छयतावाद्यक्षरलोपश्चेति चकारलोपे यठत्यये तुर्यः । विविधमासी- 
दिति विभुः । | 
भाष्यार्थरत्नावलिः 
उपनिषद्युक्तार्थे श्लोकाः प्रमाणत्वेनोच्यन्ते ।। अत्रैत इति ।। ऐकात्म्य 
प्रत्ययसार प्रपंचोपशमं शिवमद्वैतं मन्यन्ते इत्युक्तार्थे मंत्रः प्ठ्यते ।। निवृ- 
त्तेरिति ।। तत्र प्रपंचशब्दितस्य दुःखापादकदेहबंधस्योपशमो निवर्तक 
इत्युक्तार्थं प्रमाणं निवृत्तेः सर्वदुःखानामिति । शिवादिपदोक्तनिर्दुःखानन्दरू- 
पत्वे युक्तिर्वा निवृत्तेरिति । एकशव्दोक्तप्राधान्ये ईशान इति । प्रत्यय 
इत्यत्र प्रभुरिति प्रकर्षेण भवत्यनुभवतीति प्रभुरित्यर्थः । शिवशद्दोक्ते 
निर्दुःखत्वे आत्मपदोक्ते पूर्णत्वे चाव्यय इति । दुःखप्राप्त्यपूर्णतयाव्ययशद्दा- 
र्थत्वात्‌ । अद्दैतमित्यत्राद्वैत इति । सर्वदुःखनिवृत्तिकारणत्वं कथमित्यतो 
मुक्तगम्यत्वादिति भावेनोक्तं सर्वभावानां देव इति । यद्वा अव्यवहार्यत्वमिति 
विश्वादिवदसंव्यवहार्यत्वमुक्तं तर्हिं गम्यत्वमपि नास्तीत्याशंका वारणायोक्तं 
सर्वभावानां देव इति । प्रपंचो विस्तृतेरित्युक्तव्याप्तत्वे प्रमाणं विभुरिति । 
चतुर्थ इत्यस्य नामत्वनिर्वाहाय तुरीय इति । अत्र पूर्वार्थे ईशानस्य रुद्रस्य 
दुःखनिवर्तकमुक्तमत्तरार्धे तुरीयस्य सुदुःखनिवर्तकत्वमित्यद्वैतमुच्यते । सैव 
परममुक्तिरिति अन्यथाप्रतीतेर्व्याचष्टे ।। सर्वेति ।। निवृत्तेः प्रभुरित्यन्वय- 
मभिप्रेत्य तस्य तात्पर्यं कारणभूत इति । नात्रेशानानुवादेन पूर्वार्धे दुःख 
निवृत्तिकारणत्वं विधीयते । किंतूत्तरार्धगततुर्यानुवादेन दुःखनिवृत्तिकारणत्वं 
विधीयत इति भावः । | 
तुरीयस्य दुःखनिवर्तकत्वे युक्त्युपन्यासाय देव इत्यधिकांशानुवादः । 
सर्वभावानां देवो गम्य इति मुक्तौ गम्यत्वोक्तेः । तुरीय एव दुःखनिवर्तक 
इत्यर्थः | श्रुतेरुक्तार्थत्वे प्रमाणमाह । | हरिरिति ।। सर्वजीवानां मुक्तसर्वजी- 
वानां दीव्यतेर्गत्यर्थत्वादिति भावः । जीवा अत्र नश्रूयन्त इत्यत उक्तं 
।। भावा इति ।। भवंति मुक्तास्संतः स्वरूपेण प्रादुर्भवंति । तर्हीशान- 
पदस्य कोर्थ इत्यतः तन्निर्वक्ति ।। ईशानामिति ।। मुक्तानामपि ईशानां 
ब्रह्मादीनां अननात्‌ प्रेरणादित्यर्थः । ततश्चायं मंत्रार्थः । तुरीयः तुरीयरूपो 

हरिः सर्वदुःखानां निवृत्ते प्रभुः समर्थः कारणभूतः । यद्वा प्रभुः सर्वज्ञः 
मुक्तानपि ईशान्‌ नयतीतीशानः। अव्ययो दुःखट्राप्त्यपूर्णताख्याव्ययरहितः । 
अद्वैतो मिथ्याज्ञाननिवर्तकः सर्वभावानां जीवानां देवो गम्यः विभुर्व्याप्त 
इति श्रुतिषु प्रसिद्ध इति । 
पदार्थदीपिका 

नांतःप्रज्ञमित्यादिनोक्तार्थे प्रमाणत्वेन सलिलेश्चरोदाहतश्लोकेष्वादीप्रपंचो- 
पशममित्यस्मिन्नर्थे संमतितयोदाहते निवृत्तेरिति श्लोके पदानां व्यवहितत्वात्‌ 
प्रभुशब्दार्थं वदन्नेवान्वयं दर्शयति ।। सर्वदुःखानामिति ।। कारणभूतइति 
प्रभुशव्दार्थकथनं । ननु तुरीयस्य सर्वदुःखनिवृत्तिकारणत्वं कुत इत्यत 
आह ।। हरिरिति ।। मोक्षदत्वात्सर्वदुःखनिवृत्तिकारणत्वमिंति भावः । 
सर्वभावानां देव इत्यस्यार्थमाह ।। देबइति ।। सर्वभावानामित्यम्याथा 
जीवानामिति । कर्तरिषष्ठी ।। गम्यत्यादिति ।। देव इत्यस्य "दिव 
गीडाविजिगीषाद्युतिस्तुतिमोदमदस्वप्नकांतिगतिषु" इति धातुव्याख्यानादिति- 
भावः । तथाच "दिवु धातोर्घजर्थे कविधान"मितिवार्तिकेन कर्मणि कप्रत्यये 
ककारलोपे कित्वेपि च्छांदसत्वाद्‌ गुणेच सति निष्पन्नो देवशब्दो गम्यत्ववा- 
चीति ज्ञातव्यं । सर्वभावानामित्यस्य सर्वजीवानामित्यर्थ उक्तस्तत्र जीवानां 
कथं भावशव्दवाच्यत्वमित्यत आह ।। भावाजीवाइति ।। भवंति देहसंबं- 
धेनोत्पद्यंते । ईशान इत्यस्यार्थमाह ।। ईशानामपीति ।। ईशानां 
मुक्तानामननात्‌ । अनचेष्टायामिति धातोश्चेष्टकत्वादीशानः श्रुत इति 
योजना । 

उपनिषत्‌ 


कार्यकारणबद्धौ ताविष्येते विश्वतैजसो | 
प्राज्ञः कारणबद्धस्तु द्वौ तु तुर्ये न सिद्ध्यतः ।। 
भाष्यम्‌ 


"कार्यकारणबन्धस्य तदधीनत्वतो विभुः । 
विश्वादिरूपो भगवान्‌ बद्ध इत्युच्यते श्रुतौ । 
कुतो बन्धः परस्यास्य बन्धेशस्य चिदात्मनः ।।"' इति च । 

"स बद्धः सदुःखी बन्धयति स दुःखयतीति । स जीवः स प्रकृतिः स 
जीवयति स प्रकरोतीति । सोऽवरः सो5नित्यः सोऽवरयति सोऽनित्य 
यति "इति कोषारवश्रुतिः । 

"विष्णुर्गुणोक्तिपरता मम नित्यं सुरेधराः । 
तदर्थमन्यद्‌ वचनमतस्तस्य विरोधि यत्‌ ।। 
तन्ममार्थो नहि क्वापि साऽहं तत्सरणात्‌ सदा । 
सरस्वतीति सम्प्रोक्ता तस्माज्ज्ञेया हरेर्गुणाः ।।"' 


इति महोपनिषदि । 
श्रीव्यासतीर्थविरचिता भाष्यटीका 
खडार्थः - नांतःप्रज्ञ नबहिपप्रज्ञं नोभयतःप्रज्ञं नप्रज्ञमिति यत्तुरीयस्य 
विश्वादिभ्यस्त्रिभ्यो वैधर्म्यमुक्तं तत्र मंत्रं पठति ।। कार्येति ।। कार्यकारणे 
अविद्याभ्रमौ । 
भाष्यार्थः - कार्यकारणवद्धावित्यादि विश्वादीनामविद्यातत्‌ कार्यवद्धत्वप- 
रत्वप्रतीति निवारयन्व्याचप्टे ।। कार्येति ।। वद्धत्वमेवार्थः किंनस्यदित्यत 
आह ।। कुत इति ।। चिदात्मनः जडामिश्रितकेवलचिन्मात्रत्वान्नवद्धत्वमिः 
त्यर्थः । वंधकत्वात्‌ वद्ध इत्येतच्छत्या च समर्थयते ।। सबद्ध इति ।| 
इतोपि वंधकत्वात्‌ वद्ध इत्येवार्थोन्यथा श्रुत्यभिप्रायविरोध इत्याशयवांश्छु 
त्यभिप्रायप्रतिपादिकां श्रुति पठति ।। विष्णोरिति ।। कथमेतत्‌ 
ब्रह्मादिगुणवचनादित्यत उक्तं ।। तदर्थमिति ।। तव विष्णोर्गुणोक्तिपरता- 
स्तीति कुत इत्यतः स्वनामनिरुक्त्या समर्थयते ।। साहमिति ।। गुणाः 
गुणा एव । 
गूढकर्तृका टीकाटिप्पणी 
।। नान्तःप्रज्ञमिति ।। स्वप्ने तैजसवदज्ञानमिथ्याज्ञानाभ्यां न वन्धयती- 
त्यर्थः । नवहिपप्रज्ञम्‌ । जाग्रति विश्ववदज्ञानान्यथाज्ञानाभ्यां न वन्धयति 
इत्यर्थः ।। नाप्रज्ञम्‌ ।। सुप्तौ प्राज्ञवदज्ञानमात्रेण न वन्धक इत्यर्थः । 
विश्वादिभ्यम्त्रिभ्य इति । अत्र नान्तःप्रज्ञमित्यादि पदत्रयेण विश्वतैजसाभ्यां 
वधर्म्यमुक्तम्‌ । ना्रज्ञमित्यनेन प्राज्ञाद्वैधर्म्ममिति विवेकः । यद्यपि तुरीयः 

व्यापारप्रतिपादकमेतत्पदम्‌ । तथाऽपि प्राज्ञाद्वैधर्म्यमप्यनेन प्रतीयत इत्य- 
भिप्रेत्यैवमुक्तमित्यविरोधः |  अन्यथारूपत्रयवैधर्म्यप्रतिपादककार्यकारणति 
मन्त्रो विरुध्येत । नच नप्रज्ञानघनमित्यादिना प्राज्ञाद्वैधर्म्यमप्युक्तमतो न 
मन्त्रविरोध इति वाच्यम्‌ । प्राज्ञः कारण वद्धस्त्वितिमन्त्रे अविद्ययैव 
वन्धकत्वरूपव्यापारवतः प्राज्ञाद्वैधर्म्यस्योक्तत्वात्‌ । न प््रज्ञानघनमित्यादौ 
जीवादिप्रज्ञापकत्वरूपव्यापारवतः प्राज्ञाद्वेधम्यस्योक्तेः । अतस्तुरीयं व्यापार- 
प्रतिपादकं नाप्रज्ञमितिपदं अविद्ययैव वन्धकत्वरूपव्यापारवत्राज्ञाद्वैधर्म्यमपि 
प्रतिपादयतीत्युक्ते न विरोधः । अत एव वेदपुरुपः नाप्रज्ञमिति निपेधद्वयेन 
तुरीयव्यापारमाह । अन्यथा प्रज्ञापकं तुरीयमित्यवक्ष्यत्‌ । अत एव न 
्रज्ञानघनमित्यादिपदद्वयं विहायान्तिमं नाप्रज्ञमिति पदं प्रथमं योजितमित्यव- 
गन्तव्यम्‌ । 

।। वैधर्म्यमुक्तमिति ।। विरुद्धो धर्मोयस्य स विधर्मा । "धर्मादानिच्‌ 
केवलादि"ति अनिच्‌ प्रत्ययान्तो धर्मशब्दः । विधर्मणो भावो वैधर्म्यम्‌ । 
विधर्मन्शव्दात्‌ प्यञ्‌ प्रत्यये वैधर्म्यमिति रूपसिद्धिः । कार्यकारणे अविद्या- 
भ्रमाविति । यथायोग्यं सम्वन्धः । अयमर्थः । अविद्याकार्यं द्विविधम्‌ 
जाग्रद्भ्रमरूपं स्वाप्नभ्रमरूपं चेति । तत्र जाग्रद्भ्रमः साक्षादविद्याकार्यम्‌ । 
स्वाप्नभ्रमस्तु जाग्रद्भ्रमजन्यत्वात्‌ परम्परया तत्कार्यम्‌ । नच स्वप्नस्य 
जाग्रत्कालीनभ्रमकार्यत्वमप्रसि्मिति ` वाच्यम्‌ । "अदृष्टे चाश्रुतेभावे न 
भाव उपजायत" इति संस्कारद्वारा तत्कारणकत्वस्य प्रमितत्वात्‌ । अत 
एव अन्यथा गृण्हतः स्वप्न इत्यृत्तरवाक्यं "भाप्ये विपरीतज्ञानादपि विपरी- 
तज्ञानान्तरं जायत" इति व्याख्यास्यति । एवं च कार्येण अविद्याकार्येण 
अहं ममेत्यादिस्वातन्त्र्यादिविषयकजाग्रत्कालीनभ्रमेण कारणेन अविद्यया 
वन्धको विश्वः । कार्येण अविद्यातत्कार्यजाग्रत्कालीनभ्रमरूपोभयकार्यस्वा- 
प्नभ्रमेण । कारणेन अविद्यया च बन्धकस्तैजसः । 

ननु विश्वतैजसयोरुभयोरपि द्विविधवन्धवत्वे कार्यभ्रमरूपजाग्रद्बद्धो 
विश्वः । तत्कारणभ्रमरूपस्वप्नवद्धस्तैजस इति तत्वप्रकाशिकाविरोधः । 
तत्रेकस्यैव वन्धस्योपपादनादिति चेत्‌ । मैवम्‌ । कार्यभ्रमवद्धत्वे 

तत्क्रारणाविद्यावद्धत्वमर्थात्सिद्धमेवेत्याशयेन तदनभिधानात्‌ । अन्यथा 
विश्वतेजमयोर्द्विविधवन्धवत्वेनेत्यव्यवहितपूर्ववाक्यं विरुध्येत । एवमुक्त 
रीत्याभवविधजाग्रत्स्वाप्नभ्रमकारणाविद्यारूपसुप्तिमात्रवद्धः प्राज्ञः । कार्यः 
कारणाकारेण द्वावपि वन्धौ तुरीये नस्त इति । बन्धादिदोपशून्यस्य वद्धत्वं 
कथमति शङ्कां "कार्यकारणबन्धस्य तदधीनत्वतो विभुः । विश्वादिरूपी 
भगवान्‌ वद्धइत्युच्यते श्रुताविति भाप्यकर्तैव परिहरिष्यति । यद्यपि 
विश्वादिरूपत्रयमवस्थात्रये यथार्थज्ञानमपि जनयति । तथाऽपि तुरीयस्य 
तद्वैधर्म्यप्रतिपादनार्थमवाविद्यादिवद्धत्वमुच्यत न यथार्थज्ञानजनकत्वाभावा- 
भिप्रायेण । अन्यथा ज्ञानमात्रस्यापि भ्रमत्वापत्तेरिति बोध्यम्‌ । 

ननूक्तरीत्या विश्वतैजसयोः कार्यकारणोभयविधवन्धकत्वेन प्राज्ञतुरी- 
याभ्यां भेदेऽपि तयोः परस्परं व्यावर्तकधर्माभावेन भेदो न स्यादिति चेत्‌ । 
न । अविद्यारूपकारणवद्धत्वस्योभयत्राविशिष्टत्वेप्युक्तरीत्या अविद्याकार्य- 
भ्रमरूपजाग्रदवद्धत्वं विश्वे तत्कार्वभ्रमरूपस्वप्नवद्धत्वं तैजस इति 
कार्यवद्धत्वेन वलक्षण्यसद्‌भावेन तयोर्भदात्‌ । यद्यपि तत्वप्रकाशिकायां 
जवतीर्थश्रीमच्चरणः "कार्यकारणबद्धौ तावि"ति भाष्यव्याख्यानावसरे 
कारणशव्दन स्वप्नकारणत्वेन जायमानभ्रमो व्याख्यातः । तथापि व्याख्या- 
नान्तरमेतदित्यविराधः । एतत्सर्वं "आं नभेदादिति चेन्न प्रत्येकमतद्वचनात्‌ 
ओं" इति तृतीयाध्यायद्वितीयपाद सूत्रभाष्य तत्त्वप्रकाशिकाभावबोधे 
स्पष्टमिति नाप्रामाण्यशंकाकलंकावकाशः | इति सर्व समञ्जसम्‌ । 

प्रकाशिका 

वन्धसम्वन्धी वद्ध इत्युच्यते । सम्वन्धश्चाधाराधेयभावो जीवे, हरौ 
स्वस्वामिभावः । अतः शव्दशक्त्यैवावमर्थः सिद्ध इति ज्ञेयम्‌ ।। एवं 
भगवति योम्यार्थसम्भवेऽपि योहरौ द्वेपाद्धवर्यताराणं विश्वादीनामेव बद्धत्वः 
माशास्ते तं "एप सर्वेश्वर एप सर्वज्ञ एप सर्वान्तर्याम्येष योनिः सर्वस्य" 
इति विश्वादीनां महामाहात्म्यं प्रतिपादयन्ती श्रुतिरेवाभासीकृत्य, नरके 


पातयित्वा वायुदूतैर्बद्वान्‌ करिप्यति। अतोऽस्माभिः पृथक्‌ १ 
प्रयतितव्यम्‌। ` 

भाष्यविवृतिः 

नान्तःप्रज्ञं नवहिःप्रज्ञं नाप्रज्ञमिति तुरीयस्य विश्वादिभ्यस्त्रिभ्यो वैधर्म्य 
उक्तं तत्र मन्त्रेऽधिजगे ।। कार्येति ।। कार्यकारणबद्धौ विश्वतैजसौ 
अविद्याभ्रमाभ्यां वद्धौ बन्धस्य तदधीनत्वाद्‌ अत एव "सबद्धः स दुःखी स 
बन्धयती"ति श्रुतिः । नन्वत्र बद्ध करोति बद्धयति ततः स बद्ध इति 
वक्तव्ये बन्धयतीति सबद्धः इति कथम्‌ । "धातुरूपं चेति" सुत्रे णिचि 
परतः प्रातिपदिकस्य धातुरूपापत्यनुशासनेऽपि एतत्सूत्रविवरणपरवार्तिके 
"आख्यानात्‌ कृतः तदाचष्टे कृल्लुक्‌ प्रकृतिप्रत्यापत्तिः प्रकृतिवच्च कारकम्‌ 
भवति" इत्यत्र आख्यानवाचकात्‌ प्रातिपदिकात्‌ तदाचष्ट इत्यर्थके णिचि 
धातुरूपापत्यादेरभिधानात्‌ नैष दोषः । धातुरूपं चेतिसूत्रे तत्करोति 
तदाचष्ट इत्येतदर्थके णिचि प्रातिपदिकस्य धातुरूपापत्यनुशासनेन तत्करो- 
तीत्यर्थे णिचि धातुरूपापत्तिनिवारणे बीजाभावात्‌ । वार्तिकेऽपि 
मुखतस्तत्क्रोतीत्यर्थकणिचि धातुरूपापत्तिनिषेधस्यादर्शनाच्च । दुःखयतीति 
दुःखीत्यत्रतु क्विपि णिलोपे सति "निमित्तापाये नैमित्तकस्याप्यपायः" इति 
न्यायेन टिलोपनिवृत्तेरगत्याश्रयणीयत्वान्न दोषः । श्रुतीनां मोक्षफलकानां 
भगवत्परताया एव न्यास्यत्वाच्च । देवताभिप्रायाच्च तथावगतिः । तथाच 
श्रुतिः "विष्णोर्गुणोक्तिपरते"त्यादिका । 

भाष्यार्थरत्नावलिः 

नान्तःप्रज्ञमित्यादिना विश्वतैजसयोः भ्रमाभ्रमसाधारणस्वाप्नजाग्रदज्ञानहे- 
तुत्वोक्त्या भ्रमेण बंधकत्वमत एव तत्कारणाविद्याबंधकत्वमुक्तं । प्राज्ञस्य 
तमसावृतजीवादिमात्रप्रकाशकत्वोक्त्या विद्यया बंधकत्वं । तुरीयस्य 
तदभावोक्त्या वैलक्षण्यमित्युक्तार्थे मंत्रः पठ्यते ।। कार्यकारणेति ।। 
कार्यमविद्याकार्यजाग्रद्भ्रमः स्वाप्नो भ्रमश्च कारणमविद्या ताभ्यां तौ 
विश्वतैजसौ वद्धाविष्येते । कार्यकारणाभ्यामविद्याजाग्रद्भ्रमाभ्यां विश्वो 
बद्धः अविद्यास्वाप्नभ्रमाभ्यां तैजसो बद्ध इति यावत्‌ । प्राज्ञः भ्रमकारणा- 
विद्ययैव बद्धः। तुर्येतु द्वावपि बंधो नसिद्ध्यत इत्यर्थः । थद्वा 
स्वप्नकार्यभ्रमरूपजाग्रद्वद्धो विश्वः । तत्कारणस्वाप्नबद्धस्तैजसः । विश्वः 

स्वप्नादुत्थाने तेजसाद्विभक्तो भवतीति विश्वस्य तैजसकार्यत्वस्य वक्ष्यमाण- 
त्वात्‌ । जाग्रत्कार्यभ्रमरूपस्वप्नबद्धः तैजसः । तत्कारणभ्रमरूप- 
जाग्रद्‌बद्धो विश्वः । अन्यथा गृह्णतः स्वप्न इत्यस्य विपरीतज्ञानादपि 
विपरीतज्ञानांतरं जायत इति भाष्ये व्याख्यास्यमानत्वात्‌ । एवं च 
तावन्योन्यकार्यकारणभावमापन्नौविश्वतैजसौ द्वावपि कार्यकारणबद्धाविष्येते । 
प्राज्ञस्तु मूलकारणाविद्ययैव बद्धः । तुरीयेतु द्वौ बंधो मूलकारणाविद्याबंधः 
परस्परं कार्यकारणभावापन्नजाग्रत्स्वप्नबंधश्चेति द्वावपि न सिद्ध्यत 
इत्यर्थः । अयंचापि विशेषस्तत्वप्रकाशिकायामवगंतव्यः । अत्र विश्वादीनां 
अविद्यातत्कार्यबद्धत्वपरत्वप्रतीति वारयन्‌ व्याचष्टे ।। कार्येति ।। 
"तदधीनत्वादर्थवत्‌" इत्युक्तन्यायेनान्यनिष्टस्यापि कार्यकारणबंधस्य तदधीन- 
त्वाद्‌ भगवान्‌ बद्ध इत्युच्यते । बंधवान्‌ बंधः । बंधवत्वं च स्वामिता 
संबंधेनेश्वरे ऽस्त्येवति स बद्ध इत्युच्यते । 

ननु वंधकृतविक्रियाश्रयत्वेन बद्धत्वं किं नस्यादित्यत आह ।। कुत 
इति ।। चिदात्मनः जडामिश्रकेवलचिद्देहस्य बंधयतीति बद्ध इति । 
कर्तृव्युत्पत्तिमाश्रित्यापि बद्धशब्दवाच्यत्वं श्रुत्या दर्शयति । । सबद्ध इति ।। 
इतोपि वंधकत्वात्‌ बद्ध इत्येवार्थोङ्गीकार्यः । श्रुत्यैव स्वाभिप्रायवर्णनपूर्व 
तद्विरुद्धस्य स्वार्थत्वाभावस्योक्तत्वादित्याशयेन तां श्रुतिं पठति ।। विष्णो- 
रिति ।। कथमेतद्‌ब्रह्मणि गुणावचनादित्यत उक्तं तदर्थमिति । 
अन्यद्‌भगवद्विपयादन्यत्‌ । यदि मम गुणोक्तिपरता न स्यात्‌ तर्हि मन्नाम 
निरर्थकं स्यादिति भावेन स्वनाम निर्वक्ति ।। सोऽहमिति ।। गुणा एव 
मदर्थतया ज्ञेयाः । 

पदार्थदीपिका 

नातःप्रज्ञं नबहिःप्रज्ञं नप्रज्ञानघनमिति तुरीयस्य यद्विः्वादिभ्यस्त्रिभ्योवैध- 
्यमुक्तं तत्र संमतितयोदाहृते कार्यकारणवद्धौ ताविति मंत्रे विश्वादीनां 
त्रयाणां वद्धत्वमुच्यते । तदयुक्तं । सर्वमानविरोधादित्यतो वद्धत्वोक्तेरभि- 
प्रायं प्रमाणेन दर्शयति ।। कार्यकारणवंधस्येति ।। जीवनिष्ठकार्यकारण- 
वंधम्यंत्यर्थः । खंडार्थकथनसमये इदं प्रपंचयिप्यामः । तदधीनत्वत इत्यनेन 

तदधीनत्वादर्थवदितिन्यायं सूचयति । उक्तंचानुव्याख्याने । "दुःखिबद्धा- 
वराद्यास्तु तदधीनत्वहेतुतः । शब्दा ब्रह्मणि वर्तत" इति । श्रुतौ कार्यकार- 
णबद्धाविति श्रुतौ । प्रतीत एवार्थः किं नस्यादित्यत आह । | कुतइति ।। 
बंधेशस्य वंधदातृतया तत्स्वामिनः । बंधयतीति वद्ध इति कर्तृव्युत्पत्त्यापि 
बद्धादिशब्दवाच्यत्वं हरेरिति भावेन श्रुतिं पठति ।। सबद्धइत्यादिना ।। 
उक्त॑चन्यायविवरणे । "प्रसिद्धत्वात्क्तृव्युत्पत्ते"रिति । किंच यदिह रेर्वद्धत्व- 
मेवश्रुत्यर्थः तर्हि श्रुतीनां यद्‌भगवद्गुणेत्कर्ष महातात्पर्यं तद्विरुद्ध्येत । 
ननु गुणोत्कर्षे एव महातात्पर्यं श्रुतीनां कुत इति चेत्तत्राह । । विष्णोरिति । | 
सुरान्प्रति वेदाभिमानिसरस्वतीवाक्यमिदे । अतो ममेति युक्तं । गुणोक्ति- 
परता गुणोक्तौ तात्पर्यवत्त्वमित्यर्थः । हे सुरेश्वराः । 


ननु कथमेतत्‌ वैष्णवानां ब्रह्मादीनामपि महिम्नः प्रतिपादनादित्यत आह 
।। तदर्थमिति ।। यदा वैष्णवानां ब्रह्मादीनामित्थं महिमा तदा किंवाच्यं 
विष्णुरपारमहिम इत्येवंरूपेण विष्णोर्गुणोत्कर्षप्रतिपादनार्थमित्यर्थः । 
अन्यद्वचनं भगवदितरेषां गुणोत्कर्षप्रतिपादकं वचनं । यथोक्तं । "चरितं 
वैष्णवानां च विष्णूद्रेकाय कथ्यत"इति। तस्य गुणोत्कर्षस्य । मम संमतः | 
सरस्वतीति मन्नामनिर्वचनपर्यलोचनयापि मम विष्णोर्गुणोत्कर्ष एव महाता- 
त्पर्यमित्याशयेनाह ।। सेति ।। तत्सरणादिति ।। तस्य भगवद्गुणोत्कर्ष- 
विरोध्यर्थस्य सरणात्‌ अपसारणात्‌ अहं सरस्वतीत्यर्थः । यद्वा सृगताविति 
धातोस्तां विप्णुगुणोत्कर्षोक्ति प्रत्येव मम सदा गमनादहं सरस्वतीत्यर्थः । 

ननु सरःसरणं अस्या अस्तीत्यर्थे सरसृशव्दातमतुप्प्रत्यये सरस्मतीति 
स्यादिति चेदुच्यते । "मादुपधायाश्चमतोर्वोयवादिभ्य" इत्यनेन मतुपो 
मकारस्य वकारांगीकारात्‌ । तथाच सरसूशद्दात्तदस्यास्तीत्यर्थे मतुप्प्रत्यये 
उप्‌ इत्यस्य लोपे मकारस्य वकारे सरस्वदिति जाते स्त्रीत्वविवक्षायां डीपि 
सरस्वतीति युक्तमित्यवगंतव्यं । संप्रोक्ता यस्मादिति शेषः । गुणाः गुणा 
एव वेदप्रतिपाद्यत्वेन ज्ञेयाः । 

उपनिषत्‌ 


नात्मानं न परांश्चैव न सत्यं नापि चानृतम्‌ । 
प्राज्ञः किञ्चन संवेत्ति तुर्यं तत्‌ सर्वदृक्‌ सदा ।। 
भाष्यम्‌ 


"ना5त्मानं न परांश्चैव न सत्यं चापि नानृतम्‌ । 
प्राज्ञः संवेदयेत्‌ किञ्चिज्जीवकालतमो विना ।। 
सुप्त्यवस्थां सुखं चाऽपि विना नान्यत्‌ प्रदर्शयेत्‌ । 
सर्व तु दर्शयेन्मुक्तौ तुरीयः परमेश्वरः । ।'' इति प्रत्यये । 
"स्वतन्त्रे कर्तृशब्दः स्यात्‌ प्राज्ञस्यावेदनं यथा । 
सर्वप्रदर्शके चैव तुरीये सर्वदर्शनम्‌ ।।" इति ब्रह्मतर्के । 
श्रीव्यासतीर्थविरचिता भाष्यटीका 
खंडार्थः - नप्रज्ञानघनं नाप्रज्ञमित्युक्ते प्राज्ञाद्वैधर्म्ये मंत्रं पठति 
। । नात्मानमिति ।। 
भाष्यार्थः - नात्मानं नपराश्चेत्येतत्पराज्ञस्यात्मादिज्ञानाभावार्थत्वप्रतीति 
निवारयन्व्याचष्टे ।। नात्मानमिति ।। किंचन नसंवेदयेदित्यस्यापवादमाह 
` || जीवेति ।। तुर्यं तत्सर्वदृक्‌ सदेत्येतत्तुरीयस्य सार्वज्ञप्रतिपादकत्वप्रतीतिं 
निवारयन्व्याचप्ट ।। सर्वमिति ।। ननु भवतूक्तप्रमाणबलाद्‌ बंधकत्वादिना 
बद्धत्वादिकं अमुख्यार्थं मुख्यप्रयोगे किं कारणमित्यतः स्वातंत्र्यमित्याह 
।। स्वतंत्र इति ।। कर्तृशब्दः मुख्यशव्दः । 
गूढकर्तृका टीकाटिप्पणी 
नप्रज्ञानघनमिति ।......... “| कालाज्ञानादिसहितं जीवस्वरूपमेव 
प्रज्ञापयति नात्मानं नपरांश्च प्रज्ञापयति । तुर्यस्तु न तथेत्यर्थः । न 
्रज्ञमितीति । प्राज्ञः समाधौ ध्येयादिस्वरूपमेव प्रज्ञापयति आत्मानं परांश्च 
न प्रज्ञापयति । तुरीयस्तु न तथेत्यर्थः ।। नात्मानमितीति ।। यद्यपि 


पूर्वमन्त्रे रूपत्रयवैधर्म्यमुक्तम्‌ । तथाऽपि प्रकारान्तरेण प्राज्ञाद्वैधर्म्यस्य 
भ्न 
९ अत्र वाक्यं अस्पष्टं वर्तते । 

प्रतिपादनान्ञास्य गतार्थता । एवं श्रुतावपीति बोध्यम्‌ । प्राज्ञः आत्मानं 
स्वस्वरूपं नसंवेत्ति । अन्तणीतणिजन्तोऽयं शव्दः । जीवस्य नसंवेदयती- 
त्यर्थः । परानन्यान्‌ जीवांश्च नसंवेत्ति सत्यंच नसंवेत्ति । अनृतंच 
नसंवेत्ति । किंञ्चन अन्यत्‌ किमपि गृहादिकं न संवेत्ति । किंचन किंचित्‌ 
जीवसुखकालाज्ञानादिकं संवेत्ति संवेदयतीत्यावृत्त्या योज्यम्‌ । तुरीयरूपंतु 
मुक्तौ सदा तत्‌ सर्वदृक्‌ णिजन्तोऽयम्‌ । तेषां मुक्तानां सर्व योग्यं प्रदर्शय- 
तीत्यर्थः । 
प्रकाशिका 

तत्सरणात्सदेति वदता सृ गताविति धातोः सरस्सरणमनुसरणं, तद्वती 
सरस्वतीति व्युत्पत्तिः सूचिता । सरोवाचकसरःशब्दवदयमपि शब्द इति 
ज्ञेयम्‌ । अयोग्यजीवेषु स्वरूपभूतसुखाभावेन दुःखाभाव एव सुखश्रान्ति- 
रिति सूचनाय "सुखं वाऽपी"त्युक्तम्‌ । सर्वदृक्‌ सदेत्यत्र मुक्तौ मुक्तानां सर्व 
दर्शयतीति सर्वदृक्‌ । तर्हि कर्तृशब्दः कथमित्यत आह ।। स्वतन्त्रे इति ।। 
"प्राज्ञस्यावेदनं यथे"त्यस्य जीवगतावेदनं प्रति प्राज्ञः किञ्चन न संवेत्तीत्य- 
कर्तृप्रयोगः तथाऽत्रापीति भावः । 

भाष्यविवृतिः 

न प्रज्ञानघनं न प्रज्ञमित्युक्ते वैधर्म्ये मन्त्रोऽधिजगे ।। नात्मानमिति ।। 
आत्मानं परमात्मानं न परांश्चैव जीवकालतमो विना सुप्त्यवस्थां सुखं 
चापि विना नान्यत्‌ प्रदर्शयेत्‌ प्राज्ञः । तुरीयस्तु सर्वदृक्‌ मुक्तौ सर्व दर्शयेत्‌ । 
तर्हि सर्वं दर्शयतीति वक्तव्यं । न वक्तव्यं । "नात्मानं ..... प्राज्ञः किञ्चन 
संवेत्ति"इति प्रयोजकेऽपि कर्तृशब्दप्रयोगात्‌ । युज्यते च । अत एव भाष्ये 
"स्वतन्त्रे कर्तृशब्दः स्यात्‌"इति । अत्र कर्तृशब्दः कारकोपलक्षणः । तेन 
वद्धेति कर्मकारकसङ्ग्रहः । "सर्वदृक्‌ - वेत्ति" शब्दादेरन्तर्णीतणिजर्थता । 
` अथ प्रतिग्रहेष्ट्यादौ गृण्हीयादिति प्राक्ष्यत्‌। 

भाष्यार्थरत्नावलिः 
नाप्रज्ञमिति तुरीयस्य प्राज्ञवैलक्षण्यमुक्तं । किं तत्‌ प्राज्ञस्याप्रज्ञत्वं 


० य ih SAD ARS CORDS 
१ यथा इति पाठेन भाव्यमितिभाति | २ प्राख्यत्‌-इति पाठेन भाव्यमितिभाति । 

तद्वैलक्षण्यं तुरीयस्येत्याशंकापरिहाराय मंत्र उदाहीयते ।। नात्मानमिति ।। 
प्राज्ञ आत्मानं स्वात्मानं नैव संवेत्ति परात्र जीवानन्यांश्च न संवेत्ति । 
किंचन किमपि सत्यं नित्यं न संवेत्ति । "सदातनं सत्यमिति नित्यमेवोच्यते 
बुधैः" इत्यन्वत्रोक्तेः । अनृतमनित्यमपि न संवेत्ति । "अनृतंपरिणामियत्‌" 
इत्यन्यत्राक्तेः । तत्तुरीयं सदानियमेन सर्वदृगित्यर्थः । सच न संवेत्ति 
सर्वदृगित्यनयोः प्रतीतार्थ वारयन्‌ व्याचष्टे ।। नात्मानमिति ।। किंचित्‌ 
क्रिमपि सत्यमनृतंचेत्यन्वयः । ईषदपि इति वा । कस्याप्यनृतत्वे घनप्रज्ञ 
इत्युक्तिविरोधः । औत्तरिकानुस्मृतिसिद्धसोषुप्तिक्तानुभवविरोधश्चेत्यत 
अपवादमाह ।। जीवेति ।। घनोजीवस्तमोवृतः । "तन्मात्रस्य सकालस्य 
घनप्रज्ञः प्रदर्शनादि"ति जीवकालतमःप्रदर्शकत्वस्य घनप्रज्ञशव्दार्थतयोक्तत्वा- 
दुपनिपद्येवापवादेऽतरंगज्ञापकसद्भावात्‌ । सुप्त्यवस्थासुखप्रज्ञापकत्वस्य 
मानांतरगम्यत्वाद्द्विवचनाग्रहणं । 

ननु तुरीयोपि संसारे न प्रदर्शयतीत्यत उक्तं ।। मुक्ताविति ।। स्वनिय- 
म्यावस्थायां प्राज्ञान संवेदयति । तुरीयस्तु स्वावस्थायां दर्शयतीति 
वलक्षण्यमिति भावः । ननु न संवेत्ति सर्वभुगिति कर्तरि श्रुतः शब्दः 
कारयिर्तारे कथं प्रयुज्यत इत्यत इममेव प्रयोगं दृष्टांतीकृत्य स्वातंत्र्यविव- 
क्षया कारयितर्यपि कर्तृशद्ो ब्रह्मतर्के समर्थित इत्याह ।। स्वतंत्र इति ।। 
स्वतंत्रः खलु कर्ता । स्वातंत्र्य खलु ईश्वरे कारयितरि मुख्यं । तथाच 
क्रिवास्वतंत्र कर्तृवाचकशब्दःस्यात्‌ । तद्यथा मांडके असंवेदयितुः प्राज्ञस्यैव 
स्वातंत्र्वविवक्षया न संवेदयतीत्यवेदनमुक्तम्‌ । यथाच सर्वप्रदर्शक एव 
तुरीये सर्वदृगिति सर्वदर्शनमुक्तमित्यर्थः । 

पदार्थदीपिका 

नप्रज्ञानघनमित्तुक्त प्राज्ञाद्वैधर्म्ये संमतितयोदाहृतं नात्मानमिति मंत्रं 
प्राज्ञः किंचन संवेत्तीत्यस्यापवादप्रदर्शनपूर्वकं प्रमाणेनैव व्याचष्टे । | नात्मा- 
नमिति ।। स्वस्वरूपमित्यर्थः । परान्‌ वक्ष्यमाणजीवकालादिव्यतिरिक्तान्‌ 
पदार्थान्‌ । संवेदयेदित्यनेन संवेत्तीत्येतत्‌ णिजंततया व्याख्येयमिति सूचयति । 
जीवकालाभ्यां महितं तमः जीवकालतमः प्रदर्शयेत्‌ । सुप्ताविति शेपः । 

नाप्रज्ञमित्युक्ते सर्वज्ञानप्रदत्वे संमतितयोदाहृतं तुर्यं॑तत्सर्वदृक्सदेति मत्र 
व्याचष्टे ।। सर्वत्विति ।। स्वस्वरूपादिकं सर्व योम्यमित्यर्थः । दर्शयेदिति 
वचनेन सर्वदृगित्येतदपि णिजंतमित्युक्तं भवति । 
ननु बंधके बद्धशव्दः तथाऽसंवेदयिर्तारे नसंवेत्तीति कर्तृशब्दः तथा 
सर्वप्रदर्शयितरि सर्वदृगिति च कर्तृशब्दः कस्मात्प्रयुज्यते । अनुशासना- 
भावादित्यत आह ।। स्वतंत्र इति ।। "स्वतंत्रः कर्तेति"वचनात्‌ क्रियायां 
यःस्वतंत्रः तस्मिन्कर्तृशव्दः स्यात्‌ कर्तेति मुख्यः कर्तृशव्दप्रयोगः स्यात्‌ । 
अत्रैतदुपनिषदुक्तमेवोदाहरणं दर्शयति ।। प्राज्ञस्येति ।। यथाऽसंवेदयितुः 
प्राज्ञस्य नसंवेत्तीत्यसंवेदनक्रियां प्रति मुख्यतः कर्तृत्वं कथ्यते । इतरेपामसं- 
वेदनरूपक्रियाप्रदाने प्राज्ञस्यैव स्वातंत्र्यात्‌ । तथाच सर्वप्रदर्शके तुरीये 
सर्वदृगिति सर्वविषयकदर्शनक्रियां प्रति मुख्यतः कर्तृत्वमुच्यते । इतरेषां 
दर्शनक्रियाप्रदाने तुरीयस्यैव स्वतंत्रत्वादित्यर्थः । तथा च ब्रह्मतर्कवाक्ये 
"स्वतंत्रे कर्तृशब्दः स्यादि"ति स्वोक्तार्थे दृष्टांतत्वेनैतद्वाक्योक्तप्रमेयस्योपादा- 
नात्संवेत्ति सर्वदृगितिपदद्वयं णिजंतत्वेनैव व्याख्येयमिति भावः। एवं 
वंधनरूपक्रियायां ईश्वरस्यैव स्वतंत्रत्वेन बंधस्य तदधीनत्वात्‌ तदधीनत्वाद- 
्थवदिति न्यायेन बद्धशद्दप्रयोगोऽपि युक्त इत्यवगंतव्यम्‌ । 
उपनिषत्‌ 

हवैतस्याग्रहणं तुल्यमुभयोः प्राज्ञतुर्ययोः । 

बीजनिद्रायुतः प्राज्ञः सा च तुर्ये न विद्यते ।। 

स्वप्ननिद्रायुतावाद्यौ प्राज्ञस्त्वस्वप्ननिद्रया । 

न निद्रां नैव च स्वप्नं तुर्ये पश्यन्ति निश्चिताः ।। 

भाष्यम्‌ 


"निद्रायुतास्तु विश्वाद्यास्तदधीना यतो हि सा । 

यथा भृत्ययुतः स्वामी नह्यज्ञानं परात्मनः ।।" इति च । 
''अभेदमपि तद्‌ ब्रह्म बहुरूपं विशेषतः । 

करोति न करोतीति व्यवहार्य स्वशक्तितः ।।' इति च । 


१०४ माण्डूकोपनिषद्भाष्यम्‌ 
न संवेदयतीत्यस्वीकारे 'तुर्य तत्‌ सर्वदृक्‌ सदा' 'दवेतस्याग्रहणं तुल्यमु- 
भयोः प्राज्ञतुर्ययोः' इति च विरुद्धम्‌ । द्वैतग्रहणाकारणत्व तुल्यमित्यर्थः । 


"'द्वेतं न ग्राहयेत्‌ तुर्यो नच प्राज्ञः कथञ्चन । 
दवेतग्रहणबीजं तु निद्रा प्राज्ञं समाश्रिता ।।"' इति प्रकटश्रुतिः । 


श्रीव्यासतीर्थविरचिता भाष्यटीका 
खंडार्थः - अद्दैतमित्युक्ते प्राज्ञतुरीययोः साधर्म्ये मंत्रं पठति ।। द्वैत- 
स्येति ।। द्वैतस्य देहादिविपये' स्वातंत्र्यस्याग्रहणं तद्ग्रहणाहेतुत्वं 


्राज्ञतुरीययोः समं । नात्मानमित्यत्र प्राज्ञात्तुरीयस्य वैधर्म्यमुक्तं । प्रकारांतरेण 
वैधर्म्यमाह ।। बीजेति ।। बीजनिद्रा मूलाविद्या । 

प्रकारांतरेण विश्वादीनां साधर्म्यवैधर्म्ये निरूपयंस्तेभ्यस्तुरीयस्य वैधर्म्य 
माह ।। स्वप्नेति ।। स्वप्नो भ्रमः । निद्रा अविद्या । अस्वप्ननिद्रया 
स्वप्नं विना निद्रया । अत्र विश्वादीनां कार्यकारणबद्धत्वादिकं जाग्रदाद्यव- 
स्थापन्नजीववंधकत्वादिति द्रष्टव्यं । 

भाष्यार्थः - वीजनिद्रायुत इत्यादि प्राज्ञादीनामविद्यादिवशत्वार्थप्रतीतिं 
निवारयन्व्याचप्टे ।। निद्रेति ।। प्राज्ञः किंचन नसंवेदयेत्तुरीयः सर्व संवेद- 
यदित्युक्त्या प्राप्तविरुद्धधर्माधिकरणत्वेन तयोः प्राप्तां भेदशंकां निवारयति 
।। अभेदमिति ।। सर्वदृगिति सर्वं तु दर्शयेदिति व्याख्यातं । यथास्थितां- 
गीकारे वाधकं चाह ।। नसंवेदयतीति ।। तुर्यं तत्सर्वदृगिति ज्ञानमुक्त्वा 
्राज्ञतुरीययोरग्रहणं ज्ञानराहित्यं तुल्यमित्युक्तं तद्धिरुद्धमित्यर्थः । अस्तु 
सर्वदृक्सर्वप्रदर्शक इति । द्वैतस्याग्रहणं तुल्यमित्यस्य कोर्थ इत्यत आह 
।। द्वेतेति ।। उक्तमर्थ प्रमाणेन द्रढयति ।। द्वेतमिति ।। वीजनिद्रायुत 
इत्यतन्निद्रायुतास्त्विति व्याख्यातमपि स्मप्टं व्याचप्टे ।। द्वैतेति । 

गूढकर्तृका टीकाटिप्पणी 


।। अद्वैतमित्युक्त इति ।। पूर्वमद्वैतशव्दार्थत्वेन तुरीयस्य मिथ्याज्ञाननि- 
वतकत्वस्य॒ मिथ्याज्ञानाजनकत्वस्य चोक्तत्वात्‌ प्राज्ञस्यापि तत्साम्याद्‌ 


९ व्याख्याने देहादेरिति गृहीतं |अतः देहादेरिति पाठान्तरेण भाव्यमितिभाति । 

अद्वैतमित्युक्त इत्युक्तम्‌ । उक्तप्राय इत्यर्थः । अन्यथोत्तरमंत्रस्यासाइगत्या- 
पत्तेरिति ध्येयम्‌ । अन्यथाप्रत्ययो द्वैतमिति वचनाद्‌ द्वैतस्यान्यथाज्ञानस्ये- 
त्यन्यथाप्रतीतेरन्यथाव्याचष्टे । | द्वैतस्य देहादेर्विषये स्वातंत्र्यस्येति ।। अनेन 
द्वैतस्येति विपयिणः स्वातन्त्र्यस्य विषयस्योपलक्षणमित्युक्तं भवति । किं 
विषये स्वात्न्तर्यमित्यतो योग्यतया देहादेर्विषय इत्युक्तम्‌ । तद्ग्रहणाहेतुत्वं । 
देहादिविपयकाहंममेत्यादिस्वातन्त्र्यभ्रमाजनकत्वमित्यर्थः । एतेनाग्रहणमित्य- 
स्याग्राह कमित्यर्थमभिप्रेत्य तदग्रहगणाहेतुत्वमित्यवगन्तव्यम्‌ । तदग्रहणा- 
हेतुत्वमित्युपलक्षणम्‌ । ग्रहणनिवर्तकत्वमपि अग्रहणशब्दार्थत्वेन ग्राह्यम्‌ । 
ग्रहणस्य ध्वंसोऽग्रहणमिति व्युत्पत्तेः । उपलक्षणं कुत इतिचेत्‌ शिवमद्वैत- 
मिति तुरीये श्रुतस्याद्वैतपदस्य "अन्यथाप्रत्वयो द्वैतमि"ति भाष्ये मिथ्या- 
ज्ञाननिवर्तकत्वरूपस्यार्थस्योक्तत्वात्‌ । अस्य च मन्त्रस्याद्वैतमित्तुक्तार्थे 
प्रमाणत्वात्‌ । 

ननु भाष्येऽद्वैतपतेन भ्रमाजनकत्वरूपार्थाप्रतिपादने कथमर्थद्वयेऽयं 
मन्त्रः प्रमाणमितिचेत्‌ न । मन्त्रानुसारेण भाष्येऽपि भ्रमाजनकत्वरूपार्थ- 
स्योपलक्षणीयत्वात्‌ । अन्यथा भाष्यमन्त्रयोभिन्नार्थत्वेन मन्त्रस्योक्तार्थे 
विसंवादापत्तेः । तथाच प््राज्ञतुर्ययोः द्वैतस्य देहगेहादिविषये अग्रहणं 
अहंममेत्यादिस्वातन्त्र्यश्रमाजनकत्वं तद्भ्रमनिवर्तकत्वं च तुल्यं सममित्यर्थः | 
ननूभयोः कथं भ्रमाजनकत्वं भ्रमनिवर्तकत्वं च कथमिति चेदित्थं । 
प्रज्ञस्य तावत्‌ "प्राज्ञः कारणबद्धस्तु" इत्यनेन कारणमात्रबद्धत्वोक्त्या 
भ्रमाजनकत्वस्य सिद्धत्वात्‌ । सुप्त्यवस्थाजाग्रद्भ्रमस्य निवृत्तेः भ्रमनिवर्तक- 
त्वस्यापि साक्षिसिद्धेः । "द्वौतु तुर्ये नसिद्ध्यत" इत्युक्त्या तुरीयस्याप्य- 
वद्धत्वेन भ्रमाजनकत्वस्य॒प्रपञ्चोपशममित्यनेन सर्वानिष्टनिवर्तकत्वोक्तेः 
भ्रमनिवर्तकत्वस्यापि सिद्धेरिति ।। बीजेतीति ।। वीजनिद्रया देहगेहादौ 
स्वातन्त्यभ्रममूलभूताविद्यया । युतः तत्वप्रदः । अविद्यया बन्धक इति 
यावत्‌ । सा अविद्या तया वन्धकत्वमिति यावत्‌ । 

।। विश्वादीनां साधर्म्यवैधर्म्ये निरूपयन्निति ।। विश्वतैजसयोः साधर्म्य 
ताभ्यां प्राज्ञस्य वैधर्म्यं च निरूपयन्नित्यर्थः ।। स्वप्नेतीति ।। उभाभ्यां 

वन्धकावित्यर्थः । । अस्वप्ननिद्रया । | अस्वप्नाच सा निद्राचति कर्मधारयः | 
युत इति सम्बन्धः । निश्चिता वेदार्थनिश्चयवन्तः सज्जनाः । तुर्ये निद्रा 
निद्रया बद्धत्वं न पश्यन्ति। भ्रमाबन्धकत्वे सति अविद्ययैव बन्धक 
इत्यर्थः । ननु सर्ववन्धविनिर्मुक्तस्य विश्वादिरूपस्य भगवतः कथं कार्यकार- 
णबद्धत्वादिकमित्यत आह ।। अत्रेति ।। अस्मिन्‌ प्रकरण विश्वादीनां 
वन्धनकर्तृत्वमेवोच्यते न तत्कर्मत्वमिति भावः । 
प्रकाशिका 

'बीजनिद्रायुतः' इत्यत्र प्राज्ञ एव भ्रमवीजभूतनिद्रायुत इति प्रतीयते । 
अत आह भाप्यकारः ' निद्रायुतास्तु विश्वाद्यास्तदधीना यतोहि सा' इति । 
'न संवेदयतीत्यनङ्गीकारे' इत्यत्र न संवेत्तीति शब्दस्य न संवेदयतीत्यर्था- 
गीकारे । उपलक्षणं चैतत्‌ । सर्वदृवशब्दस्य सर्वदर्शकत्वार्थागीकारे चेत्यपि 
्रप्टव्यम्‌ । 'द्वैतस्याग्रहणं तुल्यमुभयोः प्राज्ञतुर्ययोः' इति सर्वदृकृत्वेनोक्ततु- 
रीये पुनरद्वैताप्रहणाख्यादर्शनकथनं विरुद्धमित्यर्थः । तर्हिं भवतामपि सर्व 
दर्शयति, द्वैतं न दर्शयतीति कथं न विरोध इति चेन्न । अस्माभिर्मुक्तौ 
तुरीयो देवः सर्व दर्शयतीत्यर्थाङ्गीकारादिदानीं सर्व न दर्शयतीत्यर्थाङ्गी- 
कारंणाविरोधात्‌ । मुक्तौ च द्वैतपदोक्तभ्रमस्यैवाभावात्‌ विद्यमानं सर्व 
दर्शयतीत्वर्थस्य नितरामविरोधः । न हि शशविषाणं न दर्शयतीत्येतावता 
सर्वदर्शयितृत्वस्य विरोधं कोऽपि शङ्कते । परस्य तु संसार एवोभयोः 
कथनाइप्परिहारो विरोध इति भावः । प्राज्ञं समाश्चिता' सुप्त्यवस्थाप्रवर्तः 
कप्राज्ञाधीनेत्यर्थः । 

भाष्यविवृतिः 

अद्वैतमित्युक्ताद्वैतत्वं प्राज्ञतुर्वयोः साधारणमित्यत्र मन्त्रोऽधिजगे 
।। द्वेतस्येति ।। द्वेतस्याग्रहणं द्वैतप्रहणाकारणत्वं तुल्यम्‌ । अत एव 
"वेते न ग्राहयेत्‌ तुर्यो नच प्राज्ञः कथञ्चने"ति प्रकटश्रुतौ अभ्यधात्‌ । 
नात्मानमित्यत्र ग्राज्ञतुरीयतार्वैधर्म्यमुक्तं प्रकारान्तरेण वैधर्म्यं श्रूयतं 
।। बीजेति ।। प्राज्ञो वीजनिद्रायुतः मूलविद्यानियामकः । एवं विश्वदीना- 
मपि निद्रायुतत्वं यदभिधीयते तत्स्वामित्वेनैव । भृत्ययुतः स्वामीति यथा । 
नहि परमात्मनोऽज्ञानं सम्भवति । 

भाष्यार्थरत्नावलिः 
अद्वैतं चतुर्थमिति तुरीयस्य अद्वैतत्वमुक्ते । तच्चान्यथाज्ञाननाशक्तत्वमि- 
वान्यथाज्ञानाकारणत्वं च विवक्षितं । अन्यथाज्ञानाकारणत्वं च 


प्रज्ञाव्द्यावर्तकमिति मन्तव्यं । तस्य सुप्तौ देशकालाद्यतिरेकेणान्याप्रतिभा- 
सकत्वादिति भावेनाद्वैतस्योभयत्र साम्ये मन्त्रः पठ्यते ।। द्वैतस्येति ।। 
द्वैतस्य पूर्वोक्तव्युत्पत्या मिथ्याज्ञानस्याग्रहणमग्राहकत्वं जीवो यथा नगृण्ही- 
यात्तथा कतृत्वं प्राज्ञतुरीययोरित्युभयोस्तुल्यं । तत्र विशेष उच्यते 
।। बीजेति ।। द्वैतपदोदितभ्रमबीजाविद्यायुतः प्राज्ञः । सा भ्रमबीजाविद्यापि 
तुर्ये नविद्यत इत्यर्थः । प्राज्ञस्य तुरीयवद्‌ भ्रमकर्तृत्वाभावेपि भ्रमबीजा- 
विद्यायाः जीवाश्रितायाः तन्नियम्यत्वमस्तीति विशेषइति भावः । नन्वयं 
मन्त्रः 'प्राज्ञःकारणबद्धस्तु द्वौतु तुर्ये नसिध्यतः' इत्यनेन गतार्थः । तत्रापि 
प्रज्ञो विद्यावद्ध एव न भ्रमबद्धः तुरीयस्तु तया बद्धइत्येतयोर्भ्रमाबद्धत्वे 
साम्यस्योक्तत्वादितिचे्न । भ्रमप्रयुक्तबन्धहेतुत्वमुभयोनस्तीत्युक्तम्‌ । अत्रतु 
भ्रमं प्रत्येव हेतुत्वं तुल्यमुच्यत इति भेदात्‌ । 

यथा द्वैतशद्दितमिथ्याज्ञानाहेतुत्वं प्राज्ञतुरीययोस्तुल्यमेवं विश्वतैजसयो- 
रपि किमित्यत उच्यते । | स्वप्नेति । । निश्चितास्तत्वनिश्चयवन्तो ज्ञानिनः | 
आद्यौ विश्वतैजसौ, स्वप्नो भ्रमः, निद्राऽविद्या, तद्युतौ । प्राज्ञस्तु स्वप्नं- 
विना अविद्यया युतइति पश्यन्ति । तुरीयेतु भ्रममविद्यां विनैव 
पश्यन्तीत्यर्थः । यद्वा उक्तार्थे ज्ञानिप्रत्यक्षमेवानेन मन्त्रेण प्रमाणमुक्तं । अत 
एव निश्चिताः पश्यन्तीत्याद्युक्तं । अत्र विश्वादीनां निद्राशद्दिताविद्यावत्वप्र- 
तीतेः प्रमाणेन यथावद्‌व्याचष्टे ।। निद्रायुताइति । | कार्यकारणबद्धावित्यत्र 
विश्वतैजसयोः भ्रमाविद्याभ्यां वद्धत्वं । प्राज्ञस्याविद्यया बद्धत्वं । तुरीयस्य 
वन्धकत्वं । नात्मानमित्यत्र प्राज्ञस्याप्रदर्शकत्वं । तुरीयस्य प्रदर्शकत्वं । 
रैतस्याग्रहणमित्यादौ भ्रमकर्तृत्वं । तदकर्तृत्वमित्यादिवैलक्षण्योक्त्या रूपेपु 
वहुत्वोक्त्या भेदः प्रतीयते तां वारयत्यभेदमिति । तद्ब्रह्माभेदं भेदरहितमपि 
नद्राजुनादिवद्विशेषरहितमपि विशेष स्वशक्तितोऽचिन्त्यशक्तितश्च 
वहुरूपं करोति नकरोतीति व्यवहार्यचेति योजना । "निर्विशेपोपि 

भगवानंश्चतुर्धा समुदीरितः" इत्युक्तत्वात्‌ । "एकोपिनिर्विशेषोपि चतुर्धा- 
व्यवहारभाक" इति वक्ष्यमाणत्वाच्चेनद्रार्जुनादिवद्विशेषराहित्यं पुनरचिन्त्यश- 
क्तिनिर्वाह्मविशेषवत्वं चावगम्यते । विशेपवैचित्र्यविवेचनं विशेषाचिन्त्य- 
शक्त्यन्यतरवैय्यर्थशंकापरिहारविचिन्तनं विशेषस्वरूपनिर्धारणादिकं च 
गौरवभयान्नेह कृतं । नसंवेत्तीत्येत्‌ प्रमाणेन नसंवेदयेदिति व्याख्यातं । 
सर्वदृगिति च सर्वतु दर्शयेदिति व्याख्यातं । यथास्थित्यंगीकार्ये बाधकं- 
चाह ।। नसंवेदयतीत्यस्वीकारइति ।। इतिशब्द आद्यर्थे । 
नसंवेत्तीत्यादेर्नसंवेदयतीत्याद्यर्थास्वीकारे प्राज्ञः स्वयमज्ञः तुरीयः सर्वज्ञइति 
प्रतीतार्थस्यैवांगीकार्ये तुरीयं सर्वदृगिति तुरीयस्याज्ञात्ज्ञाद्वैलक्षण्यमुक्त्वा 
द्वैतस्याग्रहणं तुल्यमिति द्वैतशब्दित प्रपञ्चाज्ञानं तुल्यमिति भवदीयार्थव- 
णनं विरुद्धं स्यादतस्तदविरोधायात्रापि नसंवेत्ति सर्वदृगित्यनयोः णिजर्थत्वं 
वर्णनीयमिति भावः । स्वमते द्वैतस्याग्रहणमित्यत्र द्वैतपदस्यान्यथाप्रत्ययो 
द्वैतमिति व्याख्यातत्वादग्रहणपदम- ग्राहकत्वार्थतया व्याचष्टे । । द्वैताग्रहण 
कारणत्वमिति । । अग्रहणमनुपादानं । यद्वा वक्ष्यमाणरीत्या द्वैतमन्यथा- 
कारः । तस्याग्रहणमज्ञानमिति योज्यं । उक्तमर्थं प्रमापयन्‌ बीजनिद्रायुत 


इत्युक्तनिद्राकारणस्य॒ बीजभूतेत्याशंकांच परिहरति ।। द्वैतमिति || 
द्वैतमन्यथाज्ञानमन्यथाकारोवा तस्य ग्रहणमन्यथाज्ञानस्वीकारः प्रतीतिर्वा । 
पदार्थदीपिका 


नात्मानमित्यादिना प्राज्ञतुरीययोर्वैधर्म्य उक्त्वा प्रकारांतरेणापि वैधर्म्य 
प्रतिपादयितुं प्रवृत्ते बीजनिद्रेति मन्त्रे प्राज्ञस्य मूलाज्ञानयुक्तत्वं प्रतीयते । 
तामपाकुर्वनिद्रायुतत्वोक्तेरभिप्रायं प्रमाणेनैव दर्शयति ।। निद्रायुता इति ।। 
राज्ञस्योक्तं नि्रायुतत्वं विश्वतैजसयोरपि साधारणमित्याशयेन विश्थाद्या 
इत्युक्तं । सानिद्रा ।। भृत्ययुत इति ।। भृत्यस्य तदधीनत्वात्‌ भृत्ययुतः 
स्वामीत्युच्यते यथेत्यर्थः । 'प्राज्ञः किंचन संवेत्ति तुर्यं तत्सर्वदृक्‌सदे'तिः 
विरुद्धधर्मप्रतिपादनेन प्रसक्तां भेदशंकां निराकरोति ।। अभेदमपीति ।। 


अभेदेपि भेदकार्यकारिरूपाद्विशेषतोऽभेदमपि अभिन्नमपि तद्ब्रह्म वहुरूपः 
मितिसंवंधः | 

ननुरूपाणामभेदे एतत्सर्व तुरीयेण रूपेण नकरोति विश्वादिरूपेण 
करोतीति कथं व्यवहार इत्यतः सोपि विशेषशक्तित एवेत्याह ।। करोति 
नकरोतीति ।। स्वशक्तितः स्वाभिन्नविशेषशक्तित इत्यर्थः । अघटितघटना- 
ामर्थ्यादितिवा । तुर्यं तत्सर्वदृगिति वाक्ये सर्वदृगित्येतत्‌ सर्वं दर्शयेदिति 
व्याख्यातं । णिजंततामनंगीकृत्य व्याख्याने बाधकमाह । | संवेदयतीति ।। 
सर्वदृगित्यस्य संवेदयतीत्यर्थास्वीकार इत्यर्थः । विद्‌ज्ञाने दृशिर्‌प्रेक्षण इति 
धात्वोरेकार्थत्वात्‌ दर्शयतीत्यस्वीकार इति वक्तव्ये संवेदयतीत्यस्वीकार 
त्युक्तमिति ज्ञातव्यं । तुरीयं सर्वदृगिति तुरीयस्य सार्वज्ञमुक्त्वाऽग्रहणं 
तुल्यमिति तुरीयस्याज्ञानोक्तेर्विरुद्धत्वं स्यात्‌ । ज्ञानाज्ञानयोरेकत्र विरुद्ध- 
त्वादतो दर्शयेदित्येव व्याख्येयमित्यर्थः। दर्शयतीत्यस्वीकार इत्यपि 
क्वचित्पाठः । 


ननु प्राज्ञतुरीययोद्वैताग्रहणं वा कथमुच्यते । तयोरज्ञानाभावादित्यतस्त- 
वाक्यं व्याचष्टे । । द्वैतग्रहणेति ।। प्राज्ञतुरीययोद्वैतस्य देहादिविषयस्वातं- 
त्स्य यद्ग्रहणं तद्विषयकं यज्ज्ञानं भ्रमरूपं तदकारणत्वं तुल्यमित्यर्थः । 
प्राज्ञ तुरीयं चप्राप्तानां देहादिविषयस्वातंत्र्यभ्रमो नभवतीति तदकारणमुभ- 
योरिति भावः । द्वैतस्याग्रहणं तुल्यमित्येतद्द्वैतग्रहणाकरणत्वं तुल्यमित्यर्थ 
इति व्याख्यातं । तत्र प्रमाणं चाह ।। द्वैतमिति ।। नग्राहयेदित्युक्त्या . 
वैतग्रहणाकारणत्वमिति व्याख्येयमिति सूचितं भवति । बीजनिव्रायुतः प्राज्ञ 
इत्येतत्प्रमापयति । | द्वैतग्रहणेति ।। प्राज्ञंसमाश्रिता प्राज्ञाधीनेत्यर्थः । 
उपनिषत्‌ 
अन्यथा गृणतः स्वप्नो निद्रा तत्त्वमजानतः । 
विपर्यासे तयोः क्षीणे तुरीयं पदमश्नुते ।। 
भाष्यम्‌ 


विपरीतज्ञनादपि विपरीतज्ञानान्तरं जायते ।। 
श्रीव्यासतीर्थविरचिता भाष्यटीका 
खडार्थः - एवं विश्वादिकार्याकारित्वेनातिविलक्षणस्य तुरीयस्य स 
आत्मा सविज्ञेय इत्युक्ते दर्शनप्राप्ती कदा भवत इति जिज्ञासायामाह 


११० माण्ड्कोपनिषद्‌ भाष्यम्‌ 


।। अन्यथेति ।। अन्यथा गृह्णतः, अहंममेत्यादिभ्रामकयुक्तस्य स्वप्नः 
स्वप्नदर्शित्वादिभ्रमो भवति तत्वमजानता निद्रा मूलाविद्या भवति । 
तयार्विपर्यासे आवर्तने क्षीणे सति तुरीयं पदमश्नुते प्रप्नोति । 
भाष्यार्थः - अन्यथागृदणतः स्वप्न इत्येतदर्थाप्रतीतेर्व्याचष्टे ।। विपरी- 
तेति ।। 
गूढकर्तृका टीकाटिप्पणी 


।। विश्वादिकार्याकारित्वेनेति ।। तुरीयस्यावद्धत्वस्योक्तत्वादितिभावः 
।। सआत्मासविज्ञेय इतीति ।। विज्ञेयपदेनोपलक्षणत्वेन प्राप्तेरप्यभिप्रेत- 
त्वादितिभावः ।। अहं ममेत्यादिश्रमयुक्तस्येति ।। देहगेहादौ भगवदधीने 
अहंममेत्यदिजाग्रद्भ्रमवत एव अहं स्वप्नादिव्रष्टेत्यदिजाग्रद्भ्रमान्तरं भवती- 
त्यर्थः । अथवा अन्यथा गृण्हतः उक्तप्रकारेण जाग्रदभ्रमवतः स्वप्न 
उक्तप्रकारेण स्वाप्नभ्रमो भवतीति कार्यकारणबद्धौ तावित्यादि भाप्यतत्त्वप्र 
काशिकाभाववोधानुसारेण व्याख्यानान्तरमपि द्रष्टव्यम्‌ । अन्यथा गृण्हत 
इतिवाक्यम्य एतद्भाप्यकारैरुपरिष्टात्‌ विपरीतज्ञानादपि विपरीतज्ञानान्तरं 
जायत इति सामान्यतो व्याख्यातत्वात्‌ ।। तत्त्वमजानत इति ।। भगव- 
त्स्वातन्त्र्यादिरूपवस्तुयाथत्म्यज्ञानाभाववत इत्यर्थः ।। निद्रा मूलाविद्या- 
भवतीति ।। अयंभावः । संसारहेतुभूतानादिभावरूपाविद्यायाः सर्वदा 
सत्वेऽपि भगवत्स्वातन्त्र्यरूपतत्त्वज्ञानाभावे अविद्याकार्यदुःखादिकं भवति। 
तदभावे तत्कार्यदुःखाद्युपमर्दो भवतीति ।। तयोरिति ।। अविद्याभ्रमयोः । 
आवर्तने पुनः पुनरावर्तने क्षीणे नष्टे । तुरीयनामकं पदं भगवत्स्वरूपं 
प्राप्नोति साक्षात्कारद्वारा प्राप्नोतीत्यर्थः । 

प्रकाशिका 


'अन्यथा गृहणत' इति हेतुगर्भविशेषणबलात्‌ स्वप्ने वासनामयत्वेन 
सूक्ष्मघटेपु स्थूलघटत्वभ्रमः प्राग्‌ भवतीति सिद्ध्यति । एवमन्यथा गृणतः 
स्वप्नद्रप्टुः स्वप्ने जाग्रद्दुष्टपदार्थ एवायमिति भ्रमान्तरं च जायते । 'नीज्‌ 
प्रापणे' इति धातोः गत्यर्थानां च ज्ञानार्थत्वात्‌ स्वपतः वस्तुतत्त्वमजानतः 
नुः योऽनुभवः स स्वप्न इति व्युत्पत्त्या भ्रमान्तरं च भवतीति भावेनाह 

भाष्यकारो ।। विपरीतज्ञानादिति । | इंद च स्वप्नस्य नियमेन भ्रमद्वयहेतु- 
त्वादेतद्विमोचने महान्‌ प्रयत्नः कर्तव्य इति सूचनार्थम्‌ । 
भाष्यविवृतिः 

ननु ब्रह्मण एकत्वेन न संवेत्ति सर्वदृगित्यादि ज्ञानकर्तृत्वाकर्तृत्वादि 
कथं । अथेदमपि ब्रह्मविशेषतो बहुरूपम्‌ अतो करोति नकरोतीति 
व्यवहारगोचरो भवति । एवं प्राज्ञादिरूपाणामेकत्वावगतौ न संवेत्ति सर्वदृ- 
गित्यनयोः प्राज्ञतुरीयगतयोरन्तर्गतण्यर्थत्वं नाभिदध्याः । तर्हि प्राज्ञाभिन्नस्य 
तुरीयस्य सर्वदृक्‌ नसंवेत्ति इत्येतद्विरुद्म्‌ । एवं प्राज्ञस्यापि तुरीयाभिन्नस्य 
नसंवेत्ति सर्वदृगिति विरुद्धम्‌ । एवमेकस्य तुरीयस्यैव सर्वदृक्त्वं द्वैतस्याग्र- 
हणं च विरुन्धीयाताम्‌ । स्वप्ननिद्रायुतौ भ्रमाविद्यानियामकौ विश्वतैजसौ । 
प्रज्ञस्तु भ्रमयुक्ताविद्याया न नियामकः । निद्रां अविद्यां भ्रमं च तुरीये 
निश्चिता न पश्यन्ति । तर्हिं कथमेतादृशं तुरीयं वयमश्नुवीमहीत्यतस्तत्प्रा- 
प्तिप्रतिबन्धकभ्रमाविद्याया निवर्तकतत्त्वज्ञानसम्पादनेन तदावर्तने क्षींणे सति 
पदमिदं तुरीयमश्नुवीध्वमित्यभिधत्ते ।। अन्यथेति ।। अन्यथा गृण्हतः 
विपरीतं जानतो विपरीतज्ञानान्तरं जायते । 

भाष्यार्थरत्मावलिः 

बीजनिद्रायुतावाद्याविति विश्वतैजसयोरुभयोरपि भ्रमयुक्तत्वमुक्तं तयोर- 
वान्तरं कोविशेषः । निद्राच कियत्पर्यन्तमनुवर्तते । सर्वभावानां देव इत्युक्ता 
तुरीयप्राप्तिश्च कदा भवतीत्याशंकापरिहारायोच्यते ।। अन्यथेति ।। अत्र 
अन्यथाग्रहणतो भ्रमयुक्तस्य स्वप्नोभवतीति स्वप्नस्य सर्वस्य भ्रमकार्यत्वं 
प्रतीयते । तदयुक्तं यथार्थज्ञानादपि स्वप्नदर्शानादित्यतः स्वप्नपदं विपरीत- 
ज्ञानपरत्वेन व्याचष्टे ।। विपरीतेति ।। ततश्चायं मन्त्रार्थः । 
अन्यथागृहणतो जाग्रत्यहं ममेत्यादिभ्रमयुक्तस्य स्वप्नेऽहं ममेत्यादि भ्रमो 
भवति । तथाच जाग्रद्भ्रमः कारणं स्वप्नभ्रमः कार्यमिति विश्वतैजसयोः 
विशेपइति भावः । तत्वं ब्रह्मापरोक्षतो जानतः निद्रा विद्या भवति । ताव- 
पर्यन्तनिद्रानुवृत्तिरिति भावः । तयोर्भ्रमयोर्भ्रमनिव्रयोर्वा विपर्यासे व्यावर्तने 
क्षीणे तुरीयं पद्यतइति पदं स्वरूपं अश्नुते प्राप्नोतीति । अविद्यायाः 
बृष्टिकालवृत्तिलाभविवक्षया वर्तनं बोद्ध्यं । 


११२ माण्डूकोपनिषद्भाष्यम्‌ 
पदार्थदीपिका 


नन्वेतादृशस्य तुरीयस्य प्राप्तिः कदेत्याशंकापरिहारायान्यथा गृष्टणत 
इति मंत्रः प्रवृत्तः । तस्यायमर्थः । तत्वं स्वतंत्रतत्वं भगवंतमजानतःपुंसो 
यानिद्रा अविद्याऽस्ति तया अन्यथागृदणतः अहं ममेत्यादिजाग्रत्कालीनस्वा- 
तंत्र्यभ्रमयुक्तस्य स्वप्नःस्वप्नदशित्वं भ्रमो भवति । जाग्रदवस्थायांस्वातंत्र्या- 
दिविषयकभ्रमजन्यसंस्कारेण जाग्रत्कालीनमिदमिति स्वप्नरूपो भ्रमो 
भवतीति । तदेतत्तात्पर्यमाह ।। विपरीतज्ञानादिति ।। 
उपनिषत्‌ 
अनादिमायया सुप्तो यदा जीवः प्रबुद्ध्यते । 
अजमनिद्रमस्वप्नमद्वैतं बुद्ध्यते तदा ।। 
भाष्यम्‌ 
"अनादिमायया विष्णोरिच्छया स्वापितो यदा । 
तया प्रबोधमायाति तदा विष्णुं प्रपश्यति ।।" 
इति प्रकाशिकायाम्‌ । 
श्रीव्यासतीर्थविरचिता भाष्यटीका 
खडार्थः - तयोर्विपर्यासक्षयस्तत स्तद्दर्शनादिच किं कालाद्‌भवति नैवं । 
किं तर्हि भगवत्प्रसादादित्याह ।। अनादीति ।। 
भाष्यार्थः - अनादिमायया अनाष्यज्ञानेनेत्यन्यथाप्रतीतिं निवारयंस्तद्वाक्यं 
व्याचष्टे ।। अनादीति ।। | 
गूढकर्तृका टीकाटिप्पणी 
शङ्कते तयोर्विपर्यासक्षय इति ।। किं कालाद्‌ भवतीति सम्बन्धः । 
ततस्तयॉविपर्यासक्षयानन्तरम्‌ । तद्दर्शनादि च तुरीयदर्शनं तत्प्राप्तिशचेत्यर्थः। 
परिहरति ।। नैवमिति ।। अनादीतीति । । अनादीति तन्त्रम्‌ । अनाः 
विष्णोरनादिमायया इच्छया स्वगुणाच्छादिकादिरूपया अविद्यया च सुप्त 
स्वापितः संसारे निवेशितो जीवो यदा अनादिमायया भगवदिच्छया 
तत्प्रसादेन प्रबुध्यते भगवानेव स्वतन्त्रोऽन्यत्सर्वं तदधीनमित्यादिशास्त्रजन्य 

परोक्षज्ञानवान्‌ भवति । अज्ञानमिथ्याज्ञानविपर्यासक्षयवान्‌ भवतीत्यर्थः । 
नन्वज्ञानादिनाशानन्तरमपरोक्षज्ञानं भवतीत्ययुक्तम्‌ । "भिद्यते हृदयग्रन्थि- 
रि"ति श्रुतौ अपरोक्षज्ञानानन्तरमज्ञानादिनाशस्योक्तत्वाद्‌ इतिचेत्‌ । मैवम्‌ । 
अपरोक्षज्ञानात्‌ पूर्व बाहुल्येनाज्ञानाद्ययगमस्य अपरोक्षज्ञानानन्तरं निःशेष- 
तोऽज्ञानाद्यपगमस्य 'श्रृतिद्वयाभिप्रेतत्वात्‌ । अत एव "तस्मिन्‌ दृष्टे 
सर्वसंशयाश्छिद्यन्ते" इत्युक्तम्‌ । तदा तदनन्तरम्‌ । अजं जननादिदुःख- 
नाशकम्‌ । नजनयतीत्यज इतिव्युत्पत्तेः । अनिद्रमविद्यानाशकम्‌ अस्वप्नं 
परापरवस्तुविषयकभ्रमनाशकम्‌ । अद्वैतमेतदृभ्रमजनकस्य अहं ममेत्यादि- 
भ्रमस्य नाशकम्‌ । यद्वा अजं जननादिशून्यम्‌ । अनिद्रं विश्वादिरूपत्रयवद्‌ 
अविद्यया बन्धकं नभवतीत्यर्थः । अस्वप्वनं विश्वादिरूपत्रयवन्मिथ्याज्ञानेन 
बन्धकं नभवतीत्यर्थः । अद्वैतं मिथ्याज्ञानोपलक्षितसर्वानिष्ठनाशकम्‌ । 
तुर्यं वासुदेवम्‌ । बुध्यते अपरोक्षतो जानाति ।। 
प्रकाशिका | 

'अनादि मायाया सुप्तः' यथाश्रुतार्थाङ्गीकारे जगतो मायाकल्पितत्वभ्रमः 

स्यादतः प्रमाणेनैव तां श्रुतिं व्याख्याति - अनादिमायया विष्णोरिच्छयेति । 
भाष्यविवृतिः 

ननु अनेन तत्वज्ञानादविद्यान्यथाज्ञाननिवृत्ती अर्थादभ्यधायिषातम्‌ । इदं 
चानुपपन्नमिवाभाति । अविद्यान्यथाज्ञानयोः परमेश्वरेच्छानधीनयोः तज्ज्ञा- 
नेन' तत्प्रसादेन वा निवृत्तेरयोगात्‌ । नहि राजेच्छाधीनो निगडबन्धोऽ- 
मात्यज्ञानात्तत्प्रसादाद्वा निवर्तत इत्यतः अविद्यायाः परमेश्वरेच्छाधीनत्वमभि- 
दधानः परमेश्वर ज्ञानात्तन्निवृत्तिं ब्रवीति ।। अनादीति ।। सम्यक्‌ 
शास्त्रपर्यालोचनजन्यदृढपरोक्षज्ञानो भवति तदा चाद्वैतादि . लक्षणं विष्णु 
प्रपश्यति तेन प्रसन्नेन विष्णुना निवर्तितबन्धोऽपि भवति । 


भाष्यार्थरत्नावलिः 
ननु तत्वशब्दितभगवदपरोक्षज्ञानं दुःसंपाद्यं अनादितः कामकर्माविद्या- 
दिभिः परिवृतस्य तदुदयानुपपत्तेरित्याशंका पराक्रियते । ।अनादिमाययेति । । 

अत्र अनाद्यविद्या मायाबदछ्धो जीवः यदाऽद्वैतोपदेशेन प्रबुध्यते तदाऽद्दैतं 
साक्षात्करोतीत्यन्यथा प्रतीतेः यथावव्द्याचष्टे ।। अनादीति ।। उत्पत्तिरहि- 
तत्वादनस्य मुख्यप्राणस्यादित्वाद्वाऽनादिर्विष्णुः । तस्य माययेच्छया स्वापितो 
जीवो यदा तयैवानादिमायया विष्णोरिच्छयाऽस्मिन्काले मोचयामीत्येवंरूपया 
प्रबुध्यते गुरुसंपत्या परोक्षनिश्चयं याति तदाऽजमुत्पत्तिरहितं. अनिद्रं 
अविद्यारहितं, अस्वप्नं भ्रमरहितं, अद्वैतमन्यथाज्ञाननिवर्तकं विष्णुं प्रबुध्यते 
पश्यतीत्यर्थः । एतदुक्तं भवति । स्यात्तदेवं यदिजीवस्य बंधः कामकर्मावि- 
द्यादिमात्रनिबंधनः स्यात्‌ तदा ब्रह्मदर्शनं दुःसंपाद्यं । नचैवं कित्वीश्वरेच्छैव 
मुख्यमावरणं । "ईश्वरेच्छा प्राथमिकी" इत्यादेः । तथाच "बन्धको- 
भगवानेव" "यदिप्रसन्नःस्यात्तदाकिंनामदुर्घटं"इति । 


पदार्थदीपिका 


नन्वनाद्यविद्याबद्धस्य जीवस्य जाग्रत्स्वप्नयोर्भ्रमयोर्विपर्यासक्षय एव कथं 
स्यात्‌ इत्याशंकायां यदा सद्गुरूपेदशादिना भगवत्प्रवोधोदयस्तदानीमेवेत्या- 
शयेनप्रवृत्तं अनादिमाययेति वाक्यं मायाशब्दस्यानिर्वचनीयाविद्यापरत्वप्रतीति 
निरासाय प्रमाणेनैव व्याचष्टे ।। अनादीति ।। तया तत्प्रसादेनेति यावत्‌ । 
प्रबोधं श्रवणादिकं । आयाति प्राप्नोति गुरूपदेशेन । अद्वैतं बुध्यते 
तदेत्यस्यार्थः तदाविष्णुंप्रपश्यतीति । 
उपनिषत्‌ 


प्रपञ्चो यदि विद्येत निवर्तेत न संशयः । 
मायामात्रमिदं द्वैतमद्वैतं परमार्थतः ।। 

भाष्यम्‌ 
"तन्वा स्वस्वामिसम्बन्धः प्रपञ्चोऽस्य शरीरिणः । 
वस्तुतोऽसौ नचैवास्ति परमस्य वशे यतः ।। 
तन्वादिकस्तथाऽप्येष ह्यभिमानात्‌ प्रदृश्यते । 
अतः स विद्यत इति ह्यड्गीकारो भवेद्यदि । 
तथाऽपि भगवज्ज्ञानात्‌ स निवर्तेदसंशयः ।।" 

इति ब्रह्मतर्के । 

अद्वैतमनन्यथा ज्ञातं परब्रह्मादिवस्तु तत्‌ । द्वैतं द्विधा ज्ञातमन्यथा 
ज्ञातमज्ञैः ।। परमार्थतः परमेश्वरात्‌ । तस्यैव मायामात्रं तदिच्छया 
निर्मितम्‌ । तदन्यथाज्ञानं तस्मात्‌ तदिच्छयैव निबर्तते । 


'परेण ब्रह्मणा यत्तु द्विधा न ज्ञातमञ्जसा । 
तदद्वैतं परं ब्रह्म तदेव ज्ञातमन्यथा । 
जीवेन द्वैतमुददिष्टं मिथ्याज्ञानं तदेव च ।। 


परमार्थात्‌ पराद्‌ विष्णोर्जातमिच्छावशादनु । 
मायेतीच्छा समुदिष्टा मायामात्रं तदुद्भवम्‌ ।। 
उत्तमत्वात्‌ परार्थाऽसौ भगवान्‌ विष्णुरच्युतः ।।' इतिच । 
अनन्यथा इतमवगतमद्वैतम्‌ । द्वैतं वस्तुस्वरूपापेक्षया द्विधा ह्यन्यथाज्ञा- 
तमित्यर्थः । 
श्रीव्यासतीर्थविरचिता भाष्यटीका 
खडार्थः - ननु अहंममेदमित्यादिस्वस्वामिभावसंबधरूपो बंधलक्षणो 
द्वितीयः प्रपंचो यदि जीवस्वभावः तर्हि कथमसौ भगवत्प्रसादादपि निवर्तेत 
मैवं । भगवदिच्छाधीनत्वात्तस्य भगवत्प्रसादात्तदपगमे तन्निवृत्त्युपपत्तेरित्याह 
| | प्रपंच इति ।। 
भाष्यार्थः - जगतो ज्ञाननिवर्त्यत्वपरत्वप्रतीति निवारयत्प्रपचो यदीति 
वाक्यं व्याख्यातुमपेक्षितपूर्वभाविप्रमेयमाह ।। तन्वेति ।। वस्तुतोसौ 
स्वस्वामिसंबंधः । अभिमानादज्ञानात्‌ । तद्‌व्याख्याति । | अत इत्यादिना ।। 
अतः अज्ञानेन दर्शनात्‌ । सदेहादौ स्वस्वामिसंबंधं विद्यत इत्यंगीकारे यदि 
भवेत्तथापि सभगवज्ज्ञानान्निवर्तेदिति योजना । स्ववाक्येन समग्रं वाक्यं 
योजयितुं जीवस्य प्रपंचाभिधेयदेहादावन्यथाज्ञानं किं निमित्तकं । यद्‌भगव- 
त्रसादान्निवर्तेतेत्यतः प्राप्तद्वितीयार्धगतपदानामर्थमाह । । अद्वैतमित्यादिना । । 
अनन्यथाज्ञातं महद्भिरिति शेषः । योजयति ।| तदिति ।। तस्मात्‌ 
तदिच्छानिर्मितत्वात्‌ तदन्यथाज्ञानं तदिच्छयैव निवर्तते । एवं च सति 
समग्रवाक्ययोजना । जीवानां देहादौ यः स्वस्वामिसंबंधः । स स्वातंत्र्येण 

नास्त्येव । यद्युक्तरूपप्रपंचो विद्येत विद्यतइत्यंगीक्रियते । तर्ह्मपि स परमा- 
थतो भगवत्प्रसादादिति यावत्‌ । निवर्तेत । यध्ुक्तरूपप्रपंचो जीवानां 
यथार्थस्तर्हि कथं स निवर्तेतेत्यत उक्तमिदं द्वैतमिति । महद्भिरद्वितीयेन 
प्रकारेणाज्ञातं ब्रह्मादिवस्तु अद्वैतं । इदं अज्ैरद्धितीयेन प्रकारेणज्ञातं द्वैतं । 
वस्त्वपेक्षया द्वितीयप्रकारेण ज्ञाने किं निमित्तमित्यतः उक्तं ।। मायामात्र- 
मिति ।। जीवानां देहादौ भगवदिच्छया जातमन्यथाज्ञानमस्वाभाविकत्वा- 
न्िवर्ततइत्याकूतार्थः । स्पष्टेनच प्रमाणेन तद्वाक्यं व्याचष्टे ।। परेणेत्या- 
दिना ।। परमार्थादित्युक्तं विवरीतुमुक्तमुत्तमत्वादुत्तमार्थत्वात्‌ परार्थइति । 
अनेन प्रमाणेन द्वितीयार्धार्थ उक्तो भवति । तन्मिथ्याज्ञानं भगवज्ज्ञानान्निव- 
र्तत इति प्रथमार्धार्थावगंतव्यः । अद्वैतमनन्यथाज्ञातं द्वैतं द्विधाज्ञातं 
अन्यथाज्ञातमिति व्याख्यातं तत्कथं शब्दत आगतमित्यतस्तव्युत्पाद्य दर्शयति 
।। अनन्यथेति ।। द्विधा इतमिति शेषः । तात्पर्यार्थमाह ।। अन्यथा 
ज्ञातमित्यर्थ इति । | 


गूढकर्तृका टीकाटिप्पणी 


स्वस्वामिभाव इति ।। 


।। श्रीकृष्णार्पणमस्तु ।। 


( एतावदेवोपलब्धम्‌ । शिष्टमुच्छिन्नम्‌ ) 
प्रकाशिका 

पञ्चभूतात्मकदेहमधिकृत्य जीवस्य यः स्वीयत्वस्वस्वामित्वाख्यसंबन्धः 
सः प्रपंचपदेनोच्यत इति भावेनाह - तन्वास्वस्वामिसम्बन्ध इति । सः 
प्रपञ्चः यदि विद्येत वस्तुतो मम वशे विद्येतेति कस्यचिद्दराग्रहोऽपि यदि 
विद्येतेति विद्यतेति पदस्यावृत्त्या योजनामभिप्रेत्याह ।। अतस्स विद्यत 
इतीति ।। विद्यतइति वदता आद्यो लिङ्‌ "व्यत्ययो बहुलम्‌ " इतिवचना- 
ल्लडर्थो वेति सूचितम्‌ । तथा सति विद्येत भवेदित्यर्थः सम्पन्नः । स 
निवर्तेत भगवदपरोक्षज्ञानानन्तरं तत्प्रसादापरपर्यायतदिच्छया निवर्तेत । न 
संशयः तत्र संशयो न । तत्र हेतुसूचनायाह ।। मायामात्रमिति ।। यतः 

प्रपञ्चः मायामात्रं केवलभगवदिच्छया निर्मितत्त्वान्मायामात्रै । केवलं माया, 
कार्यकारणयोरभेदव्यपदेशस्य लाङ्गलेन जीवनमित्यादौ बहुलमुपलम्भात्‌ । 
अतः परमार्थतः सर्वोत्तमभगवत्प्रसादादित्यर्थः निवर्तेतेति पूर्वेणान्वयः । 
तहीदानीमेव भगवदपरोक्षज्ञानमभिमाननिवृत्तिश्च कुतो नजायत इत्यत 
आह ।। इदं द्वैतमद्वेतमिति ।। अद्वैतं योगिभिः द्वैतं द्वितीयप्रकारतया 
ज्ञातं नेति व्युत्पत्त्याऽद्वैतपदवाच्यमितं देहाभिमानकारणीभूतं परं ब्रह्म द्वैत- 
मधुना जीवैद्विप्रकारतया ज्ञातं वस्तुतत्त्वापेक्षया वैपरीत्येन ज्ञातमित्यर्थः । 
अत इशनियतार्थभगवदपरीक्षज्ञानाभावान्न निवर्तत इति नज आवृत्त्या 
योजना । यदात्विदं भगवत्स्वरूपं जीवानां श्रवणमननादिना अद्वैतमन्यथा 
ज्ञाते भवति तदा भगवदिच्छया निवर्तेत न संशय इति पदावृत्त्या योजना । 
इममेवार्थ सप्रमाणकमाह । | अद्वैतमित्यादिना ।। 
भाष्यविवृतिः 

नन्वहं ममेदमिति स्वस्वामिभावप्रत्ययलक्षणो भ्रमः यदि जीवस्यैव 
स्वभावः न परमेश्वराधीनः तदा कथमसौ भगवत्प्रसादादपि निवर्तेत । नैष 
पेषः । भगवदिच्छाधीनत्वात्तत्प्रसादात्तदपगमेऽन्यथाज्ञाननिवृत्तिद्वारा युज्यते 
तन्निवृत्तिरित्याह ।। प्रपञ्चो यदीति ।। तन्वा स्वस्वामिसम्बन्धः प्रपञ्चः 
शरीरिणो नास्ति । तन्वादिकस्य परमेश्वराधीनत्वात्‌ । अथापि अभिमा- 
नाद्‌ दृश्यत इति तन्वादिस्वस्वामिभावो विद्यत इति यद्यङ्गीकारस्तरहि 
भगवज्ज्ञानान्निवर्तेतैव न संशयः । स्वस्वामिभावसम्बन्धप्रत्ययस्तदङ्गीका- 
रोऽपि निवर्तेत । तन्वा स्वस्वामिभावलक्षणसम्बन्धप्रत्ययलक्षणभ्रमस्य 
निमित्तमन्यथाज्ञानं वदन्‌ तस्यान्यथाज्ञनस्य परमेश्वराधीनत्वात्‌ परमेश्वरेच्छ- 
यैवान्यथाज्ञाननिवृत््वा स्वस्वामिभावलक्षणसम्बन्धप्रत्ययलक्षणभ्रमनिवृत्ति 
निदर्शयति ।। मायामात्रमिति ।। द्वि द्वितीयेन प्रकारेण अन्यथेति यावत्‌। 
इतमवगतं द्वीतं द्वीतमेव द्वैतं न द्वैतम्‌ अद्वैतम्‌ अनन्यथेतमवगतमद्वैतमिति 
यावत्‌ । परब्रह्मादिवस्तु यदस्ति तद्‌ द्वैतं द्विधाज्ञातम्‌ । अन्यैरन्यथा ज्ञातं 
न स्वातन्त्रयेण किन्तु परमार्थतः । अव्ययो विष्णुरुत्तमत्वात्परमार्थ उच्यते 
तस्मात्‌ परमेश्वरात्‌ । अनेनाद्वैतं द्वैतं परमार्थत इति पदत्रयं विवृतम्‌ । 

कुत इ'त्वन्यथाज्ञानं परमेश्वरादिति । यतः परमार्थस्यैव मायया इच्छया 
मात्रं निर्मितम्‌ इदं तस्मात्‌ तदिच्छयैव निवर्तते । 


भाष्यार्थरत्नावलिः 


प्रपंचोपशममित्यत्र देहादौ स्वीयताप्रत्ययकृतबंन्धनिवर्तकत्वमुक्तं । 
पूर्वमन्त्रेच देहादौ ममताबुद्धिलक्षणभ्रमपर्यावर्तनसमयानन्तरं तुरीयपददप्राप्ति- 
रित्युक्तं । तदयुक्तं देहादिना स्वस्वामिसंबन्धस्यापरायत्ततया स्वाभाविकत्वेन 
तदनुसंधानस्य संसारहेतुत्वानुपपत्तेरित्याशंकायामुच्यते ।। प्रपञ्चइति ।। 
प्रपञ्चो यदिविद्यत इवप्रतीयते तथापि निवर्तिष्यते । इदं द्वैतं भेदादिकं 
जगत्‌ मायामात्रमाविद्यकं परमार्थतोऽद्वैतं अभेद एवेत्यपव्याख्यां प्रमाणेन 
निराकुर्वन्‌ व्याचष्टे ।। तन्वेति ।। अत्र प्रपञ्च इत्यनुवादेन तन्वा स्वस्वा- 
मिसंवन्ध इति व्याख्यानं पूर्वमन्त्राज्जीवपदं षष्ठ्यन्ततयानुवर्तत इति 
भावेनोक्तं ।। अस्य शरीरिणः इति ।। यदि विद्यत इत्यस्य स्वातन्त्र्येण 
विद्यत इत्यर्थमभिप्रेत्योक्तं ।। वस्तुत इति ।। कुतः स्वतो नेत्यतो यदि 
यस्मात्‌ परमार्थतः परमार्थस्य वशे विद्यते इत्यर्थमाह ।। यतइति ।। यतः 
तन्वादिकः परमस्य वशेऽतोऽसौ तन्वा स्वस्वामिसंबन्धो जीवस्य वस्तुतः 
नैवास्तीति योजना । स्वस्वामिसंबन्धो जीवस्य परायत्तश्चेदस्ति स्वातन्त्र्येण 
तु नास्ति । "स्वस्वामिभावो ध्रुव एप यत्र तर्ह्यस्तु तेऽसौ"इति भागवते । 
"स्वामित्वं तु हरेरेव मुख्यमन्यत्र भृत्यता" इत्यादौच तथोक्तेरितिभावः । 
वदिशव्दस्यास्वातन्त््यार्थकत्वमत्र । तद्विवक्षाच "पुत्रा मे वदिविद्यन्ते मरिष्य- 
न्त्येव ते ध्रुवं । यदिराज्यं करोत्येप नश्यत्येव नसंशयः । "इति 
धृतराष्ट्रवचनात्‌, प्रपञ्चोयदीत्यादि "यदिशव्दस्त्ववस्तुत्वे चास्वातन्त्र्येच 
कीर्त्यते । अवस्तुशव्दश्चाशक्ते ह्यल्पशक्तौच कीर्त्यते ।" इत्येकादशस्कन्ध 
तात्पर्ये प्रयोगाभिधानप्रदर्शनपूर्वमुक्तानुसन्धेया । 

ननु स्वस्वामिभावसंवन्धस्य प्रतीयमानत्वात्‌ कथमभाव इत्यत आह 
।। तथापीति ।। यद्यप्येप स्वतो नास्ति तथाप्येष तन्वा म्वस्वामिभावसं- 
वन्धो_जीवस्याभिमानात्‌_प्रदृश्यत इत्यर्थः । एतेनोपनिषध्यत्तरमन्त्रात्‌ 
१ एत्यन्यथति पाठन भाव्यमिति भाति । 

केनचिदनुकृष्यते अभिमानादित्यर्थस्तथाच यद्यपि प्रपञ्चो जीवस्य यदि 
विद्यते परतन्त्र एव वर्तते । तथापि स्वातन्त्रयाभिमानात्‌ विद्यते प्रतीयत 
इत्यर्थ उक्तोभवति | विदेज्ञानार्थकत्वात्‌ । ननु स्वस्वामिभावसंबन्धस्तावत्‌ 
प्रतीयते । यत्प्रतीयते तत्सदित्युत्सर्गः । प्रामाण्यस्वतस्त्वांगीकारात्‌ । नच 
बाधकं पश्याम इत्याशंका परिहाराय व्याचष्टे ।। अतइति । | अतः प्रती- 
यमानत्वात्‌ स्वस्वामिसंबन्धो जीवस्य स्वतो विद्यत इति यद्यपि भवदंगीकारो 
भवेत्तथापि वेदादिभिः भगवत्स्वातन्त्र्यानुसन्धानात्‌ सभ्रमो अंगीकारोवा 
निवर्तेदेवेत्यर्थः । एतेन यदि यस्मात्‌ प्रपञ्चस्तन्वा स्वस्वामिसंबन्धो विद्यते 
प्रतीयते । अतः स विद्यत इति । यद्यपि भगवदंगीकारो विद्यते तथापि 
सभ्रमोंऽगीकारोवा परमार्थात । परब्रह्मणः तत्स्वातन्त्र्यानुसंन्धानात्‌ । 
निवर्तेत । निवर्तेतैवेत्यर्थ उक्तो भवति । 


ननु भगवतः स्वातन्त्र्यमेव नास्ति । यदनुसन्धानाद्भ्रमो निवर्तेत । 
वेदपुराणादिष्वेव "जनितोत विष्णोः" इत्यादौ भगवत्पारतन्त्र्यस्यः ब्रह्मादि- 
स्वातन्त्र्यस्य चोक्तेरित्याशंकापरिहारपूर्वं शिवमद्वैतमित्युपनिषद्यद्वैतपदस्यान- 
न्यथाज्ञातमन्यथाज्ञाननिवर्तकं चेत्यर्थद्वयं श्लोके उच्यते मायामात्र 
मित्युत्तरार्धेन । अत्र पूर्वमन्त्राज्जीवपदं विभक्तिवचनव्यत्ययेन जीवैरित्यनु- 
वर्तते । ततश्च परमार्थतः परमेश्वरादद्वैतं अन्यथाज्ञातं यत्परब्रह्मादिवस्तु 
तदिदं जीवैरज्ञैरद्वैतमन्यथा ज्ञातमित्यन्वयमर्थं चाह ।। अद्वैतमित्यादिना ।। 
परमार्थतः परमेः्वरादित्येतदादौ योज्यं । नवेदादौ विष्ण्वस्वातन्त्र्यं शिवादि- 
स्वातन्त्र्यं चोक्तं । किन्तु उपक्रमाद्यनुसंधानाकुशलैरिव परब्रह्मादिवस्तु 
जन्यादिमत्वेन वेदार्थतयाऽन्यथाज्ञातं अन्नैर्हिं तथाप्रतीतमिति श्रुतेः । 
उत एतत्‌ कुशलेन परमेश्वरेण श्रीब्रह्मादिभिरज्ञैश्चानन्यथा ज्ञातत्वादिति 
भावः । यदि तदन्यथाज्ञानं तथैवावतिष्ठते तर्हिं मोक्षायोग इत्याशंक्य 
सयुक्तिकं तत्परिहारकत्वेन "निवर्तेत नसंशयः । मायामात्रमिदं द्वैतमद्वैतं 
परमार्थतः"इति पदसप्तकं व्याचष्टे ।। तस्यैवेति ।। परमार्थत इति 
पप्ठ्यन्तात्तसिरिति भावेन मायामात्रमित्यस्य तेनान्वय उक्तस्तस्यैव मायामा- 
त्रमिति । पदद्वयार्थ उक्तस्तदिच्छानिर्मितमिति । इदं प्राकृतं परब्रह्मादि- 

विषयकं । द्वैतमित्यस्यार्थस्तदन्यथाज्ञातमिति । अन्यथाज्ञानस्य भगवदि- 
च्छानिर्मितत्वं तदिच्छानिवृत्तौ हेतुरितिभावेनोक्तं ।। तस्मादिति ।। 
परामार्थतइत्यस्य निवर्तेतेत्यप्यन्वयं मत्वार्थथाह ।। तदिच्छयैव निवर्तत 
इति ।। ततश्चायं मन्त्रशेषार्थः यदि यस्मात्‌ परमार्थतः परार्थस्य ब्रह्मण 
एव मायामात्रमिच्छानिर्मितमिदं प्रकृतं परब्रह्मादिविषयं द्वैतमन्यथाज्ञानं 
नान्यहेतुकं तस्मात्परमार्थतः परमार्थेन तदिच्छयैव निवर्तत इति । 
स्ववचनेन व्याख्यातमर्थ प्रमाणेन दृढयति ।। परेणेति ।। द्विधा वस्तुस्व- 
भावापेक्षयाऽन्यथा न ज्ञातं किंत्वंजसा ज्ञातमिति योज्यं । "परमार्थात्‌ 
पराद्विष्णो"रितिपञ्चमी षष्ठ्यर्थः । मायामात्रमित्यस्य इच्छया (इति) 
व्याख्यानं । इच्छावशादनु ।। ज्ञातमिति ।। पदार्थकथनपूर्वं व्याख्यानं 
।। मायेतीति ।। परमार्थतइत्यत्र पारमार्थिकसत्यत्वाद्विष्णुः परमार्थ इति 
प्रतीति वारयितुं "परमार्थात्पराद्विष्णोः"इत्यस्य विवरणं उत्तमत्वादिति। 
"निवर्तेत नसंशयः । मायामात्रं" इत्यादौ मायामात्रद्वैताद्वैतपरमार्थपदानामेव 
विप्रतिपन्नार्थत्वात्तेषामेवार्थकथनं । नावशिष्टस्येति बोध्यं । अद्वैतमन्यथा- 
ज्ञातं, देतं द्विधा ज्ञातं अन्यथाज्ञातमितिव्याख्यातं । तद्व्युत्पाद्यं दर्शयति 
।। अनन्यथेति ।। द्विधा इतमित्यनुवर्तते । तात्पर्यमाह । | अन्यथा ज्ञात- 
मिति । | द्विधा इतं ज्ञातं । द्वीतमेव द्वैतं तथा नभवतीत्यद्वैतमित्यर्थः । 

ननु द्वैतस्याग्रहणं तुल्यमिति तुरीयस्य मिथ्यामत्यजनकत्वमुक्तमिह 
परमार्थात्पराद्विष्णोर्जातमिच्छावशात्‌ तदिच्छयैव निवर्तते इत्युच्यते निवर्तक- 
स्वरूपं तदिच्छयैव जनिरित्यङ्गीकारे विरोध इति चेन्न । तत्र 
जाग्रदाद्यप्रवर्तकत्वान्मन आदिषु स्थित्वा तत्परिणामपूर्व मिथ्यामत्यजनकत्व- 
मुक्तं इहतु ईश्वरत्वादिच्छामात्रेण तत्सृष्ट्ृत्वमुच्यत इति कुतो विरोधः । 

पदार्थदीपिका 

ननु अहं ममेत्यादिस्वस्वामिभावसंवंधरूपः प्रपंचः यदिजीवस्वभावः 
स्यात्तदा भगवत्प्रसादादपि कथमसौ निवर्तेतेत्याशंकायां स न जीवस्वभावः 
किंत्वाभिमानिको भगवदिच्छाधीन एवातस्तस्य तज्ज्ञानजनितात्तत्प्रसादान्निवृः 
त््युपपत्तिरित्याशयेन प्रवृत्ते प्रपंचइति श्लोके आद्यमर्धमन्यथाप्रतीतिनिरासाय 

व्याचष्टे ।। तन्वेत्यादिना ।। प्रपंच इत्यनूद्य तन्वेत्यादि व्याख्यातं । शरी- 
रिणोऽस्य जीवस्य । तन्वा देहेन । निरूपितो यः स्वस्वामिभावसंबंधोऽसौ 
वस्तुतो जीवस्वभावतो नैवास्ति । जीवस्य स्वाभाविको नभवतीत्यर्थः । 
कुत इत्यत आह ।। परमस्येति ।। तर्हाहमेतत्स्वामीदं चदेहादिकं मदीय- 
मिति प्रतीतिः कथमित्यत आह ।। तथापीति ।। यद्यपि जीवस्यावास्तवो 
भगवदधीनश्च तथापीत्यर्थः । एषः स्वस्वामिभावसंबंधः । अभिमानात्‌ 
स्वस्मिन्स्वातंत्र्यारोपादित्यर्थः । अज्ञानादित्यर्थ इत्यप्याहुः । अतः स्वस्वातं- 
त्रयारोपेण परिदृश्यमानत्वादित्यर्थः । अज्ञानेन दर्शनादित्यर्थं इत्यप्याहुः । 
स्वस्वामिभावसंबंधाख्यः प्रपंचो विद्यतेऽस्वाभाविकतया अभगवद्वदशतया 
चास्तीत्यंगीकारो यदिभवेदित्यर्थः । निवर्तेतेत्यत्र कस्मादिति नज्ञायतेऽतो 
भगवज्ज्ञानादिति पूरितं। "चंद्रादयस्तु मन्यंते सर्वस्मादुभयंपदमि"ति 
वचनान्निवर्तेतेतियुक्तमिति ज्ञातव्यं । 

भगवज्ज्ञानादपि कथं तन्निवृत्तिरित्यतो भगवदिच्छाधीनत्वात्तस्य 
तदिच्छयैव निवृत्तिर्युक्तेत्याशये प्रवृत्तं मायामात्रामित्यर्धं स्ववाक्येन व्याचष्टे 
।। अद्वैतमित्यादिना ।। महद्भिरिति शेषः । अन्यथा वस्तुस्वरूपापेक्षया 
द्वितीयेन प्रकारेण महद्भिर्न ज्ञातं यत्परब्रह्मादिवस्तु तदद्वैतमित्यर्थः । 
अद्वैतं द्वैतमित्यन्वयमभिप्रेत्य द्वैतमित्यस्यार्थमाह ।। तदिति ।। अद्वैतश- 
व्दोक्तं परब्रह्मादिवस्त्वित्यर्थः । यस्मादिति शेषः | द्विधा वस्तुतत्वापेक्षया । 
अज्ञैःअसज्जनैः ।। अन्यथाज्ञातमिति । | भगवन्निष्ठस्वामित्वस्य स्वस्मिन्नेव 
ज्ञानेन भगवत्यज्ञानादन्यथाऽस्वामित्वेन ज्ञातमित्यर्थः ।। तेषां अन्यथाज्ञाने 
निमित्तं वक्तुं प्रवृत्तं परमार्थतो मायामात्रमिति । तत्र परमार्थत इति यथा- 
स्थितपदार्थं तावदाह ।। परमेश्वरादिति ।। परमार्थतो मायामात्रमित्यन्वय- 
मंगीकृत्य तसेः सार्वविभक्तिकत्वात्षष्ठ्यर्थे तसिरिति भावेन व्याचष्टे 
।। तस्यैवेत्यादिना ।। तस्मादिति श्रुतौ शेषोक्तिः । तथाच यन्महद्भिरन- 
न्यथाज्ञातत्वादद्वैतं ब्रह्म ततृद्वैतं अज्ञैरन्यथाज्ञातं तच्चान्यथाज्ञानं परमार्थतः 
परमेश्वरस्य मायामात्रं इच्छानिर्मितं यस्मात्तस्मात्तदिच्छयैव निवर्तत इत्यर्थः । 
मायामात्रमित्यादिवाक्यं स्ववाक्येन व्याख्यातं तत्र प्रमाणं च आह 

।। परेणेति।। महद्भिरिति शेषः | यस्मात्कारणात्‌ यत्प्रसिद्धं भगवत्स्वरूपं 
परेण ब्रह्मणा प्रसन्नेन तत्प्रसादादितियावत्‌ । द्विधा वस्तुतत्त्वापेक्षया 
अन्यथा महदिभिर्नज्ञातं प्रत्युतांजसैव ज्ञातं । तस्मात्परं ब्रह्माद्वैतमुच्यते | 
तदेव जीवेनाज्ञेनासज्जनेनान्यथाज्ञातं द्वैतमुद्दिष्टं । तन्मिथ्याज्ञानं परमार्थात्‌ 
पंचमी षष्ठ्यर्थ परमार्थस्य विष्णोरिच्छावशादन्वेवजातं अतस्तदिच्छयैव 
निवर्तत इति शषः । मायामात्रमित्येतदनिर्वचनीयाविद्यानिर्मितमित्यन्यथाप्र- 
तीतिनिरासाय तदिच्छानिर्मितमिति प्राग्व्याख्यातं । तत्र प्रमाणमाह मायेतीति 
परमार्थत इत्येतत्परमेश्धरादिति प्राग्व्याख्यातं । तत्र परमेश्वरस्य परमार्थ- 
शब्दवाच्यत्वं कुत इत्यत आह ।। उत्तमत्चादिति । । अद्वैतमनन्यथाज्ञातमिति 
प्राग्व्याख्यातं । तत्कथमद्वैतशब्दाल्लभ्यत इत्यत आह ।। अनन्यथेति ।। 
अन्यथा वस्तुतत्वापेक्षया प्रकारांतरेणेति द्वीत्यस्यार्थः। तमित्यनृद्यावगतमिति 
व्याख्यातं । अन्यथेतं न भवतीत्यनन्यथेतं तदेवचाद्वैतशब्दवाच्यमित्यर्थः । 
द्वैतं द्विधाज्ञातमिति प्राग्व्याख्यातं तत्कथं द्वैतशब्दाल्लभ्यत इत्यत आह 
।। द्वैतमिति ।। द्वीत्यस्यार्थो द्विधेति । वस्तुतत्त्वपेक्षया द्विधा प्रकारांतरं 
ह्यन्यथेत्युच्यते । अन्यथेत्येतदावर्तनीयं । तथाचान्यथा प्रकारांतरेण ज्ञातं 
यत्‌ तत्‌ द्वैतमुच्यते इत्यर्थ इति योज्यं । यद्वा द्विधाहीत्यनंतरं ज्ञातमिति 
शषः । वस्तुस्वरूपापेक्षया द्विधा हि ज्ञातं द्वैतं तात्पर्यार्थमाह 
। । अन्यथाज्ञातमित्यर्थं इति ।। इति वाक्यभेदेन व्याख्येयं । 
उपनिषत्‌ 
विकल्पो विनिवर्तेत कल्पितो यदि केनचित्‌ । 
उपदेशादयं वादो ज्ञाते द्वैतं न विद्यत इति ।। 
।। इति द्वितीयः खण्डः ।। 
भाष्यम्‌ 
अतो विकल्पः शरीरादिसम्बन्धः केनचिदज्ञानादिना कारणेन कल्पि- 


तोऽप्युपदेशान्निवर्तते । अयं सतां वादः - ज्ञाते सति परब्रह्मणि 
द्वैतमन्यथाज्ञानं निवर्तत इति । 


व्याख्यासप्तकोपेतम्‌ १२३ 


'विकल्पो देहबन्धादिः केनचित्‌ कारणेन तु । 
कल्पितो विनिवर्तेत गुरुवाक्यादसंशयः ।। 
एष एव सतां वादो ज्ञाते ब्रह्मणि तत्त्वतः । 
निवर्ततेऽन्यथाज्ञानं तत आनन्दमेत्यसौ ।।' इति च । 
।। इति द्वितीयः खंडः ।। 
श्रीव्यासतीर्थविरचिता भाष्यटीका 
खडार्थः - पूर्ववाक्यार्थमेव विशदयन्नाह ।। विकल्प इति ।। भगवदि- 
च्छाधीनत्वेनास्वाभाविकत्वादहंममेत्यादि स्वस्वमिभावसंबंधरूपो विकल्पो 
यदि केनचित्‌ स्वभाविक इति कल्पितस्तर्ह्णसावुपदेशान्निवर्तेत । भगवाना- 
चार्य एव वाक्यद्वयं प्रमाणस्ववचनाभ्यां सम्यग्व्याकरिष्यति । 
इति श्रीमांडूकटीकायां व्यासतीर्थमुनिविरचितायां 
खंडार्थे द्वितीयः खंडः | 
भाष्यार्थः - विकल्पइति वाक्यं पूर्ववाक्यानतिभिन्नार्थत्वेन वैयर्थ्यत्वेन 
वैयर्थ्यमुपसंहारार्थतया परिहरन्‌ व्याचष्टे ।। अतइति ।। जीवानां देहादौ 
स्वातंत्र्येण स्वस्वामिभावस्यातात्विकत्वादित्यर्थः । कः सतां विदुषां वाद 
इत्यत आह ।। ज्ञाते सतीति ।। तद्वाक्यं प्रमाणेन स्पष्टं व्याचष्टे 
।। विकल्पइति ।। 
।। भाष्यार्थ द्वितीयः खंडः ।। 
प्रकाशिका 
श्रुतिरपि स्वोक्तपूर्वार्थमेव विशदयन्ती कदा निवर्तत इत्यस्यापि स्पष्ट- 
मुत्तरमाह ।। विकल्प इति । | अस्माभिस्तु श्रुतेस्तात्पर्यपर्यवसितमर्थमादाय 
मन्दानामप्युपकाराय प्रागेकवाक्यतया योजना कृता । विकल्पः विरुद्धः 
कल्पः कल्पनारूपो देहादावहंममतारूपः सम्वन्धः यदि केनचिदज्ञानादिना 
कल्पितो निप्पादितः तर्हिं उपदेशाद्‌ गुरूपदेशानन्तरं निवर्तेत । तत्कोऽसौ 
गुरूपदेश इत्यत आह ।। अयं वाद इति ।। ब्रह्मणि ज्ञाते सति श्रवणा- 
दिना परोक्षीकृते सति द्वैतं व्रह्मविषयकमन्यथाज्ञानं न विद्यते । वस्तुनि 

पुनर्भ्रमायोगात्‌ । याथातथ्येन स्वमाहात्म्यद्रष्टरि पुरुषे ब्रह्मणः कृपावश्य- 
भावात्‌ । ज्ञाते ब्रह्मण्यपरोक्षीकृते सति देहादिविषयेऽपि स्वीयत्वभ्रमो 
विनिवर्तेत । अयं सतां वादः गुरूणामुपदेशः । एतादृशगुरूपदेशात्‌ 
स्वभ्रमनिवर्तकब्रह्मापरोक्षज्ञानाय गुरूपदेशादेव श्रवणादिकं कुर्वतो भगवद- 
परोक्षज्ञाने सति तदिच्छया देहादौ या स्वातन्त्र्यभ्रमनिवृत्तिः सा 
सर्वस्याप्यदिकारणत्वाद्‌ गुरूपदेशादेव भवतीति भावः । एतद्वाक्यार्थमपि 
सप्रमाणकमाह ।। अनन्यथा इतमित्यादिना ।। 
।। इति द्वितीयः खण्डः ।। 
भाष्यविवृतिः 

एवं तन्वा स्वस्वामिभावसंबन्धप्रत्ययलक्षणविकल्पस्य परमेश्वरेच्छाधी- 
नत्वं तन्निवृत्तेरपि तदिच्छाधीनत्वमिति द्वे अभ्यधायिषाताम्‌ । तत्र पूवार्धेन 
(विकल्पस्य) अज्ञानान्यथाज्ञानलक्षणावान्तरकारणं स्पष्टं निरूप्योत्तरार्धेन 
तन्निवृत्तावन्यथाज्ञानादिनिवृत्तिलक्षणमवान्तरकारणं च निरूपयति । | विक- 
ल्पइति ।। विकल्पः शरीरादिसम्बन्धः ।। केनचिदज्ञानेनान्यथाज्ञानेन च 
कल्पितोऽपि, यदिशब्दो अप्यर्थः उपदेशान्निवर्तते । अत्र पूर्वार्धस्य 
विकल्पनिवृत्यभिधाने न तात्पर्य किन्तु विकल्पावान्तरकारणाभिधान एव 
तात्पर्यम्‌ । | 

यद्यपि निवर्तेत इति पदं पूर्वार्थगतं तथापि पुरुषानुमन्त्रमन्त्रणवत्‌ 
कार्वकालर्परिभापावच्चोत्तरत्रान्वयात्‌ तद्विशिप्टवाक्यार्थैकवाक्यत्वाच्च न 
ूर्वार्धस्यावान्तरकारणप्रतिपादनतात्पर्यकत्वे विरोधः । अथवा निवृत्तौ 
उपदेशलक्षणकारणाभिधाने विकल्पे चाज्ञानादिलक्षणकारणाभिधाने चेत्युभ- 
यत्र तात्पर्वमस्तु वाक्यभेदेन । अनुवादकता यद्यपि दृश्यते अस्य वाक्यस्य 
तथापि विनाशमव्ययस्यास्येत्यत्रानुवाद्यतया भासमानस्याप्यव्ययत्वविधानता- 
त्पर्यकत्ववदशोच्यानन्वशोचस्त्वमित्यादौ अशोच्यत्वविधानतात्पर्यकत्ववच्च 
प्रकृतेऽपि कारणाभिधानतात्पर्यकत्वमप्यविरुद्धम्‌ । अयं च विकल्पः 
उपदेशाद्‌ गुरुवाक्याद्‌ भगवद्विषयान्यथाज्ञाननिवृत्तौ निवर्तते । 

नात्र द्वैतपदेन स्वस्वामिभावसम्बन्धप्रत्ययलक्षणभ्रमोऽत्र विवक्षितः । 
ब्रह्मणि ज्ञाते द्वैतं निवर्तत इत्युक्त्या ब्रह्मगतान्यथाकारप्रतिभासनिवृत्तेरस्वर- 
सतो भासमानत्वात्‌ ज्ञाते द्वैतं भगवद्विषयमन्यथाज्ञानं निवर्तत इति वादः 
सताम्‌ । तथा च विकल्पनिवृत्तौ अन्यथाज्ञाननिवृत्तिः कारणमिति गम्यते । 
तथोपदेशाद्‌ ब्रह्मणि । ततश्चास्य वाक्यस्य निवृत्तिकारणविधाने सद्वादत्व- 
विधानेच तात्पर्यमित्यवगम्यते । एवमज्ञानान्यथाज्ञाननिवृत्तौ विपर्यास- 
निवृत्या तुरीयप्राप्त्या ज्ञान्यानन्दमेति तदिदमभ्यधाद्भाष्यकारः ।। विष्णु- 
स्तुरीयरूपेणेत्यादिना आनन्दमेत्यसावित्यन्तेन ।। 


।। इति प्रथमोऽध्यायः ।। 


भाष्यार्थरत्नावलिः 

विकल्प इति मंत्रः पूर्वमंत्रादनतिभिन्नार्थः । पूर्वमपि प्रपंचो देहेन विश्वा- 
दिसंबंधः भगवत्स्वातंत्र्याज्ञानादभिमानाच्च प्रतीयते । : तथापि 
भगवज्ज्ञानान्निवर्तेत बाध्येतैवेत्युक्तत्वादित्यत उपसंहारत्वात्‌ न पौनरुक्तमि- 
त्यवतारयन्व्याचष्टे ।। अतो विकल्प इति ।। अद्वैतमन्यथाज्ञान- 
मित्याधयुक्तरीत्या भगवत्स्वातंत्र्यजीवास्वातंत्र्ययोरबाधितेश्वरज्ञानसिद्द्धत्वाज्ञै- 
रेव अन्यथाज्ञाततया जीवानां देहादौ स्वस्वामिभावस्यातात्विकत्वाद्युक्त 
स्वस्वामिभावस्यारोपितत्वं । ब्रह्मज्ञानेन तन्निवृत्तिश्चेत्युपसंहरति विकल्प 
इत्युत्तरमंत्रेण इत्यर्थः । अत्र विकल्पो भेदः यद्यपि केनचिदेकेन जीवेनावि- 
दया कल्पितस्तथापि नेह नानास्ति किञ्चनेत्युपदेशादागमान्निवर्तते । ज्ञाते 
अधिष्टाने सम्यज्ज्ञाते .तत्रारोपितं द्वैतं नविद्यत इति । सत्यं वाद इत्यन्य- 
थाप्रतीतेर्व्याचष्टे । शरीरादिनासंबंधः । स्वस्वामिभावरूपः । अज्ञानं 
भगवत्स्वातंत्र्याननुसंधानं । आदिपदेन स्वस्य स्वातंत्र्यज्ञानं । कल्पित 
आरोपितः । अपीत्यस्य यद्यपि तथापीत्यर्थः । य॒द्यपीत्येतदादौ योज्यं । 
उपदेशाद्गुरूपदेशात्‌ । नविद्यत इत्यतःपरं इतिशब्दमध्याहृत्ययोजयति अय- 
मिति । इत्ययं सतां वाद इत्यन्वयः । उक्तार्थे समाख्यां पठति ।। विकल्प 
इति ।। आदिपदेन इंद्रियादिभिः स्वस्वामिसंबंधो गृह्यते । मूले भगवत्स्वा- 


१. इदं पदं अधिकमिति भाति । यतः प्रथममेव "नात्र" इति विद्यते । 

तंत्र्यानुसंधानादारोपनिवृत्तिरित्युक्तं । तदनुसंधायकेषु वेदेषु स्वातंत्र्यमिवा- 
स्वातंत्र्यस्यापि कथनेन संशयस्यैवोपपत्तेः । तच्च ब्रह्मादिभिः स्वतंत्रत्वेनेव 
ज्ञायत इत्युक्तमिति वाच्यं । अस्माकं तज्ज्ञानोपायाभावादित्याशङ्कायामु- 
पदेशादित्युक्तं । त्स्यार्थो गुरुवाक्यादिति । वेदार्थनिर्णायकाद्‌ 
गुरुवाक्यादसंशयं संशयं विना निवर्तेतित्यर्थः । गुरूवाक्याज्ज्ञाते ब्रह्मणी- 
त्यप्यन्वयः । मंत्रार्थस्तु स्पुटः | 

ननु विद्येत निवर्तेतेत्यनयोः विद्यते निवर्तत इति वस्तुस्थितिकथनपरत्वेन 
व्याख्यानं विष्गुतत्वनिर्णयादिविरुद्धं । वस्तुस्थिति व्याचक्षतः लिङ्गनिर्देश- 
वयर्थ्यस्योक्तत्वात्‌ ।। मन्मतेपि तद्दषणसाम्यादिति चेन्न । मन्मते यथा 
लिङ्गेन वैयर्थ्यं तथार्थं तत्वनिर्णयादौ उक्त्वा प्रमाणानुसारेण लिङ्गव्यत्ययः 
मङ्गीकृत्येह व्याख्याने दोषाभावात्‌ । वाक्यार्थज्ञानदरिद्रैः लिङनादरेण 
एकस्यैवार्थस्याप्रामाणिकस्योक्तत्वात्तद्ृषणोपपत्तेरिति ज्ञेयम्‌ ।। 


।। इति द्वितीयखण्डः ।। 
पदार्थदीपिका 


विकल्पो विनिवर्ततेति वाक्यं पूर्ववाक्यादनतिभिन्रार्थत्वात्पुनरुक्तमि- 
त्याशंक्योपसंहारार्थत्वान्न पुरुक्तमित्यभिप्रेत्यात इत्यध्याहारेण व्याचष्ट 
।। अत इति ।। शरीरादिसंबंधः तन्निरूपितः स्वस्वामिभावसंवंधः 
अपिशब्देन "यदि शब्दस्त्ववस्तुत्वे ह्यस्वातंत्र्येच भण्यत" इत्येकादशस्कंधता- 
त्पर्योक्तस्यावस्तुत्वरूपार्थस्य यदिशब्दव्याख्यानस्य संग्रहः । तथाच 
कल्पितत्वादेव यदि अवस्त्वित्यर्थः । अस्वाभविक इति यावत्‌ । उपदेशाद्‌ 
भगवदुपदेशरूपाद्‌ गुरुवाक्यादपरोक्षज्ञानद्वारा निवर्तत इत्यर्थः । निवर्तत 
इत्यनंतरमानंदाविर्भवरूपां मुक्ति चैतीति सिद्धमिति वाक्यशेषो द्रष्टव्यः । 


नन्वयमुपसंहारीनुपपन्नः । अज्ञानाकल्पितस्य विकल्पस्य भगवज्ज्ञाना- 
न्निवृत्त्यनंतरमानंदाविर्भावरूपां मुक्तिमेतीत्यस्यार्थस्याप्रामाणिकत्वादित्याशंका 
परिहाराय प्रवृत्तमयंवाद इत्यादिवाक्यं व्याचष्टें ।। अयमिति ।। इत्ययं 
सतां वाद इत्यन्वयः ।। व्याख्यातार्थे प्रमाणंचाह ।। विकल्प इति ।। 

देहादिनिरूपितः स्वस्वामिभावसंबंधो देहसंबंधः । केनचित्कारणेन अज्ञाना- 
दिना । गुरुवाक्यात्‌ भगवदुपदेशात्‌ । तत आनंदमेत्यसाविति श्रुतौ 
शेषोक्तिरित्यवगंतव्यं । अत्र लिङादीनां वस्तुस्थितिकथनपरत्वमेवाभिप्रेतं 
नप्रसंगार्थत्वमित्यवगंतव्यं । ननु तत्वनिर्णयादौ प्रसंगार्थतया श्लोकद्वयं 
स्वयमेव व्याख्याय वस्तुस्थितिकथनपरतया परकृतव्याख्याने लिङादीनां 
वैयर्थ्यमभिधायात्रपुनर्वस्तुस्थितिकथनपरतया व्याख्याने कथं न स्ववचन 
विरोध इति चेदयमभिप्रायो भाष्यकारस्य । सर्वथा तर्कपरमेवेदं श्लोकद्वयं 
नवस्तुस्थितिकथनपरं । वस्तुस्थितिकथनपरत्वश्रद्धायामपि न त्वदुक्तरीत्या 
वस्तुस्थितिकथनपरं अप्रामाणिकत्वत्किंतु अस्मदुक्तरीत्यैव प्रामाणिकत्वा- 
दिति । 
।। इति मांडूकभाष्यार्थे द्वितीयः खण्डः ।। 

ततश्चायं खंडार्थः - एवं विश्वादीनां त्रयाणां महिमानं निरूप्य तुरीयस्य 
तन्निरूपयति । | नांतऽ्रज्ञमित्यादिना ।। विशवादिवत्तुरीयस्य स्थानानुक्तेर्ना- 
सिकामूलमारभ्य द्वादशांगुलांते मस्तकमध्ये तिष्ठतीतिस्थानं द्रष्टव्यं । 
मस्तकमारभ्योपरि द्वादशांगुलिपरिमिताकाशप्रदेशे तिष्ठतीति तुरीयस्य 
स्थानं द्रष्टव्यमित्यप्याहुः । नांतपप्रज्ञं देहांतस्थिता ये स्वाप्नपदार्थाः । तान्‌ 
न प्रज्ञापयतीति नांतःप्रज्ञः तं । स्वप्नावस्थाया अकर्तारमित्यर्थः । नबहिः- 
रज्ञं बहिस्थिता ये पदार्था जाग्रत्कालीनाः तान्‌ नप्रज्ञापयतीति नबहिःप्रज्ञः 
तं । जाग्रदवस्थाया अकर्तारमित्यर्थः । नोभयतःप्रज्ञं बहिःशब्दादिकं जानाति 
अन्तः स्वप्नंच पश्यति कस्यांचिदवस्थायां तामुभयज्ञानशब्दवाच्यावस्थां च 
न प्रज्ञापयतीति नोभयतःपप्रज्ञः तं । एतदवस्थाप्रवर्तकौ च विश्वतैजसाविति- 
संप्रदायविदः । नप्रज्ञानघनं घनस्याज्ञानावृतस्य जीवस्य सुप्त्यवस्थाकाल 
सुखानांच प्रज्ञापनं यस्मान्न भवत्यसौ नप्रज्ञानघनः तं । सुप्त्यवस्थायाः 
अकर्तारमित्यर्थः । नप्रज्ञं प्रज्ञाशब्दोक्तासंप्रज्ञातसमाध्यवस्था ज्ञानं यस्मान्नः 
भवत्यसौ नप्रज्ञः तं । असंप्रज्ञातसमाध्यवस्थाया अकर्तारमित्यर्थः । नाप्रज्ञं 
चरमदेहमुत्सृज्य मुक्ति गच्छतां ज्ञानाप्रदो न भवतीति नाप्रज्ञः तं । अदृष्टं 
मुख्यप्राणानुग्रहाभावेनामुक्तो यस्तेनादृश्यमानत्वाददृष्टः तं । अव्यवहार्य 

मुक्ति विना संसारे ग्रहणापरपर्यायव्यवहाराद्यविषयत्वादव्यवहार्यः तं अग्रा- 
ह्यमित्यर्थः । अलक्षणं विश्वादित्रयवत्‌ जाग्रदाद्यवस्थाप्रवर्तकत्वरूपानुमापक 
धर्मशून्यत्वादलक्षणः तं । अचिंत्यं अनुमापकधर्मशून्यत्वादेवानुमितिरूप 
चिंताविषयो न भवतीत्यचिंत्यः तं । अव्यपदेश्यं व्यवहारस्य व्यवहर्तव्यज्ञा- 
नसाध्यत्वादचित्यत्वादेव व्यपदेष्टुमशक्यत्वादव्यपदेश्यः तं । ऐकात्म्य- 
प्रत्ययसारं प्रधानत्वादेकः पूर्णत्वादात्मा । प्रधानं पूर्ण यस्मात्‌ भगवत्स्व- 
रूपं तस्मादेवैकात्मयं । ज्ञानरूपत्वात्प्रत्ययः आनंदरूपत्वात्सारः ऐकात्म्यं 
चासौ प्रत्ययश्चासौ सारश्चेति तथोक्तः तं । प्रपंचोपशमं गुणादिभिर्विस्तृत- 
त्वात्प्रपंचः उशब्द(उच्छब्द)वदुपशब्दोप्युत्कुष्टवाची । शमशब्दश्चानंदरूपत्व- 
वाची । तथाचोत्कृप्टानंदरूपत्वदुपशमः प्रपंचश्चोपशमश्च प्रपंचोपशमः तं | 
यद्वा प्रपञ्चस्य देहसंबंधरूपस्य उपशमो नाशो यस्मादूभवत्यसौ प्रपंचो- 
पशमः तं । शिवं निर्दुःखसुखरूपत्वात्‌ शिवः तं । अद्वैतं वस्तुस्वरूपा- 
पेक्षयाऽन्यश्चाप्रत्ययो द्वैतं तच्छमयतीत्यद्वैतः तं । अन्यथा प्रत्ययाकारणमि- 
त्यर्थः । इदं च विशेषणं प्रा्ञेपिद्रष्टव्यं । तादृशं तुरीयं ज्ञानिनश्चतुर्थ 
मन्यंते । सोऽयमात्मा चतुष्पादित्युक्तमुपसंहरति ।। स इति ।। स विश्वाः 
दिरूपेण चतुष्पादात्मा आदानादिकर्ता स एव सवरर्मुमुक्षुभिर्विशेषेण ज्ञेय 
इत्यर्थः || १ ।। | 

अस्मिन्नप्यर्थे सलिलेश्र्वरो ब्रह्यदृष्टान्मंत्रान्संवादयन्नाह । । अत्रैत इति || 
प्रपंचोपशममिति तुरीयस्य सर्वानिष्टनिवृत्तिकारणत्वमुक्तं । तत्र तावन्मंत्र 
पठति ।। निवृत्तेरिति ।। अव्ययस्तुरीयः सर्वदुःखानां निवृत्तेः प्रभुः समर्थः 
कारणभूतः मोक्षदत्वात्‌ । ईशानां मुक्तानामनश्चेष्टक ईशानः । अद्वैतमिः 
त्ुकतार्थे मंत्रं पठति । अद्वैत इति ।। विभुस्तुरीयः । सर्वभावानां भवंति 
देहयोगेनोत्पद्यंत इति भावा जीवाः तेषां कर्तरिषष्ठी । तैः मुक्तिं गमिप्यः 
दिभिर्देवो गम्यःस्मृतः । मंत्रेऽधिकमेतत्‌ ।। २ ।। 

नांतःप्रज्ञं नबहिःप्रज्ञ नोभयतःप्रज्ञं नप्रज्ञानघनमिति तुरीयस्य यद्विश्वादि 
भ्यस्त्रिभ्यो वैधर्म्यमुक्तं तत्र मंत्रं पठति ।। कार्येति ।। अत्र विश्वादीना 
बद्धत्वोक्तिरन्यगतबंधस्य तदधीनत्वात्तदधीनत्वादर्थवदिति न्यायेनवा बंधय 

तीति वद्ध इति कर्तृव्युत्पत्त्या वेति ज्ञातव्यं । नतु बद्धत्वं । सर्वमानविरु- 
द्धत्वात्‌ । कार्य भ्रमः कारणमविद्या विश्वतैजसौ कार्यकारणरूपद्विविध- 
बंधवंतो प्राज्ञःकारणरूपैकवंधवान्‌ कार्यकारणाकारेण द्वावपि वंधौ तुरीये 
नस्त इत्यर्थः । ननु विश्वतैजसयोर्ड्धिविधवंधवत्त्वेन प्राज्ञतुरीयाभ्यां भेदेपि 
परस्परं व्यावर्तक धर्माभावेन कथं भेद इति चेत्‌ उच्यते । अविद्यारूपका- 
रणबद्धत्वस्योभयत्राविशिष्टत्वेपि कार्यवद्धत्वे वैलक्षण्यसद्भावात्‌ । तथाहि । 
अविद्या तत्कार्यस्वातंत्र्यादिविषयकजाग्रत्कालीनश्रमरूपोभववंधप्रदो विश्वः | 
अविद्यातत्कार्यजाप्रत्कालीनभ्रमकार्यस्वाप्नभ्रमरूपोभयवंधप्रदस्तैजसः ! नच 
स्वप्नस्य जाग्रत्कालीनभ्रमकार्यत्वं कथमिति शंक्यं । "अदृष्टे चाश्रुतेभावे न 
भावउपजायत"इति वचनेन संग्कारद्वारा तत्कारणकत्वस्य सत्त्वात्‌ । 
मूलाविद्यारूपकारणमात्रवंधप्रदः प्राज्ञ इति तत्वप्रकाशिकाभाववेधयोरुक्तरी- 
त्यावगंतव्यं । द्वौतु तुर्ये नसिध्यत इत्यनेन तुरीयस्य सर्वथा5बंधकत्वमुक्तम्‌ । 
तेनार्थात्सर्वज्ञानप्रदत्वं तस्येति सूचितं भवति । तथाच नाप्रज्ञमित्युक्तार्थेप्य- 
यंमंत्रः प्रमाणमिति ज्ञातव्यं || ३ ।। 
नप्रज्ञानघनमित्युक्ते प्राज्ञाद्वैधर्म्यं मंत्रांतरं पठति ।। नेति || प्राज्ञः 
आत्मानं स्वस्वरूपं परान्‌ जीवाज्ञानसुप्त्यवस्थाकालसुखेभ्योऽन्यान्पदार्थान्‌ 
सत्यानृतश4्दलक्षितं तत्कार्यं पुण्यं पापंच नसंवेत्ति । णिजंतमेतत्‌ नसंवेद- 
यतीत्यर्थः । इतरेपामसंवेदनरूपक्रियाप्रदाने प्राज्ञस्यैव स्वतंत्रत्वात्‌ । 
नसंवेत्तीति श्रुतौ उक्तं स्वतंत्रे कर्तृशव्दःस्यात्‌ इति वचनादित्यवगंतव्यं 
।। तुर्यमिति ।। सर्वदृगित्येतदपि णिजंतं । तथाच तुरीयं रूपं आत्मानं 
परान्‌ ज्ञानोत्तरकृतपुण्वं चैतत्सर्वं मुक्तौ दर्शयतीति सर्वदृगित्यर्थः । अनेन 
नाप्रज्ञमित्युक्तं सर्वज्ञानप्रदत्वं च प्रमापितं भवतीति ज्ञातव्यं || ४ ।। 
शिवमद्वैतमिति तुरीयस्योक्तमद्वैतमिति विशेषणं सुपुप्तस्थान इत्यादौ 
्राज्ञस्वरूपकथनपरे वाक्ये प्राज्ञस्याप्यभिप्रेतं । अतः प्राज्ञतुरीययोरद्वतत्वं 
समानमित्यत्र मंत्रं पठति ।। द्वैतस्येति ।। प्राज्ञतुरीययोरुभयोर्देहादिविषय- 
स्वातंत्र्यभ्रमरूपद्वैतग्रहणाकारणत्वं तुल्यमित्यर्थः । प्राज्ञं तुरीयं च प्राप्तानां 
देहादिविषयस्वातंत््यश्रमो न भवतीति तदकारणत्वमुभयोरपीति भावः । 

नात्मानमित्यादिना प्राज्ञतुरीययोवैधर्म्यमुक्त्वा दैतस्येति साम्यं चोक्त्वा 
पुनर्वेधर्म्यं प्रकारांतरेणाह ।। बीजेति ।। मूलाविद्यायुतः प्राज्ञः तस्याः 
तदधीनत्वेन प्राज्ञस्य तत्प्रवर्तकत्त्चात्तधयुक्तत्वं युक्तं । भृत्ययुतः स्वामीत्यादा- 
विवेति द्रप्टव्यं । साच मूलाविद्या तुरीये न विद्यते । तत््रवर्तको 
नभवतीत्यर्थः ।। ५ ।। 

विश्वतेजसयार्द्विविधबंध्वत्वेन साम्यं प््राज्ञस्यैकबंधवत्वेन ताभ्यां 
वलक्षण्यं सर्वथा वंधशून्यत्वेन तुरीयस्य त्रिभ्यो वैधर्म्यं कार्यकारणवद्धावि- 
त्यननोक्तं तत्रैव मंत्रांतरं पठति ।। स्वप्नेति ।। स्वप्नः कार्यरूपो भ्रमः । 
निद्रा अविद्या । आद्यौ विश्वतैजसौ स्वप्ननिव्रायुतौ । उक्तरीत्या कार्यकारण- 
वद्धावित्यर्थः । प्राज्ञस्त्वस्वप्ननिद्रया स्वप्नशब्दोक्तकार्यभ्रमं विना निद्रया 
अविद्यया युतः । कारणमात्रवद्ध इत्यर्थः । निश्चिताः यथार्थनिश्चयवंतः । 
तुरीये निद्रां स्वप्नंच नेव पश्यन्ति सर्वथा कार्यकारणवंधशून्यत्वनैव तं 
पश्चतीत्यर्थः ।। ६ ।। 

नन्वेतादृशस्य तुरीयस्य प्राप्तिः कदेत्याशंकापरिहाराय आह 
।। अन्यथेति ।। तत्त्वं स्वतंत्रतत््वं भगवंतं अजानतः पुंसा या निद्राऽवि- 
द्याऽस्ति । तयाऽन्यथागृहणतोहं ममत्यादि जाग्रत्कालीनस्वातन्त्र्यभ्रमयुक्तस्य 
स्वप्नः स्वप्नदर्शित्वभ्रमो भवति । जाग्रदवस्थायां स्वातन्त्र्यादिविषयभ्रमज- . 
न्यसंस्कारंण जाग्रत्कालीनमिदमिति स्वप्नरूपो भ्रमो भवति । 
एवंरूपं तयोर्विपर्यासे जाग्रत्स्वप्नभ्रमयोर्विपरिवर्तने क्षीण सति पद्यत इति 
पदं तुरीयं अश्नुत प्राप्नातीत्यर्थः || ७ ।। 

नन्वनाद्यविद्यावद्धस्य जाग्रत्स्वप्नभ्रमयोर्विपर्यासक्षय एव कथं स्यादित्यतो 
यदा सद्गुरूपदशादिना भगवत्प्रवाधदयस्तदैवेत्याशयेनाह ।। अनादीति ।। 
अनादर्विप्गारनादिभूतया मायया इच्छया तदधीनया प्रकृत्याच सुप्तः 
स्वापितो जीवो यदा ईश्वरेच्छयैव सद्गूरूपदेशेन प्रवुध्यते प्रवोधमायाति 
श्रवणादिमान्‌ भवतीतियावत्‌ । तदा अजं जनिरहितं। अनिद्रं अज्ञानरहितं । 
अस्वप्नं स्वप्नाद्युपलक्षित जाग्रदाद्यवस्थातीतं । अद्वतं अन्यथाज्ञान शून्यं 
भगवंतं । वुध्यतऽपरोक्षता जानातीत्यर्थः । अनंतरं विपर्यासक्षयो 
भवतीति भावः || ८ || 

नन्वहंममेत्यादिस्वस्वामिभावसंवंधरूपप्रपंचो यदि जीवस्वभावः स्यात्‌ 
तदा भगवत्रसादादपि कथमसौ निबर्तेतेत्याशंकायां स न जीवस्वभावः 
किंत्वाभिमानिको भगवदिच्छाधीन एव अतस्तज्ज्ञानजनितात्तत्प्रसादान्निवृत्त्यु- 
पपत्तिरित्याशयेनाह । | प्रपंच इति ।। देहादिनिरूपितः स्वस्वामिभावरूपः 
प्रपंचो जीवस्याभिमानादिद्येत अस्वाभाविकतया5 भगवद्वशत्वेन च विद्यत 
इत्यंगीकारो यदि भवेत्तथापि भगवज्ज्ञानान्निवर्तेतैव नात्र संशय इत्यर्थः । 
ननु भगवज्ज्ञानादपि कथं तन्निवृत्तिरित्यतो भगवदिच्छाधीनत्वात्तस्य 
तदिच्छयैवनिवृत्तिर्युक्तेत्याशयेनाह । | मायामात्रमिति । | यत्‌ महद्भिरनन्य- 
थाज्ञातत्वादद्वैतं ब्रह्म तदिदं द्वैतं अज्ञैरन्यथाज्ञातं । तच्चान्यथाज्ञानं 
परमार्थतः तसेः सार्वविभक्तिकत्वात्पंचमी पष्ठ्यर्थे परमार्थस्योत्तमार्थस्य 
परमेश्वरस्य मायामात्रमिच्छानिर्मितं यस्मात्तस्मात्तदिच्छयैव निवर्तत इत्यर्थः 
।। ९ || 
उपसंहरति ।। विकल्प इति ।। अत्रात इत्युपस्कर्तव्यं । केनचि- 
त्कल्पितो यदि विकल्प इत्यन्वयः । तथाचातः केनचिदज्ञानादिना कारणेन 
कल्पितत्वादव । यदि "यदिशब्दस्त्ववस्तुत्व"इत्येकादशस्कंधतात्पर्ये । 
अत्रत्ययदिशब्दस्यावस्तुत्वार्थत्वेन व्याख्यातत्वादवस्तुभूतो विकल्पः शरीरा- 
दिनिरूपितः स्वस्वामिभावसंवंधः । उपदेशात्‌ गुरुकृताद्‌ 
भगवदुपदेशाच्छवणादिरूपात्तज्ज्ञानादपरोक्षज्ञानद्वारा निवर्तत इत्यर्थः । 
तदनंतरमानंदाविर्भावरूपां मुक्ति चतीति सिद्धमिति वाक्यशेषो द्रष्टव्यः । 
तत आनंदमेत्यसावित्युक्तत्वात्‌ । अत्र लिङदरर्वस्तुस्थितिक थनपरत्वमेवाभि- 
प्रेतं न प्रसंगार्थत्वमित्यवगंतव्यं । नन्वयमुपसंहारोऽनुपपन्नः । अज्ञानादि- 
कल्पितस्य विकल्पस्य भगवज्ज्ञानान्निवृत्त्यनंतरमानंदाविर्भावरूपां मुक्तिमेती- 
त्यस्यार्थस्याप्रामाणिकत्वादित्याशंकापरिहाराय आह || अयं वाद इति ।। 
ब्रह्मणिज्ञाते सति । द्वैतं स्वस्वामिभावसंवंधज्ञानरूपमन्यथाज्ञानं नविद्यते 
निवर्तते । तदनंतरमानंदाविर्भावरूपां मुक्तिमेतीत्ययं सतां वादः सिद्धान्तः । 
अतो नात्राप्रामाणिकत्वशंका कार्यतिभावः ।। १० ।। 
। । इतिमाण्डूकखंडार्थे द्वितीयखण्डः ।। 

अथ तृतीयः. खंडः 
उपनिषत्‌ 


सोऽयमात्माऽध्यक्षरमोङ्कारोऽधिमात्रं पादा मात्रा अकार 
उकार मकार इति । जागरितस्थानो वैश्वानरोऽकारः प्रथमा 
मात्रा । आप्तेरादिमत्त्वाद्‌ वा । आप्नोति ह वै सर्वान्‌ कामाना- 
दिश्च भवति य एवं वेद ।। 

भाष्यम्‌ 

अधिक सर्वत अविनाशि चेत्यध्यक्षरम्‌ । अधिका एव मात्रा अंशा 
यस्य तदधिमात्रम्‌ । अ इत्यनेनाभिधानेनाक्रियत इत्यकारः । तत्र पूर्वोक्तो 
वैश्वानरः प्रथमा मात्रेत्याद्यनुवादः । अकार इत्यादिकं विधेयम्‌ । प्राज्ञस्तै- 
जसश्चादिरम्येति आदिमान्‌ । सुप्तेरुत्थाने प्राज्ञाद्‌ विभक्तो भवति विश्वः । 
स्वप्नादुत्थाने तैजसात्‌ । आदिश्चास्येपासकस्य भवति । 


श्रीव्यासतीर्थविरचिता भाष्यटीका 

खडार्थः - एवं चतुरो - विश्वादीन्निरूप्य तेपां प्रणवांशाकारादिप्रतिपाद्य 
त्वादि वक्तुमुक्तमनुवदति ।। सोयमात्माध्यक्षरमोंकार इति ।। यद्वक्ुमुक्त- 
मनूदितं तद्वक्तुं प्रस्तावयति ।। अधिमात्रमिति ।। अधिका मात्रा यस्य 
तदधिमात्रमित्युक्ता मात्राः का इत्यत आह ।। पादा मात्रा इति ।। 
पादाश्च क इत्यतोऽकारादिप्रतिपाद्या विश्वादयस्त इत्याह अकार इति। 
अत्र नादप्रतिपाद्यम्तुरीयोपि ग्राह्मः । सोयमात्मा चतुप्पादित्युक्तत्वात्‌ । कः 
प्रथमः पादः केच द्वितीवतृतीयचतुर्थाः किंचाकारादीनां विश्वादिपु प्रवृत्तिनि- 
मित्तं किच तद्युक्ततया तद्वेत्तुःफलमित्यतः क्रमेणसर्वमाह । | जगरितस्थान 
इत्यादिना ।! 

भाष्यार्थः - अध्यक्षरमधिमात्रमिति पदद्वयमन्यथाप्रतीतेः व्याचप्टे 
। | अधिकमित्यादिना ।। अकार उकार मकार इत्येतदत्रह्मणोकाराद्यात्म-, 
कत्वार्थप्रतीति निवारयन्‌ उपलक्षणत्वेन व्याचप्टे ।। अइति ।। 
जागरितस्थानो वैश्वानरोकारः प्रथमा मात्रेत्यादौ कोनुवादः किं विधेयमिति 

न ज्ञायते तद्दर्शयति ।। तत्रेत्यादिना ।। आप्तेरादिमत्त्वादित्यत्राप्तेः सर्व- 
विपयानयनादिति सुलभोर्थः । आदिमत्त्वं नाम किमित्यतस्तव्द्याचष्टे 
।। प्राज्ञइति ।। तैजसप्राज्ञादिमत्त्वं विश्वस्य कथमित्यतस्तददर्शयति 
।। सुप्तेरिति ।। तैजसाद्विभक्तो भवतीत्यनुवर्तते । उपासक आदिश्च 
भवतीत्यन्यथाप्रतीति निवारयन्‌ व्याचष्टे । । आदिश्चेति ।। 
प्रकाशिका 

'आप्तेरादिमत्वाद्वा' इत्यत्र आप्लृ व्याप्ताविति धातोरौणादिके प्रत्यये 
कृते टिलोपे च सति अन्तर्णीतणिजर्थतायां च विषयानापयति जीवस्येति 
अः अशब्दवाच्यः । आप्तः तैजसात्‌ प्राज्ञाद्वा बहिः प्राप्तश्च अकारवाच्य 
इति भावः । 

भाष्यविवृतिः 

एवं चतुरो विश्वादीन्निरूप्य तेषां प्रणवांशाकारादिप्रतिपाद्यत्वादि वक्तुमु- 
क्तमनुवदति ।। सोऽयमात्माऽध्यक्षरमिति ।। सोऽयमात्मा चतुष्पात्वेनोक्तो 
भगवान्‌ अध्यक्षरम्‌ अधिकं सर्वतोऽविनाशि चेत्यध्यक्षरम्‌ । अक्षरत्वमुक्तम्‌ 
अधिकत्वं विधेयम्‌ । अधिमात्रं अधिका एव मात्रा विश्वदयोंऽशा यस्य 
तदधिमात्रम्‌ । कास्ता मात्रा इत्यतस्ता दर्शयति ।। अकार उकार मकार 
इति ।। अ इत्याक्रियमाणो विश्वः उ इत्याक्रियमाणस्तैजसः म इत्याक्रिय- 
माणः प्राज्ञः । अकारः क इत्यत आह जागरितस्थानो वैश्वानरोऽकारः 
प्रथमा मात्रा । अकारो विधेयः शिष्टं पूर्वोक्तानुवादः । एवं तैजसप्राज्ञयो- 
रपि उकार इति मकार इति च विधेयं शिष्टमनुवादः इति अवेत । 
अकारः आप्तेरादिमत्वाद्वा । आप्तेरः आप्नोतेर्डप्रत्ययः । आदिमत्वादः । 
आदिशव्दात्‌ तद्धिता इति बहुवचनज्ञापितो मत्वर्थे डः । पृषोदरादित्वाद्‌ 
दलोपः आकारहस्वत्वं च । विश्वस्यादिमत्वं च प्राज्ञस्तैजसश्चादिर स्येति 
सुप्तेरुत्थाने प्राज्ञाद्विभक्तो भवति विश्व इति प्राज्ञो विश्वस्यादिः । स्वप्नादु- 
त्थाने तैजसाद्विभक्तो भवति विश्व इति तैजसो विश्वस्यादिः । वेदितुः 
फलमाह तात्पर्यद्योतनाय । । आप्नोति हवैसर्वान्‌ कामान्‌ आदिश्चभवति || 
अस्योपासकस्येति शेषः । उपासकः स्वामिनं लभत इतियावत्‌ । 

भाष्यार्थरत्नावलिः 

अयमात्मा ब्रह्मोत्यध्यात्मरूपस्यापि ओंकारार्थतया देशकालगुणैः पूर्णत्वं 
प्रतिज्ञाय सोऽयमात्माचतुष्पादिति तस्य चतूरूपत्वमुक्त्वा तन्महात्म्यं खंडद्व- 
येनोपपादितं । अधुना तेषां रूपाणां प्रणवांशाकारादिप्रतिपाद्यत्वं 
वक्तुमुक्तमनूद्यते ।। सोऽयमात्मेत्यादिना मन्त्रा इत्यन्तेन । | अत्र विश्वादीनां 
अकारादिप्रतीकतया तदभेदेनोपास्यत्वमुच्यत इति अन्यथा प्रतीतेः खंडं 
व्याकुर्वन्‌ अध्यक्षरमधिमात्रमिति पदद्वयं व्याचष्टे ।। अधिकमिति ।। 
ततश्चायं मन्त्रार्थः । स प्रकृतोयमात्माऽऽत्मान्तर्याम्यध्यक्षरं । 
सर्वस्माददेशतःकालतश्च गुणतश्चाधिकमविनाशिचेत्यध्यक्षरं । ओमित्यनेना- 
क्रियमाणत्वारदोंकारः । अधिकाः पूर्णा मात्रा अंशा एव यस्य तदधिमात्रं । 
कास्तामात्रा इत्यत उक्तं ।। पादाइति ।। विश्वादयश्चत्वारः पादा एव 
मात्रा उच्यन्त इति पूर्वोक्तमनूद्य . तेषां विश्वादीनामकारादिप्रतिपाद्यत्वं 
सामान्यतो विधीयते ।। अकार इति ।। तदकाराद्यभेदनिरासायोपलक्षत्वे 
नाकार इत्येतद्व्याचष्टे ।। अ इतीति ।। उपनिषदि आद्यर्थे इतिशब्दः । 

तथाच विश्वाद्याः पादः अकार "अ" इत्यनेन प्रतिपाद्यः । उकार "उः 
इत्यनेन प्रतिपाद्यः । मकारो "म" इत्यनेन प्रतिपाद्यः । इति एवमेव 
नादप्रतिपाद्यशचेत्यर्थः । केते चत्वारःपादाः तत्र कः प्रथमः ? केच 
द्वितीयतृतीयचतुर्थाः ? तत्राकाराद्याः किं सर्वेपां वाचकाः उत प्रतिनियताः । 
प्रतिनियतत्वपक्षे कोवर्णः कुत्रनियतः किंच तेषां तत्र वृत्तौ निमित्तं किं वा 
तद्युक्ततया तद्वेत्तुः फलमित्याशंकायां सर्वं क्रमेणोच्यते । | जागरितस्थानइ- 
त्यादिना ।। ननु तृतीयस्मिन्‌ खण्डे जागरितस्थानो वैश्वानरः प्रथमामात्रा 
स्वप्नस्थानस्तैजसः द्वितीयामात्रा । सुप्तिस्थानः प्राज्ञः तृतीयामात्रेत्यादिकं 
जागरितस्थानो वैश्वानरः प्रथमः्पाद इत्यादिना गतार्थं । चतुर्थे खण्डेच 
चतुर्धा व्यवहारभागित्यादिना । अव्यवहार्यं प्रपञ्चोपशममित्यादिना गतार्थ 
किमिह पुनरुच्यत इत्यत आह ।। तत्रेति ।। तत्र एतेषु वाक्येषु । प्रथम 
वाक्ये जागरितस्थानत्वेन पूर्वोक्तवैश्वानरः प्रथमा मात्रेत्याद्यनुवादः । द्वितीये 
स्वप्नस्थानस्तैजसो -द्वितीयामात्रेत्यनुवादः । तृतीये स्वप्नस्थानः प्राज्ञः 

तृतीयामात्रेत्यनुवादः । चतुर्थे चाव्यवहार्यः प्रपञ्चोपशमः शिवोऽद्वैत इत्य- 
नुवाद इत्यर्थः । व्यर्थोयमनुवाद इत्यत आह ।। अकारइत्यादिकमिति ।। 
प्रथमे अकारइति । द्वितीये उकार इति । तृतीये मकार इति । चतुर्थे 
ऑकारइत्यकारत्वादिकं विधेयमित्यर्थः । तथाच जागरितस्थानः प्रथमा- 
मात्रा वैश्वानर इत्यनेन वर्णेनाक्रियमाणः तत्प्रतिपाद्यः । आप्तेः 
विषयप्रापयितृत्वादादिमत्वात्प्राज्ञः तैजसलक्षणस्वकारणवत्वाच्च । एवं वेत्तुः 
फलमुच्यते ।। आप्नोतीति ।। य एवं वेद ससर्वान्कामान्‌ काम्यान्विषवा- 
नाप्नोति वै आप्नोत्येवेति प्रसिद्धं ।` किंचास्योपासकस्य वैश्वानर 
आदिरमुक्तावुत्पादको भवति । स्वप्नस्थानो द्वितीयामात्रा तैजस उकारः 
उत्कषददिहाभिमानादुद्ुत्य स्वप्नमंडलं प्रति जीवकर्षकत्वात्‌ उभयत्वनिव्रा- 
विषयलाभश्चेति उभयं प्रति साम्येन कर्तृत्वाच्च । य एवं वेद समुक्तौ 
ज्ञानस्य सम्यक्‌ सर्वकाले ततिं विस्तारं नित्यतामिति यावत्‌ । उत्कर्षति 
संपादयति । समानः सर्वमोक्षिणां मध्यस्थो विरुद्धश्च भवति. । अस्य कुले 
अब्रह्मवित्‌ न भवति न जायते सुप्तिस्थानः प्राज्ञस्तृतीयामात्रा । प्राज्ञो 
मकारः कुतः मितेः सुप्तौ जीवस्य स्वांतर्गमकत्वात्‌ । अपीतेः अप्ययकर्तृ- 
-त्वात्‌ । जीवस्य बाह्यांतर्ज्ञानलयकर्तृत्वादिति यावत्‌ । "मानमंतर्गतिः 
स्मृते"ति वक्ष्यमाणत्वात्‌ । "मानं ज्ञानं लयश्चे"ति वचनाच्चांतर्गमकत्वं 
ज्ञानलयकर्तृत्वंच मकारार्थ इति ज्ञेयम्‌ । य एवं वेद स इदं सर्व जगन्मि- 
नोति स्वप्रकाशस्यान्तर्गमयति दुःखादेरपीतिः लयकर्ताच भवतीत्यर्थः । 
आप्तेरादिमत्वाद्वेत्यत्राप्तिरित्यस्य प्रमाणे अर्थस्य स्फुटत्वादादिमत्वादित्येतत्‌ 
प्रथम रूपत्वादित्यन्यथाप्रतीतिं वारयितुं व्याचष्टे ।| प्राज्ञ इति ।। तदुपपा- 
दयति ।। सुप्तेरिते ।। उपासकोपि स्वयमादिर्विधो भवतीति 
्रतीतेर्व्याचष्टे ।। आदिश्चेति ।। 
पदार्थदीपिका 

एवं चतुरोविश्वादीन्निरूप्य तंपामेव चतुर्णा प्रणवांशाकारीकारमकारनादः 
प्रतिपाद्यत्वरूपं महिमानं वक्तुमृत्तरखण्डद्वयं | तत्राद्यखंडं विश्वादीनां त्रयाणां 
प्रणवांशाकारादित्रयप्रतिपाद्यत्वं वक्तुं अनूद्यते ।। सोयमात्माध्यक्षरमोंकार 

इति ।। तत्राध्यक्षरपदमन्यथाप्रतीतिनिरासाय व्याचष्टे ।। अधिकमिति ।। 
अधिकत्वस्यावधिसापेक्षत्वात्सर्वत इत्युक्तं । यंदर्थमुक्तमनूदितं तत्प्रस्ताववितुं 
प्रवृत्तं । अधिमात्रमित्यादि । तत्राधिमात्रशव्दार्थमाह ।। अधिका इति ।। 
पूर्णा इत्यर्थः । अकार इत्यादा अकाराषद्यभेद एवोच्यत इत्यन्यथाप्रतीतिनि- 
रासायाह ।। अ इत्यनेनेति ।। आक्रियते व्यवह्नियते । वैश्वानरोकारः- 
प्रथमामात्रा इत्यत्र यथास्थितवाक्यवृत्तावसिद्धस्यानुवादः सिद्धस्य वोधनमि- 
त्यापद्यते तच्चायुक्तं । "सिद्ध धर्मिणमुद्दिश्य साध्यधर्मो विधीयत" इति 
न्यायविवरोधापत्तेरतोव्याचप्टे ।। तत्रेत्यादिना ।। तत्र विश्वादिचतुर्पु 
ूर्वोक्तःजागरितस्थान इत्युक्तः । इत्याद्यनुवाद इत्यत्रेत्यादिपदेन स्वप्नस्थान- 
स्तैजसो द्वितीयामात्रेत्यस्य सुपुप्तस्थानः प्राज्ञस्तृतीयामात्रेत्यस्य चसंग्रहः । 
द्वितीयादिपदेन उकारमकार इत्यस्य ग्रहणं । विश्वस्याकारवाच्यत्वे निमित्त- 
द्वयं कथ्यते आप्तेरादिमत्त्चाद्वेति ।। तत्र विश्वस्यादिमत्त्वमप्रतीतर्व्याचप्टे । 
।। प्राज्ञ इत्यादिना ।। अस्य विश्वस्य । ननु विश्वं प्रति प्राज्ञतैजसयोः कथं 
कारणत्वापरपर्यायरूपमादिमत्वमित्यतस्तदुपपादयति ।। सुप्तेरित्यादिना ।। 
सुपप्त्ववस्थापन्न एव जीवस्ताडनादिना कदाचित्सहसैव जागर्तीत्यनुभव- 
सिद्ध । तदभिप्रायेण सुप्तरित्याद्युक्तं । स्वप्नं पश्यन्नव कदाचिज्जागती- 
त्यप्यनुभवसिद्धं । तदभिप्रायेण स्वप्नादीत्यादि । आप्त्यादिमत्त्ाभ्यां 
निमित्ताभ्यां अकारवाच्यतया विश्ववेत्तुः फलप्रतिपादकें आप्नोतीत्यादिवाक्ये 
आदिश्च भवतीत्येतत्‌ उपासकःस्वयमादिर्भवतीत्यन्यथाप्रतीतिनिरासाय 
व्याचष्टे ।। आदिश्चेति ।। विश्व इतिवर्तते । मुक्तिकारणमित्यर्थः । 
| उपनिषत्‌ 

स्वप्नस्थानस्तैजस उकारो द्वितीया मात्रा । उत्कर्षादुभयत्वाद्‌ 
वा उत्कर्षति ह वै ज्ञानसन्तर्ति समानश्च भवति नास्याब्रह्मवित्‌ 
कुले भवति य एवं वेद ।। 

भाष्यम्‌ 


शरीराभिमानादुत्थाप्य कर्षतीत्युत्कर्षः । निद्रा विषयानुभवश्चानेन 
क्रियत इत्युभयत्वम्‌ । समानः सर्वेषां मध्यस्थो भवति । 

श्रीव्यासतीर्थविरचिता भाष्यटीका 
खंडार्थः - देहादात्मानमुत्कर्षतीतिवा ! 


भाष्यार्थः - तैजसस्योक्तमुत्कर्पत्वमुभयत्वं च किमित्यत आह 
|! शरीरेति ।। अप्रतीतेः समानश्चेति पदं व्याचष्टे ।। समानइति । | 
प्रकाशिका 


निदा विपयानुभवश्चानेन' इत्यत्र स्वप्नदशायामपि निद्रायाः सत्त्वात 

ज्ञसाम्यम्‌ । वाह्यविषयानुभवाद्‌ विश्वसाम्यमित्युभयत्वमित्यर्थः । 
भाष्यविवृतिः 

शरीराभिमानादुत्थाय कर्पतीत्युत्कर्षः । उत्पूर्वात्‌ कर्पतेईप्रत्ययः । 
धातुलोपः दुरीणोलोपश्चेति दूरमिति यथा | डित्वेनोदो लोपः प्रत्ययोकारस्य 
शेपः । उभयत्वाद्वा निद्राविपयानुभवश्चानेन क्रियत इत्युभयत्वम्‌ । उभय- 
शव्दादेवमेव पृषोदरादिन्यायः । फलमाह उत्कर्पति हवै ज्ञानसन्ततिं 
मानश्च भवति । अस्य कुलेऽब्रह्मविन्न भवति । समानसस्वात्मानं 
\हादुत्कृप्य दोपाभावात्‌ स्नेहाच्च मांक्षिणां सर्वेषां मध्यस्थो भवति । 

भाष्यार्थरत्नावलिः 

विश्वापेक्षयोत्कृप्टत्वात्तन साकमुभयत्वाच्चेत्यन्यथा प्रतीतरर्व्याचप्टे 
।। शरीराभिमानादिति ।। उत्कर्पति । स्वप्नमण्डलं प्रतीति शेषः । निश 
पाह्य्द्रियोपरतिः । विषयानुभवः स्वाप्नविषयभोगः समानः उभयमध्यस्थः 
तैजसो भवतीत्यन्यथाप्रतीते्व्याचष्टे ।। समान इति ।। सर्वेषां मुक्तानां ! 


पदार्थदीपिका 
तैजसस्य उकारवाच्यत्वे निमित्तद्वयकथानायोत्कर्षादुभयत्वाद्वेत्येतद्वाक्यं 
भत्ते । तत्र तैजसस्योत्कर्षत्वमुभयत्वं चकीदृशमित्यतो विवृणोति 
।। शरीरेति ।। तैजसो जीवं वाह्यशरीराभिमानादुत्थाप्योद्धत्य अभिमानं 
ाशवित्वेति यावत्‌ । स्वप्नस्थाने देहांतर्वासनामयपदार्थानुभवाय 
मपतीत्यर्थः ।। विषयेति !। स्वप्नविपवेत्यर्थः । प्ररवृत्तिनिमित्तद्ठववेन 


झारवाच्यत्वं त॑जसस्य वेत्तुःफलप्रतिपादनाय प्रवृत्तं । । उत्कर्षतिहेत्यादि ¦ | 

तत्र समान इत्यतदव्याचष्टे ।। समान इति ।। सर्वेषां मुक्तानां । स्नेहाद्यो- 
पाभावाच्चेति शेषः । | 
उपनिषत्‌ 
सुषुप्तस्थानः प्राज्ञो मकारस्तृतीया मात्रा । मितेरपीतेर्वा । 
मिनाति ह वा इदं सर्वमपीतिश्च भवति य एवं वेद ।। 
भाष्यम्‌ 
मितेरन्तर्गमनात्‌ । 

'अधिकत्वाच्च नित्यत्वादध्यक्षरमुदाहतः । 
येऽशास्तस्य तु सर्वेऽपि पूर्णाः प्रत्येकशः प्रभोः ।। 
अतोऽधिमात्रमुदिष्टो मात्रा अंशा उदाहृताः । 
श्रुतः स विष्णुरोइकार ओमित्याक्रियते यतः ।। 
आद्यस्तदंशो ह्याप्तिः स्याद्‌ विषयानापयेद्‌ यतः । 
जीवस्य तु यतः प्राज्ञात्‌ तैजसाद्‌ वा समुत्थितः ।। 
अविभागोऽपि भगवानादिमांस्तेन कीर्तितः । 
तस्मादुत्पद्यते मुक्तस्तज्ज्ञानानन्दलक्षणः ।। 
आप्नोति विषयान्‌ सर्वान्‌ निद्राया विषयस्य च । 
उभयोः कारणत्वेन ह्युभयस्तैजसः स्मृतः ।। 
देहाभिमानादुद्धृत्य कर्षति स्वप्नमण्डले । 
उत्कर्षत्वं ततस्तस्य तज्ज्ञानी ज्ञाननित्यताम्‌ ।। 
आप्नोति देहादुत्कृष्य स्वात्मानं सर्वमोक्षिणाम्‌ । 
मध्यस्थःस भवेत्‌ स्नेहाद्‌ दोषाभावाच्च सर्वशः ।। 
स्वात्मन्यन्तर्गमयति मानमन्तर्गतिः स्मृता । 
जीवमन्तर्गतं कृत्वा तज्ज्ञानलयकृद्‌ यतः ।। 
प्राज्ञो मानमपीतिश्च तज्ज्ञोऽप्येवं विमुक्तिगः । 
व्यप्त्यान्तर्गमयेत्‌ सर्व दुःखाद्यं तु विलापयेत्‌ ।। 


व्याख्यासप्तकोपेतम्‌ १३९ 


अणूनामपि जीवानां प्रकाशो व्यापको भवेत्‌ । 
अण्डमात्रे बहिश्चापि देवतानां यथाक्रमम्‌ । 
अतोऽन्तर्गमनं मुक्तौ जीवेषु जगतो भवेत्‌ ।।' 
इति ब्रह्मतर्के । 
श्रीव्यासतीर्थविरचिता भाष्यटीका 
भाष्यार्थः - मितेरपीतेरित्येतदप्रतीतेः व्याचष्टे ।। मितेरिति ! । अपीते- 
लयकृत्त्वाच्चेत्यपि ग्राह्यं । सोयमात्माध्यक्षर मित्यादि स्पप्टप्रमाणेन व्याचष्टे 
। । अधिकत्वादित्यादिना । | तस्यांशाः पूर्णाश्चेदध्यंशमिति स्यात्‌ नत्वधि- 
मात्रमित्यत उक्तं ।। मात्राइति ।। आदिश्च भवतीत्यस्यार्थः तस्मादिति । 
आप्नोति हवै सर्वान्कामान्‌ इत्यस्यार्थः ।। आप्नोतीति ।। उभयत्वाद्वेत्य- 
स्यार्थमाह । | निद्राया इत्यादिना !। उत्कर्पादित्यस्यार्थमाह ।। देहेत्यादिना 
।। उत्कर्षति हवै ज्ञानसंतति समानश्च भवतीत्यस्यार्थमाह ।। तज्ज्ञानी- 
त्यादिना ।। तज्ज्ञानिनः सर्वमोक्षिणां मध्यस्थत्वं च दोषाभावात्स्नेहाच्च । 
मितेरपीतेर्वा मिनोतिहवा इदं सर्वमपीतिश्च भवतीत्यादेरर्थमाह ।। सर्वश- 
इत्यादिना ।। सर्वशः सर्व । मानं मितिः ।। ननु मुक्तो जीवो 
व्याप्त्यांतर्गमयेत्सर्वमित्युक्तमयुक्तं जीवस्याणुत्वादित्यतः प्रकाशव्याप्त्या तद्घ- 
टयन्नाह । | अणूनामपीति ।। 
प्रकाशिका 
माङ्‌ मान इति धातोः, मृङ्‌ प्राणत्याग इति धातोश्च धुप्रत्यये कृते मु 
इत्येवशव्दस्वरूपमुर्वरितं भवति । मितिश्च धान्यादीनां स्वान्तःप्रापके मान 
इव जीवस्य स्वान्तःप्रापणमेव । देहाभिमानादीनां नाशकत्वात्‌ मुशव्दवाच्य 
इति भावेनोक्तम्‌ - मितेरपीतेर्वेति । तत्र मितिः केत्यत उक्तं भाष्ये - 
मितेरन्तर्गमनादिति । अपीतिश्च भवतीत्यत्रापीतिः सकलदोषाणां नाशः । 
मिनोतीत्यस्य स्वावरमुक्तान्‌ स्वान्तः प्रापयतीत्यर्थः । 'उत्तरेपूत्तरेष्वेवं 
यावद्वायुं प्रविश्य’ इति वचनात्‌ । अधिकाः पूर्णाः मात्राः अंशा यस्येति 
तदधिमात्रमिति व्युत्पत्तिमभिप्रेत्याह ।। अंशा इति ।। तस्मादुत्पद्यते मुक्त 
इत्यनेनोपासकस्याप्त्यादिमत्त्वं फलं सूचितम्‌ । आप्नोति विषयानित्यनेना- 


१३८ _ माण्ड्कोपनिषद्भाष्यम्‌ 


तत्र समान इत्येतदव्याचष्टे ।। समान इति ।। सर्वेषां मुक्तानां । स्नेहाद्दोः 
पाभावाच्चेति शेपः । | 
उपनिषत्‌ 
सुषुप्तस्थानः प्राज्ञो मकारस्तृतीया मात्रा । मितेरपीतेर्वा | 
मिनोति ह वा इदं सर्वमपीतिश्च भवति य एवं वेद ।। 
भाष्यम्‌ 
मितेरन्तर्गमनात्‌ । 

'अधिकत्वाच्च नित्यत्वादध्यक्षरमुदाहतः । 
येंऽशास्तस्य तु सर्वेऽपि पूर्णाः प्रत्येकशः प्रभोः ।। 
अतोऽधिमात्रमुददिष्टो मात्रा अंशा उदाहताः । 
श्रुतः स विष्णुरोङ्कार ओमित्याक्रियते यतः ।। 
आद्यस्तदंशो ह्याप्तिः स्याद्‌ विषयानापयेद्‌ यतः । 
जीवस्य तु यतः प्राज्ञात्‌ तैजसाद्‌ वा समुत्थितः ।। 
अविभागोऽपि भगवानादिमांस्तेन कीर्तितः । 
तस्मादुत्पद्यते मुक्तस्तज्ज्ञानानन्दलक्षणः ।। 
आप्नोति विषयान्‌ सर्वान्‌ निद्राया विषयस्य च । 
उभयोः कारणत्वेन ह्युभयस्तैजसः स्मृतः ।। 
देहाभिमानादुद्धृत्य कर्षति स्वप्नमण्डले । 
उत्कर्षत्वं ततस्तस्य तज्ज्ञानी ज्ञाननित्यताम्‌ ।। 
आप्नोति देहादुत्कृष्य स्वात्मानं सर्वमोक्षिणाम्‌ । 
मध्यस्थःस भवेत्‌ स्नेहाद्‌ दोषाभावाच्च सर्वशः ।। 
स्वात्मन्यन्तर्गमयति मानमन्तर्गतिः स्मृता । 
जीवमन्तर्गतं कृत्वा तज्ज्ञानलयकृद्‌ यतः ।। 
प्राज्ञो मानमपीतिश्च तज्ज्ञोऽप्येवं विमुक्तिगः । 
व्याप्त्यान्तर्गमयेत्‌ सर्व दुःखाद्यं तु विलापयेत्‌ ।। 


व्याख्यासप्तकोपेतम्‌ १३९ 


अणूनामपि जीवानां प्रकाशो व्यापको भवेत्‌ । 
अण्डमात्रे बहिश्चापि देवतानां यथाक्रमम्‌ । 
अतोऽन्तर्गमनं मुक्तौ जीवेषु जगतो भवेत्‌ । ।' 
इति ब्रह्मतर्के । 
श्रीव्यासतीर्थविरचिता भाष्यटीका 


भाष्यार्थः - मितेरपीतेरित्यतदप्रतीतेः व्याचष्टे ।। मितेरिति । । अपीते- 
लयकृत्त्वाच्चेत्यपि ग्राह्यं । सोयमात्माध्यक्षरमित्यादि स्मप्टप्रमाणेन व्याचष्टे 
।। अधिकत्वादित्यादिना ।। तस्यांशाः पूर्णाश्चेदध्यंशमिति स्यात्‌ नत्वधि- 
मात्रमित्यत उक्तं ।। मात्राइति ।। आदिश्च भवतीत्यस्यार्थः तस्मादिति । 
आप्नोति हवै सर्वान्कामान्‌ इत्यस्यार्थः ।। आप्नोतीति ।। उभयत्वाद्वेत्य- 
स्यार्थमाह ।। निद्राया इत्यादिना ।। उत्कर्पादित्यस्यार्थमाह ।। देहेत्यादिना 
।। उत्कर्षति हवै ज्ञानसंतति समानश्च भवतीत्यस्यार्थमाह ।। तज्ज्ञानी- 
त्यादिना ।। तज्ज्ञानिनः सर्वमोक्षिणां मध्यस्थत्वं च दोषाभावात्स्नेहाच्च । 
मितेरपीतेर्वा मिनोतिहवा इदं सर्वमपीतिश्च भवतीत्यादेरर्थमाह ।। सर्वश- 
इत्यादिना ।। सर्वशः सर्व । मानं मितिः ।। ननु मुक्तो जीवो 
व्याप्त्यांतर्गमयेत्सर्वमित्युक्तमयुक्तं जीवस्याणुत्वादित्यतः प्रकाशव्याप्त्या तद्घ- 
टयन्नाह ।। अणूनामपीति ।। 

प्रकाशिका 

माङ्‌ मान इति धातोः, मृङ्‌ प्राणत्याग इति धातोश्च धुप्रत्यये कृते मु 
इत्येवशव्दस्वरूपमुर्वरितं भवति । मितिश्च धान्यादीनां स्वान्तःप्रापके मान 
इव जीवस्य स्वान्तःप्रापणमेव । देहाभिमानादीनां नाशकत्वात्‌ मुशब्दवाच्य 
इति भावेनोक्तम्‌ - मितेरपीतेर्वेति । तत्र मितिः केत्यत उक्तं भाष्ये - 
मितेरन्तर्गमनादिति । अपीतिश्च भवतीत्यत्रापीतिः सकलदोषाणां नाशः । 
मिनोतीत्यस्य स्वावरमृक्तान्‌ स्वान्तः प्रापयतीत्यर्थः । 'उत्तरेपूत्तरेष्वेव 
यावद्वायुं प्रविश्य’ इति वचनात्‌ । अधिकाः पूर्णाः मात्राः अंशा यस्येति 
तदधिमात्रमिति व्युत्पत्तिमभिप्रेत्याह ।। अंशा इति ।। तस्मादुत्पद्यते मुक्त 
इत्यनेनोपासकस्याप्त्यादिमत्त्व फलं सूचितम्‌ । आप्नोति विषयानित्यनेना- 

प्तिरूपफलं चाक्तम्‌ । 'तं यथा यथोपासते तथैव भवति' इति श्रुतिः । 
'उत्कर्षति हवे ज्ञानसन्तितिम्‌' इत्यत्र ज्ञानसन्तर्ति जीवे देहादुत्कर्षतीत्यर्थः | 
'तज्ज्ञानलयकृद्यतः' इत्यत्र ज्ञानं बाह्यविषयकज्ञानम्‌ । 


भाष्यविवृतिः 
मितेः सर्वस्य जीवस्य स्वस्मिन्‌ प्रक्षेपणादन्तर्गमनात्‌ "म्‌" इत्युक्तः 
प्राज्ञ ! मिनोतेः प्रक्षपकर्मणः क्विप्‌ सच डित्‌ । अपीतरर्वा 


"म्‌"जीवमन्तर्गतं कृत्वा यतस्तञ्ज्ञानलयकृत्‌ । अपिशब्द एवापीतिरित्यर्थे 
वर्तते । धात्वसन्निहितानाम्‌ उपसर्गणां ससाधनक्रियाभिधायकत्वात्‌ । 
"वष्टि भागुरिरल्लोप"मिति वचनात्‌ अलोपः । पृषोदरादिन्यायेनेकारलोपः 
पकारस्य मकारश्च । फलमाह ।। मिनोति हवा इदं सर्व ।। जगत्‌ 
प्रकाशेनान्तर्गमयति दुःखं विलापयतीति अपीतिः । कथमणौ जीवे 
मर्वस्यान्तर्गतिः ? अणूनामपि जीवानां प्राकाशतो व्याप्तेरभ्युपगमात्‌ । 
देवतानांतु ब्रह्माण्डमात्रे बहिश्च यथाक्रमं अन्तर्गमनं मुक्तौ वोध्यम्‌ । एवं 
जगतोऽन्तर्गमनं मुक्तौ जीवेषु भवतीत्यवेत । 
भाष्यार्थरत्नावलिः 

मितेरपीतेर्वेत्यत्रापीतिशव्दस्य लयपरत्वं सुगमं । "मात्रासंप्रतिपत्तौ 
स्याल्लयसामान्यमेवच'" इति मंत्रोदाहरणात्‌ । अतस्तत्त्यक्त्वा मितेरित्येतत्म- 
रिच्छिन्नत्वादित्यन्यथा प्रतीतेर्व्याचप्टे ।। मितेरिति ।। अंतर्गमनात्‌ जीवस्य 
स्वांतर्गमनकर्तृत्वान्‌ । सोयमात्माध्यक्षरमित्यादेरुक्तमर्थं प्रमाणेन दृढयति ।। 
अधिकत्वादित्यादिना ।। तस्यांशाः पूर्णाश्चेदध्यंशा इति स्यान्नत्वधिमात्रमि- 
तीत्यत उक्तम्‌ ।। मात्रा इति ।। ओंकाराभेदप्रतीतिवारणाय व्याचष्टे ।। 
श्रुत इति ।। तस्यांशाः पूर्णाः सविप्णुरिति योज्यं । आप्तेरित्यस्येष्टत्वा- 

दित्यन्यथा प्रतीतर्व्याचप्टे ।। आद्य इति ।। आदिमत्वादित्यस्यार्थः सुप्तित 
इति । जीवस्येति देहलीदीपन्यायेनात्रापि संबध्यते । येन कारणेन भगवा- 
नैश्वर्यादिमान्विश्वो जीवस्य सुप्तितः सुपुप्तितः स्वप्नाद्वा उत्थाने 
राज्ञात्तैजमाद्वा स्वयमविभागोऽप्यैश्वर्यात्‌ समुत्थितो विभक्तस्तेनादिमान्‌ 
कीर्तित इति योजना । आदिश्च भवतीत्येतदस्योपसाक्रस्यादिश्च भवतीति 

व्याख्यातं । तदयुक्तं । "ज्ञोत एव" इत्यादौ जीवमात्रस्य भगवज्जन्यत्वोक्ते- 
रित्यतः प्रमाणेन विशेष उच्यते ।। तस्मादिति।। ज्ञानानन्दयोः 
सत्वमभिव्यक्तत्वं । "जातेगुणव्यतिकरे यथापूर्वं प्रजायते" इति तृतीयस्कंध- 
भागवते । "अन्यन्नवतरं कल्याणतरं रूपं" इत्यादे वाजसनेयकेच 
स्पष्टमेतत्‌ । "आप्नोति ह वै सर्वान्‌ कामान्‌” इत्यत्र काम्यपदं काम्यत 
इति व्युत्पत्तिमाश्रित्य विषयपरत्वेन व्याचष्टे ।। आप्नोतीति ।। उभयत्वा- 
दित्यस्य व्याख्यानं निद्राया इति । विषयस्य चेत्युभयोरिति योज्यं । 
'जाग्रदेहाभिमानादुधृत्य स्वप्नमण्डले स्वाप्नपदार्थसमुदायेऽभिमानमुत्पाद्य 
स्वप्नमण्डले स्वप्नस्थाने कर्षतीत्यर्थः । उत्कर्पतीत्यत्रोपास्यनिष्ठां ज्ञान- 
संततिं स्वस्मिन्नाकर्षतीत्यन्यथा प्रतीतेर्व्याचष्टे ।। तज्ज्ञानीति ।। समान 
इत्यस्यार्थः सर्वमोक्षिणामिति । मध्यस्थः कुत्रचित्स्नेहः कुत्रचिद्द्वेष इति न 
विषम इत्यर्थः । तदुपपादनं सर्वशः सर्वषु स्नेहाद्दोषाभावाद्वेषादिदोषाभावाः 
च्चेति । यथोक्तं "अक्षरधियां त्वविरोधः सामान्यतद्भावाभ्यामौपसदव- 
त्तदुक्तं"इति । 

प्राज्ञा मितेरपीतेश्च मकार इत्युक्तं केन निमित्तेन मितिरपीतिश्च प्राज्ञ 
इत्यत आह ।। स्वात्मनि इति ।। यतः प्राज्ञो जीवं स्वात्मन्यन्तर्गमयति 
अतो मानं मीयत अनेनेति मानमित्युच्यते । यतश्च जीवमंतर्गतं कृत्वा 
तज्ज्ञानलयकृदतोऽपीतिश्चोच्यत इति योजना । ननु धात्वर्थं रूपं मानं 
कथमंतर्गमनं येन तत्प्रापकत्वेन मितिशव्दवाच्यः स्यात्‌ । "मानं ज्ञानं 
लयश्चेव मर्यादाचापि कथ्यत" इति ज्ञानादावेव प्रसिद्धत्वादित्यत उक्तं 
।। मानमिति ।। "धात्वर्थरूपं मानमंतर्गतिरपिस्मृता” इत्यथः । ननु 
"प्राज्ञेनात्मना संपरिष्वक्तः" इति श्रुतेः कथं जीवस्य प्राज्ञांतर्गमनमिति चेन्न । 
सम्यक पारेंप्वंगोनामांतर्गमनमेवेति विवक्षितत्वात्‌ । "मिनोति ह वा इदं 
सर्वमपीतिश्च" इत्येतत्‌ । य एवं वेद स इदमनात्मभूतं मिनोति क्षपयति 
स्वयं ब्रह्मण्यपीतो भवत्येकीभवतीत्यन्यथा प्रतीतेर्व्याचष्टे ।। तज्ज्ञ इति ।। 

ननु कथमणोर्जीवस्य व्याप्तिरित्यतः प्रकाशव्याप्त्या तदघट्यन्नाह 
।। अणूनामिति ।। जीवानां देवातिरिक्तानां अंडमात्रे यथाक्रमं प्रकाशा 

व्यापको भवेत्‌ । देवानां त्वंडे कहिश्चापि यथाक्रममिति योज्यं । 
देवातिरिक्तानां पाँत्रायणरैक्वप्रियव्रतप्रभृतीनां संसारेऽपि प्रकाशव्याप्तेः 
सुप्तसिद्धत्वात । अस्मदादीनामपि वाह्यचक्षुःप्रकाशानुविद्धस्य स्वरूपचक्षुः- 
प्रकाशस्य ध्रुवादिमंडलपर्यंत विततत्वस्य "तद्यथाऽणुनश्चक्षुषः प्रकाशो 
व्यातत एवमेवास्य पुरषस्य प्रकाशो व्याततः" इति श्रुतिसिद्धत्वात्‌ । 
तन्र्यायन स्वरूपदेहप्रकाशस्यापि कियद्दरं व्याप्तिसंभवात्‌ । संसारे ऽप्यणो- 
जिवस्य "गुणाद्वालोकवत्‌" इति शरीरे स्वरूपदेहमतिरिच्य प्रकाश 
गुण्यवस्थानस्य सिद्धत्वात्‌ । संसारे विद्यमानस्य प्रकाशवैतत्त्यस्य मुक्तावभा- 
वायागात्‌ । 

ननु "मंभृतिद्युव्याप्त्यापि चातः" इत्यधिकरणे "देवादीनामुपास्यास्तु 
भृतिव्याप्त्यादयोगुणाः" इति द्युव्याप्तेः देवाद्युपास्यतयोक्तत्वात्तत्फलभूत 
प्रकाशव्याप्तिरपि तेषामेव युक्ता न मानुपाणामिति चेन्न । चतुर्गुणोपसाकैः 
जगदस्मृत्या द्युव्याप्तेरनुपास्यत्वेन जगदव्याप्तप्रकाशालाभेपि प्रकाशविशिष्ट 
गृणाकारम्मृत्या मुक्तौ स्वरूपदेहमतिरिच्य प्रकाशविशेपस्याङगीकृतत्वात्‌ | 
तदुक्तं न्यायविवरणे । “"गुण्याकारस्मृतेरेव द्युतिमात्रं प्रतीयते । 
नव्याप्तिर्जगदस्मृत्या" इत्यदि । तत्वप्रकाशिकायांच "यच्च प्रकाशादिमात्रम- 
पक्षितं तच्च भगवत्प्राकाशाविनाभूतप्रकाशादिनैव" इति । 

पदार्थदीपिका 

प्राज्ञस्य मकारवाच्यत्वे निमित्तद्ववक्रथनाय प्रवृत्ते मितेरपीतेर्वेति वाक्ये 
मितेरित्येतद्व्याचप्टे ।। मितेरिति ।। अंतर्गमनात्‌ स्वालिंगनप्रदानेन स्वांत- 
जीवस्य गमवितृत्वादित्यर्थः । एवं स्ववाक्येन कानिचिद्वाक्यानि व्याख्याय 
खंड व्रह्मतर्कवाक्येन व्याचप्टे ।। अधिकत्वाच्चेत्यादिना । | अधीत्यस्याधिः 
कत्वादिति नित्यत्वादित्यक्षरश्वस्य येंऽशा इत्यधिमात्रमित्यस्य व्याख्यानं । 
मात्रा अंशा इत्यनेन पादा मात्रा इत्येतद्‌ व्याख्यातं भवति । आप्तेरित्येतः 
द्व्याचप्ट ।। आद्य इति ।। आद्यः तदंशः तस्योंकारस्य य आद्योऽशः 
अकारः स आप्तिः आप्तिवाचीस्यात्‌। तथा सममग्रोंकारवाच्यस्य तस्य 
भगवता य आद्योंऽशः अकारवाच्यो विश्वः सोपि जीवस्य विपयानापयेद्यतः 

स्तस्मादाप्तिः । तच्छब्दवाच्यःस्यादिति योज्यं । आदिमत्वाद्वेत्येतद्‌ व्याचष्टे 
।। यत इति ।। अविभागोऽपि स्वतो भेदशुन्योऽपि भगवान्‌ विश्वः । 
आदिश्च भवतीत्यस्यार्थमाह ।। तस्मादिति ।। तज्ज्ञानी विश्वज्ञानी 
विश्वोपासकः मुक्त उत्पद्यते तस्य तात्पर्यमानंदेति । आनंदस्वरूपः तदुपास- 
नेनानंदाविर्भावरूपा मुक्तिर्भवतीति यावत्‌ । आप्नोति हवै सर्वान्कामानि- 
त्येतद्व्याचष्टे । । आप्नोतीति । | काम्यंतं इति कामा इति व्युत्पत्तिमभिप्रेत्य 
विषयानित्युक्तं । उत्कर्षादुभयत्वाद्वेत्यत्र पदद्वयं व्युत्क्रमेण व्याख्याति 
।। निद्राया इति ।। मनो व्यतिरिक्तसर्वेद्रियोपरमरूपाया इत्यर्थः | विषयस्य 
विषयानुभवस्य इत्युभयोः । कर्पति जीवं तैजसः । स्वप्नमंडले स्वप्नस्थाने 
देहांतरित्यर्थः । वासनामयपदार्थानुभवायेतिशेषः । यतः कर्षति ततः । 
ति हवैज्ञानसंततिमित्यस्यार्थमाह ।। तज्ज्ञानीति ।। स्वात्मानं देहादु- 
तृप्य स्थितः तैजसज्ञानी मुक्तौ ज्ञाननित्यतां प्राप्नोतीति योज्यं । समानश्च 
भवतीत्यतद्व्याचप्टे ।। सर्वमोक्षिणामिति ।। अत्रापि दहादुत्कृप्य 
मोचयित्वा स्थितोऽयं मुक्तः सर्वमोक्षिणां मध्यस्थो भवेत्‌ । अत्र निमित्तद्वयं 
।। स्नेहादित्यादि ।। तैजसे अस्योपासकस्य स्नेहात्‌ भक्तेः सत्वात्तथोपा- 
सके तस्मिन्‌ तेजसाख्यभगवतः स्नेहात्प्रीतिसद्भावादित्यर्थः । यद्वा मुक्तानां 
परस्परस्नेह वत्त्वादित्यर्थः । दोपाभावत्सर्वशः साकल्येन गषाभावा- 
दित्यर्थः । यथोक्तं । "अक्षरधियांत्वविरोधःसामान्यतद्भावाभ्या- 
मौपसदवत्तदुक्तमि"ति । 

मितेरित्येतद्व्याचप्टे ।। स्वात्मनीत्यादिना ।। सर्वश इत्यस्यात्रापि 
संवंधः । सर्वशःसर्वमज्ञानावृतं जीवमात्मन्यंतर्गमयतीत्यर्थः । मितिशब्दा- 
ल्कथमवमर्थोलभ्येतेत्यत आह ।। मानमिति ।। मितिरित्यर्थः । अंतर्गतं 
ग्वांतर्गतं ।। तज्ज्ञानेति ।। तस्य जीवस्य यदवाह्यपदार्थविषयक ज्ञानं 
तस्य लयकृद्यतोऽत इति शेपः | मिनोति हवा इदं सर्वमिति वाक्यं व्याचप्टे 
।। ततज्ज्ञोपीति ।। प्राज्ञज्ञानीत्यर्थः अपीतिश्चभवतीत्येतद्व्याचप्ट 
।| दुःखाद्यत्विति । | | 

ननु व्याप्त्वां5तर्गमयेदित्वनेन ,विमुक्तिगा जीवः सर्व जगतृव्याप्ला 
म्वांतर्गमयेदित्युक्तं तदयुक्तं । जीवस्याणुत्वादित्यतो नात्र स्वरूपतो व्याप्ति 
विवक्षिता किंतु प्रकाशत एवेत्याह ।। अणूनामपीति !। तथाच सर्वं जगत्‌ 
प्रकाशापरपर्यायज्ञानव्याप्त्यांऽतर्गमयतीत्यर्थः । ज्ञानेन सर्व विपयीकरांतीति 
यावत्‌ । व्याप्त्वांतर्गमयत्सर्वमित्युक्त्या व्रह्मांडाद वहिरपि विद्यमानसर्वपदा 
थविपयकज्ञानप्रसाक्ता सत्यां सर्वशब्दः संकुचितवृत्तिरित्याशयनाह 
।। अंडमात्र इति ¦¦ देवेतरेपामित्यर्थः । वहिः अंडात्‌ । अंडमात्र 
प्रकाशो व्यापको भवद्यतोऽमुक्तौ जीवेपु जीवज्ञानेपु ।। जगतोंतर्गमनमिति 
मिनोतिहवा इदं सर्वमिति वाक्योक्तमुपपन्नं भवेदित्यर्थः । 

उपनिषत्‌ 
अत्रैते श्लोका भवन्ति । 


विश्वस्यात्वविवक्षायामादिसामान्यमुत्कटम्‌ । 
मात्रासम्प्रतिपत्तौ स्यादाप्तिसामान्यमेव च ।। 


भाष्यम्‌ 


मात्रासम्प्रतिपत्तौ अंशध्याने । आदिमत्त्वं विश्वस्य विद्यते । तदुपासक 
स्यापि भवतीत्यादिसामान्यम्‌ । 


श्रीव्यासतीर्थविरचिता भाष्यटीका 

खंडार्थः - चतुर्थं पादममात्रश्चतुर्थं इति वक्ष्यति ।। एवमकाराद्यर्थयुक्त- 
त्वेन विश्वाद्युपासकानामभीप्टकामावाप्त्यादिकं फलमुक्तं । तत्तथैवेति 
भावेन तत्र मंत्रान्‌ प्रमाणयन्नाह ।। अत्रैत इति ।। मंत्रान्‌ पठति ।। 
विश्वस्येत्यादिना । । आदिसामान्यमादित्वेन साम्यं । 

भाष्यार्थः - मात्रासंप्रतिपत्तावित्येतदप्रतीतर्व्याचप्टे ।। मात्रेति || 
विश्वम्यादित्वविवक्षावामादिसामान्यमित्युक्तमुपासकस्य भवदादिसामान्य 
किमिति नज्ञायतेऽतस्तदाह ।। आदिमत्त्वमिति ।। सुप्तेरुत्थान इत्यादिगाः 
कतप्रकारेणादिमत्त्वं विश्वस्य विद्यत इति योज्यं । 

प्रकाशिका 

'आदिसामान्यमुत्कटम्‌' इत्यत्र उत्कटमुत्कृष्टम्‌, आदिसामान्यमादिमत्त्वेन 
साम्यम्‌ । इयांस्तु विशेपः - विश्वस्य प्राज्ञतैजसाख्यादिमत्त्वं । उपासकस्य 
तु स्वोपास्यविश्वाख्यादिमत्त्वम्‌ । मुक्तौ परमानन्दप्रापकत्वादुपास्यविश्वाख्या- 
दिमत्त्वं यदुपासकस्य तदुत्कटमुत्कृष्टमित्युक्तमिति । अंशध्यान इत्यस्य 
विश्वाख्यांशध्यान इत्यर्थः । 

भाष्यविवृतिः 

एवं विश्वादीनां अकारादिवाच्यत्वज्ञाने आप्नोतिहवा इत्यदिना विषया- 
प्त्यादिमत्वादिफलमवाचि । तत्र प्रमाणान्युदाहरति ।। अत्नैत इति ।। 
मात्रासम्प्रतिपत्तावंशध्याने । विश्वस्य यदा अत्वविवक्षा अत्वस्य दिध्यासा 
तदा आदिमत्वमेवोत्कटं भाति । आदिमत्वसाम्यं च भाविमुक्तविवक्षया 
तदुपास्यापि भवतीत्यादिसामान्यम्‌ । 

भाष्यार्थरत्नावलिः 

एवमकाराद्यर्थतया विश्वाद्युपासकानां अभीप्टावाप्त्यादिकं फलमुक्तं । तत्र 
प्रमाणं प्रतिज्ञायोच्यते ।। अत्रैत इत्यादिना ।। "वैः्ानरोऽकारः प्रथमा 
मात्रा" इत्यादौ विश्वदीनामकाराद्यर्थत्वमुक्त्वा "आप्नोति ह वै सर्वान्‌ कामा- 
नादिश्व भवति । यएवं वेद" इत्यादि तज्ज्ञानिनः फलमुक्तं । तत्रैवं वेदनं 
नाम किमित्यतः अवर्णादिवाच्यत्वोपासनं तत्प्रवृत्तिनिमित्त गुणाधिकरण- 
तया तत्तन्मात्राध्यानं चेत्युपासनद्वयं विवक्षितं । गुणविशिप्टतया 
रूपध्यानवत्‌ सर्वशब्दवाच्यत्वज्ञानस्यापि मोक्षसाधनतया नामायत्तासम- 
तृप्यञ्च्छृतेधीत्यादावुक्तत्वादिति भावेन द्विविधोपासनस्य फलमुच्यते मंत्रेण । 
ततश्चायं मंत्राणामर्थः । विश्वस्यात्वविवक्षायां अकारवाच्यत्वोपासनायां 
मात्रासंप्रतिपत्तौ तद्वाच्यगुणविशिष्टतया विश्वाख्यांशध्याने चोपासकस्योपा- 
स्यनादिसामान्यं विश्वः प्राज्ञतैजसलक्षणादिमान्‌ उपासकोऽपि मुक्तौ 
भगवज्जन्यत्वादादिमानित्यादिमत्वेन साम्यं । आप्तिसामान्यं इप्टप्रापकत- 
योपासने म्वस्यापीष्टं भवतीत्याप्तिसाम्यं च उत्कटं स्फुटं स्यादेव । एवं 
तेजमस्योकारवाच्यत्वोपासने मात्रासंप्रतिपत्तावंशध्याने च तथाविधम्‌ 

तथाविधः । उत्कर्पत्वेनापास्वगतात्कर्षसदूश उत्कर्थः तथाविधमुपास्यगता - 
भवत्वसदृशमुभयत्वंच स्यात्‌ । कुतः यतस्तद्वयं स्फुटं दृश्यत इति योजना । 
उपास्यापासकयारुत्कर्पत्वाभयत्वमात्रण साम्यं । उपास्यस्य देहाभिमानादु- 
त्कपंत्वं उपासकस्य ज्ञानसंतत्युत्करपंत्व॑ । तत्राभयत्वं निद्राविपयोभयहतुत्वं 
उपासक्रम्य म्नहदोपाभावाभ्यां उभाभ्यां सर्वसमत्वमित्यवांतरविशेषा न 
विवक्षित इति भावः । तथा प्राज्ञस्य मकारभाव "म" इत्यननाक्रियमाण- 
न्चभावनावां मात्रासंप्रतिपत्ता चोपास्यनापासकस्य मानमामान्यमंतर्गमन- 
क्रतृत्वमाम्यं । अपीतिशद्दाक्तलयकर्तृत्वसाम्यं च स्फुटं स्यादर्वाति । अत्र 
विश्वादौनामकार त्वाद्युपासनायामनंतरं मात्रासंप्रतिपत्तौ च अकाराद्योंकार- 
पादप्रतिपाद्यं विश्याद्यक्यप्राप्तौ मत्यां आदिमत्वादिसममेव भवतीत्यन्यथा- 
प्रतीतः व्याचप्ट । । मात्रासंप्रतिपत्ताविति । । अंशाविश्वादयः | आदिसामान्यः 
माटित्वसामान्यमित्वन्यथाप्रतीतेः व्याचप्ट ।। आदिमत्वमिति !| विश्वादी- 
नामकारवाच्यत्वाद्युपासनायामादिसामान्यदिकं भवति । मात्रासंप्रतिपत्ता 
त्वाप्तिसामान्यादिकमव भवतीति उपासनाद्वयस्य विभज्यफलमुच्यत इत्य- 
न्यथाप्रतीतिवारणाय मात्रासंप्रतिपत्तावित्यतदव्याख्यानानंतरं आदिसामान्य- 
मित्यत्तदव्याख्यातं ! तथा चात्वाविवक्षायां मात्रासंप्रतिपत्तां चादिसामान्य- 
माप्तिसामान्य चात योजना सूचितति ज्ञयम । 


पदार्थदीपिका 


अत्रापि सलिलश्वरः स्वाक्तार्थे संवादितवा ब्रह्मदृप्टान्मंत्रानुदाहरति 
¦ । अत्रैत इत्यादिना !। तत्र मात्रा मंप्रतिपत्तावित्यस्ताप्रतीतरर्थमाह । | 
मात्रासंप्रतिपत्तावंशध्यान इति । आदिसामान्यमुत्कटमित्यतदप्रतीतेः व्याक- 
राति ।। आदिमत्त्वमिति ।। सुप्तरुत्थाने प्रान्ञरूपादिमत्त्वस्वप्नादुत्थान 
ततसरूपादिमन्चे विश्वम्यास्ति । तदादिमत्त्वं । उपासकस्य विश्वापासक- 
स्यापि भवतीति मुक्‍्त्व्थ विश्वरूपादिमत्त्वमम्तीत्ववमाडिसामान्यं । 
आदिमत््वन वश्वतदुपासकयाः साम्य शव्दतो दप्टव्यमित्यर्थः । 

उपनिषत्‌ 

तेजसस्योत्वविज्ञान उत्कर्षो विद्यते स्फुटम्‌ । 
मात्रासम्प्रतिपत्ता स्यादुभयत्वं तथाविधम्‌ ।। 
मकारभावे प्राज्ञस्य मानसामान्यमुत्कटम्‌ । 
मात्रासम्प्रतिपत्तो तु लयसामान्यमेव च ।। 
त्रिषु धामसु यत्‌ तुल्यं सामान्यं वेत्ति निश्‍चितम्‌ । 
स पूज्यः सर्वभूतानां वन्द्यश्चैव महामुनिः । | 
अकारो नयते विश्वमुकारश्चापि तैजसम्‌ । 
मकारश्च पुनः प्राज्ञ नामात्रे विद्यतेऽगतिरिति ।। 

_।। इति तृतीयः खण्डः ।। 

| भाष्यम्‌ 


अमात्रे5प्यगतिर्न विद्यते । प्रतिदिवसं विभाग एकीभावश्च विद्यते 
विश्वादीनाम्‌ । तुरीयस्य तन्न विद्यत इत्यमात्रः । विश्वादीनां व्यवहारकार- 
णत्वं विद्यते । तुरीयस्य तन्न विद्यत इत्यतो गम्यत्वमपि नास्तीत्याशङ्कां 
निवारयति अगतिर्न विद्यत इति । आत्मानं संविशतीति गतिवचनात्‌ । 


खडार्थः 
घुपासकानां 


'आदिमत्त्वेन सामान्यमुपास्येन भवेदिति । 
उपासकस्य सञ्जानन्‌ सर्ववन्द्यो भवेत्‌ पुमान्‌ ।। 
सामान्यत्रयमप्येतत्‌ तुल्यं मुक्तिगतत्वतः । 
अमात्रत्वं तुरीयस्य त्वविभागादिने दिने । 
जाग्रदादेरकर्ताऽपि गम्योऽसौ ज्ञानिनां भवेत्‌।।' इतिच । 
'आदिमत्वादिसामान्यं तुल्यं मोक्षोपभोग्यतः । 
अमात्रत्वं तुरीयस्याप्यविभागादिने दिन । ।'' 
इत्यात्मसंहितायाम्‌ । 
श्रीव्यासतीर्थविरचिता भाष्यटीका 


- मकारभावे मकारवाच्यत्वभावानायां | यदकाराद्यभिधेयविश्धा- 


सर्वकामावाप्त्यादिकै तत्तथैव । तथेवेति वेतुरपि 

फलाक्तरित्याशयवांस्तत्र मंत्रं पठति ।। त्रिष्विति ।। त्रिपुधामासु त्रिपुरूपेपु 
पूजितपु पूजकस्य यत्तुल्यमविकारित्वेन साम्यं फलं योवेत्ति स सर्वलोकानां 
पूज्य इत्यादि याज्यं. । 

विश्वाद्युपासकानामभीप्टकामावाप्तिः फलमुक्तं सांप्रतं तत्प्राप्तिंच फल- 
माह ।। अकार इत्यादिना ।। अकरोऽकारवाच्यो विश्वो विश्वं स्वं 
प्रत्युपासकं नयत इत्यादि याजना द्रष्टव्या । तुरीयोपासकस्यतु कथमित्यत- 
म्तम्याप तत्प्राप्तिरस्तीत्याह ।। नामात्र इति ।। 

इति श्रीमाडूकभाष्यटीकायां व्यासतीर्थमुनिविरचितायां 
।। खंडार्थे तृतीयः खंडः ।। 

भाष्यार्थः - अमात्रे गतिर्नविद्यत इति प्रतीति निवारयंस्तव्द्याचष्टे 
।। अमात्रइति ।। तुरीयस्यामात्रत्वं नाम किमित्यतस्तदाह । | प्रतिदिवस- 
मिति।। नामात्रे विद्यत गतिरित्यतदप्रतीतर्व्याख्याय तन्निवर्त्यामाशंकां 
दर्शयन्नवतारयति ।। विश्वादीनामिति ।। व्यवहारकारणत्वाद्गम्यत्वंच 
विद्यत इति दोपतया ग्राह्यं । तुरीयस्य गम्यत्वं कुतः सिद्धं यन तदाशंका- 
निवर्तकं तत्प्रतीम इत्यत आह ।। आत्मानमिति ।। त्रिपु धामस्वित्युक्तं 
फलमुपासकस्यति प्रतीति निवारयन्‌ तव्द्याचप्ट ।। आदिमत्त्वेनेति ।। 
मामान्यंतु तुल्यमित्यन्यथाप्रतीतिमपेक्षितपूरणन वारयन्नाह || सामान्यत्रय- 
मिति ।। आप्नाति ह वै सर्वान्कामानादिश्च भवति । उत्कर्पति हवं 
ज्ञानसर्ताते समानश्च भवति । मिनोति हवा सर्वमपीतिश्च भवतीत्युक्तं 
सामान्यत्रयं मुक्तगतत्वतस्तुल्यमविकारत इत्यर्थः । प्रतिवासरमविभागाद- 
मात्रस्नुरीया गम्यशचेत्युक्तमर्थं प्रमाणन द्रढयति ।। अमात्रत्वमिति ।। 
आदिमत्त्वादिसामान्यं तुल्यमित्यत्राविभागादमात्रत्वमित्यत्रच प्रमाणांतरं पठति 
¡। आदीति ।। 


इति श्रीमाडूकभाष्यटीकायां व्यासतीर्थमुनिविरचीतायां 


।। भाष्याथं तृतीयः खंडः ।। 

प्रकाशिका 

विश्वादीनां प्रतिदिनमन्योन्यप्राप्त्या मात्रासम्बन्धवत्त्वात्‌ समात्रत्वम्‌, 
तुरीयस्य तु तदभावादमात्रत्वमिति भावेनोक्तम्‌ तुरीयस्य तन्न विद्यत इति । 
न विद्यते अन्या मात्रा यस्य सः अमात्रः । विश्वादीनां व्यवहारकारणत्वं 
जीवस्यापेक्षितावस्थात्रयाख्यव्यवहारकारणत्वं विद्यते । तेन तस्यां तस्याम- 
वस्थायां जीवेन गम्यत्वमप्यस्ति । तुरीयस्य तदव्यवहारकारणत्वं 
नास्तीत्यतो गम्यत्वं जीवगम्यत्वमपि नास्तीत्याशङ्केति भावः । अमात्रे 
तुरीये अगतिर्नास्ति । 'द्वौ नजौ प्रकृतमर्थं सातिशयं गमयतः' इति न्यायेन 
मृक्तगम्यत्वरूपातिशयिता गतिरेवास्तीत्यतस्तुरीयस्य गम्यत्वं नास्तीति 
शङ्का न कार्येत्युत्तर वाक्यार्थः । 

'आत्मानं संविशति' इत्यनेन 'आत्मैव संविशत्यात्मनाऽऽत्मानम्‌' इति 
वाक्यं सङ्गृह्णाति । अस्यार्थः - य एवं तुरीयमहिमानं वेद स उपासकः 
आत्मैव केवलं जीव एव, न तु संसारिवत्‌ पाञ्चभौतिकदेहाद्युपाधिवि- 
शिष्ट इति । आत्मना मुक्तिप्रापकतुरीयाख्यपरमात्मकृपयाऽऽत्मानं 
मुक्तस्थाने स्थितं तं तुरीयमेव संविशति । न चात्मानमित्यनेन तुरीयस्यास- 
ङ्प्रह इति वाच्यम्‌ । तत्स्वरूपवेत्तुः तत्प्रवेशस्यैव फलतया वक्तव्यत्वात्‌ । 
आत्मानं स्वात्मानमेव संविशतीत्यर्थस्त्वेकस्मिन्‌ कर्तृकर्मविरोधान्न परेण 
वक्तुं शक्यः । तुरीयोपासनया स्वप्राप्तेरसङ्गतत्वात्‌, अफलत्वाच्च । 
वक्ष्यति चैतद्भाष्यकारः - आत्मैव भूत्वेत्यादिना । त्रिषु धामसु विश्वादीना- 
मुपासकस्य "आप्नोति ह वै सर्वान्‌ कामान्‌", "उत्कर्षति हवै 
ज्ञानसन्ततिम्‌" इति "मिनोति हवा इदं सर्वम्‌” इति च यत्सामान्यमुपास्य 
दैवैः सह यत्साम्यमुक्तमेतत्‌ त्रितयमपि तुल्यं मुक्तिगतत्वेन समम्‌ । त्रितयं 
च कदाऽप्युच्छेदरहितत्वेन सममित्यर्थः । मोक्षोपभोग्यतः मोक्षोपभोग्याव्य- 
वहार्यत्वादिकं यत्तुरीय उक्तं तस्याप्यत्रोपासके साम्यमिति भावः । 


।। इति तृतीयः खण्डः ।। 

भाष्यविवृतिः 

मात्रासम्प्रतिपत्तो अंशध्याने तैजसस्य उत्वविज्ञने उत्कर्षः स्फुटं विद्यते । 
तथा मात्रासम्प्रतिपत्तौ उभवत्ठं विद्यत तदुभयत्वं समानं स्नेहदोषाभावाभ्यां 
अवमधिकारी मुक्तपु समानो भवति । 

मकारभाव मकारवाच्यत्चभावनायां उत्कटं मानसामान्यं भाति । 
उपासक्रम्य मानसामान्यं लवमसामान्यंच भवति । 

त्रिपु धामसु त्रिषु स्वरूपेषु । नामात्र विद्यतऽगतिः । अमात्रेऽप्यगतिर्न- 
विद्यते । विश्वादीनां प्रतिदिवसं विभाग एकीभावश्च विद्यते । तुरीयस्य तु 
तन्न विद्यत इति मात्रासालक्षण्याभावादमात्रः । नन्वेवं मात्रासालक्षण्यपारिहीने 
कथमगतिशङ्का ? विश्वादीनां सांसारिंकव्यवहारकारणत्वं विद्यते तुरीयस्य 
तत्र विद्यते इति गम्यत्वमपि नास्तीति शङ्का स्यात्‌ । तन्निवर्तनाय 
अगतिर्नविद्यत इति वक्तव्यम्‌ । किमत्र कल्पकम्‌ आत्मानं संविशतीति 
गतिवचनम्‌ । तदिदमभापिप्ट भाष्य अधिकं सर्वतोऽविनाशिचेत्यध्यक्षरमि- 
त्यादिना अमात्रत्वं तुरीयस्य "त्वविभागाद दिनेदिने" इत्यात्मसंहिताया- 
मित्यन्तेन । 

।। इति द्वितियाध्याये प्रथमः (तृतीयः) खण्डः ।। 
भाष्यार्थरत्नावलिः 


विश्वादित्रिसपोपासकानां अभीप्टावाप्त्यादिकं फलमुक्तं । तत्कैमुत्यन्या- 
यनापपाद्यते ।। त्रिष्विति । | त्रिपुधामसु भगवत्स्वरूपेषु विश्वादिषूपासितेषु 
सत्सृपासकस्योपास्यत्रयेण सामान्यं श्लोकत्रयोक्तं । फलसाम्यं निश्चितं स्फुटं 
या वेद समहामुनिरेवमुपासक एव सर्वभूतानां पूज्यो वंद्यश्च भवति । 
किमु वाच्यं रूपत्रयोपासकानामुक्तं फलं भवतीत्यर्थः । उपासकत्रयस्य 
उपास्यत्रयेण शलोकोक्तं फलसाम्यं किं कस्यचित्संसारे लभ्यं कस्यचिन्मुक्तौ 
लभ्यमिति विषममुत एकत्रैव लभ्यमिति तुल्यमित्यतः उक्तं । । तुल्यमिति । | 
सर्वेपां मुक्तौ लभ्यतया तुल्यमित्यर्थः । यद्वा सामान्यादित्रयं किं कदाचित्‌ 
विक्रियत इति शङ्कायामुक्तं ।। तुल्यमविकारीति ।। मुक्तगत्वादिति 
भावः | 

उत्तराक्त्या परिहरति ।। प्रतिदिवसमिति ।। विश्वादीनां परस्पर 
प्रतिदिवसं विभागः विश्लेपः संश्लेपः एकीभावश्च विद्यते । तुरीयस्य तन्न 
विद्यत इति | प्रतिदिनं विश्लेपसंश्लपयुक्तांशत्वाभावविवक्षया अमात्रत्वा- 
क्ति्नतु भगवदशत्वाभावविवक्षया । नापि मुक्तिगम्यांशवेलक्षण्य 
विवक्षयेत्यर्थः । 

ननु रूपत्रये गम्यत्वस्य प्रसक्तत्वेन तुरीये गतिर्नेति निषेधो युक्तः । 
अगतरप्रसक्तत्वात्तत्तिपेधो युक्त इत्यतः प्रसञ्जकोक्त्या तद्घटयति 
। | विश्वादीनामिति । | अदृष्टमव्यवहार्यमित्यत्र विश्वादीनां व्यवहारकारणत्वं 
विद्यते तुरीयस्य तन्न विद्यत इत्युक्ते व्यवहारे गतेरंतर्भावशइकया न्याय 
साम्येन वा गम्यत्वमपि नास्तीत्याशङ्कां प्रसक्तामगतिर्न विद्यत इत्यनेन 
प्रतिपेधतीत्यर्थः । नन्वस्मिन्नेव श्लोके ऽन्यत्र विश्वादौ मुखतः प्रसक्तन्याय- 
साम्येनात्र प्राप्ता गतिर्निषिध्यत इति 'व्याख्याने वाधकाभावात्‌ । किं 
दूरस्थप्राप्तादितशङ्का निपिध्यत इति व्याख्यानेनेत्यतो वाधकमाह 
। | आत्मानमिति ।। आत्मा विश्वादयः स्वोपासकानामभीप्टावाप्त्यादिहतव 
इत्युक्तं । सांप्रतं फलानां मुक्तिगतत्वात्तौल्यप्रकटनाय ते स्वप्राप्तिहेतवश्चे- 
त्युच्यते ।। अकार इति ।। अ इत्यनेन वर्णनाक्रियमाणः प्रतिपाद्या विश्व 
उपासकं विश्वं स्वात्मानमेव नयते । नतु रूपान्तरं देवतान्तरं वा "मद्भक्ता 
यान्ति मामपि“इत्यादेः । उकारस्तंजसाप्युपासकं स्वात्मानं प्रत्येव नयतं । 
चशब्दोऽवधारणे । पुनश्शव्दः समुच्चये । मकारः प्राज्ञा5प्युपासक प्राज्ञ 
स्वात्मानमेव प्रतिनयत इत्यर्थः । अमात्रश्चतुर्थं इति वक्ष्यमाणत्वादमात्रे 
तुरीये उपासकानां मुक्तो गतिःप्राप्तिर्न विद्यत इत्यन्यथाप्रतीतेश्चतुर्थपादं 
व्याचष्टे ।। अमात्रेपीति ।। अपिरनुवर्तते । अगतिरिति पदविच्छेदः । 
अमात्रे तुरीये उपासकानामगतिरप्राप्तिरनेति भावः । 

ननु तुरीयस्यामात्रत्वं नाम विश्वादिलक्षणमुक्तगम्यमात्रातो वैलक्षण्यमे- 
वांगीकार्य॒॑नत्वनंशत्वं । सोऽयमात्मा चतुष्पात्‌ पादामात्रा इत्युपक्रम 
विरोधात्तथाच गतिरित्येवपदविभागो युक्त इत्यताऽथात्मानं संविशतीत्यनुप- 
दमेवोपासकस्य तुरीयगतिवचनात गतिनेंति व्याख्यानं वाधितमिति भावः | 
त्रिपु धामस्विति श्लोके त्रिपुरूपेपु तुल्यमीपदपि व्यत्यासरहितं साम्यं 

योवेदेति रूपत्रये साम्यवत्तुः फलमुच्यत इति प्रतीयते । तत्प्रकृतानुपयुक्तं । 
उपास्यनोपासकस्य साम्यमेवादिसामान्यमित्यादौ प्रकृतत्वादित्यत उपास्येनो- 
पासकस्य मुक्तो फलसाम्यवेत्तुरत्र फलमुच्यत इति व्याचष्टे । | आदिमत्वे- 
नेति । । आदिमत्वादिनेत्यर्थः उपास्येन रूपत्रयेणोपासकस्यादिमत्वादिसामान्यं 
योवेदेत्यन्वयः । उपासकानां वाक्यत्रयोक्तमुपास्येन फलसाम्यं तुल्यमित्युत्तं 
किं संसारोपभोग्यत्वेन फलत्रयस्य साम्यमित्यत आह ।। सामान्येति ।। 
मुक्तिगतत्वतः मुक्तावुपभोग्यत्वतः । अमात्रपदस्य प्रतिदिवसमित्युक्तार्थे 
प्रमाणममात्रत्वं इति । अगतिर्नविद्यत इत्यगतिनिषेधाय गतिप्रसंजकमुक्तं । 
तत्र प्रमाणं जागृदादेरिति । अव्यवहार्यमिति विःादिवद्जाग्रदादिव्यवहार- 
स्याकर्ता तुरीय इत्युक्तं । तर्हि तद्वदगम्योऽपि किं नभवतीत्यतो 
"जाग्रदादेरकर्तापि गम्योऽसौ ज्ञानिनां भवेत्‌” इत्यगतिर्नेत्युच्यत इति भावः | 
किं तत्सामान्यत्रयं । किंच तेषां मुक्तिगतत्वं इत्याशंकां परिहरन्‌ तुरीयस्य 
प्रतिदिनमेकीभावो नास्ति तस्मादप्यमात्रत्वमित्युक्तार्थे प्रमाणमाह ।। आदि- 
मत्वादिति ।। अप्यविभागादित्यपि शद्देनेकीभावाच्चेति समुच्चिनोति । 


।। इति तृतीयः खण्डः ।। 
पदार्थदीपिका 


नामात्र इति वाक्यं अमात्रेति गतिर्नविद्यते इत्यन्यथाप्रतीतिवारणायाकारः 
प्रश्लेषेण पदच्छेदं दर्शयन्व्याख्याति ।। अमात्रेपीति ।। कर्मणि क्तिन्‌ । 
भावप्रधाननिर्देशः । तथाच यथा विश्वादिरूपत्रयेऽगतिरगम्यता नविद्यते । 
तथाऽमात्रे तुरीयेप्यगतिर्नविद्यते । सोपि ज्ञानिप्राप्य एवेत्यर्थः । तुरीयस्य 
कथममात्रत्वमित्यत आह ।। प्रतिदिवसमिति ।। तदिति सामान्येन 
विभागैकीभावयोःपरामर्शः । यथा विश्वादीनां मध्ये विश्वतैजसयोः प्राज्ञे- 
नैकीभावविभागौ विद्येते यथा विश्वस्य प्राज्ञतैजसाभ्यां । तथा तुरीयस्य तौ 
न स्त इत्यमात्र उच्यत इत्यर्थः । अस्त्वेवं नामात्र इति वाक्यव्याख्यानं । 
तथापि किमर्थमेतद्वाक्यं प्रवृत्तमित्यतस्तदवतारयति ।। विश्वादीनामित्या- 
दिना ।। व्यवहारःप्रवृत्तिः ।। इत्यत इति ।। इत्येतस्माद्धेतोरित्यर्थः । 
तथाच विश्वादीनां जाग्रदादिनां जाग्रदादिप्रवृत्तिरूपव्यवहारकारणत्वं विद्यते । 

तत एतत्परयुक्तं तत्तदवस्थायां जीवेन साम्यं चास्ति । तुरीयस्य तु गम्यत्वप्र- 
योजकस्य॒ जाग्रदादिप्रवृत्तिरूपव्यवहारकारणस्याभावात्तत््रयुक्तं गम्यत्वमपि 
नास्तीत्याशंकां अनेन वाक्येन निवर्तयतीत्यर्थः । । अगतिर्न विद्यत इतीति । | 
तथाच जाग्रदादिप्रवृत्तेरकर्तापि तुरीयो गम्य इत्यंगीकारान्र तस्यागम्यत्व- 
प्रयोजकत्वमिति भावः । 

ननु भवेदेतद्वाक्यस्योक्तरीत्याऽकारप्रश्लेपेण व्याख्यानं तुरीयस्यागम्यत्व- 
शंकानिवर्तकं यद्यकारो नयते विश्वमित्यादिवत्तुरीयस्यापि गम्यत्वप्रतिपादकं 
निरवकाशं किचिद्वाक्यं स्यात्तदेव नास्तीति चेत्‌ तत्राह । | आत्मानमिति ।। 
गतिवचनात्‌ गम्यत्ववचनादित्यर्थः । तथाचात्मानं संविशतीति तुरीयप्रकरणे 
आत्मशद्दोक्तस्य तुरीयस्य संविशतीति स्पष्टं गम्यत्वोक्तेः । तदनुसारेणेदमपि 
वाक्यमकारप्रश्‍्लेषेण व्याख्यातं तदुक्तशंकानिवर्तकं भविष्यत्येवेति भावः । 
त्रिषु धामस्विति वाक्यं प्रमाणेनैव व्याचष्टे ।। आदिमत्वेनेति ।। उपास- 
कस्यादिमत्वेन निमित्तेनाकारादिवाच्यतया विश्याद्युपासकस्योपास्येन विश्वादि 
नाऽऽदिमत्त्वेन सामान्यं भवेदिति संजानन्पुमान्सर्ववंद्यो भवेदित्यर्थः | 
सामान्यं तुल्यमित्यन्यथाप्रतीतिवारणाय प्रमाणेनैव विवृणोति ।। सामान्यत्रय- 
मपीति ।। आप्नोति ह वै सर्वान्कामानादिश्च भवतीत्यनेनोक्तं 
आदिसामान्यमाप्तिसामान्यमित्येकं । उत्कर्षति हवै ज्ञानसंततिं समानश्च 
भवतीति वाक्येनोक्तं उत्कर्ष- सामान्यमुभयसामान्यमित्यपरं । मिनोति हवा 
इदं सर्वमपीतिश्च भवतीत्यनेनोक्तं मानसामान्यलयसामान्यमित्यन्यदित्येवं 
सामान्यत्रयमपि तुल्यं एकप्रकारतयाऽविकारीत्यर्थः । कुत इत्यत उक्तं 
।। मुक्तिगतत्वत इति ।। नहि मुक्तिगतं विकारीति भावः । प्रतिदिवसमे- 
कीभावविभागयोरभावात्तुरीयोऽमात्रो ज्ञानगम्यश्चत्येतत्प्रमाणशेषेण द्रढयति 
। | अमात्रत्वमिति । | जाग्रदादिप्रवृत्तिकारणत्वं गम्यत्वप्रयोजकं नभवतीत्ये- 


तदपि प्रमापयति ।। जाग्रदादेरिति ।। आदिमत्त्वादिसामान्यं 
मुक्तिगतत्वतस्तुल्यमित्यत्र तुरीयस्योक्तरीत्याऽमात्रत्वे च प्रमाणांतरं पठति 
।। आदिमत्त्वादीति ।। ।। मोक्षोपभोग्यत इति ।। मोक्षोपभोग्यत्वतः 


मोक्षपर्यवसायित्वादिति यावदित्यर्थः । 
।। इति माण्डूकभाष्यार्थे तृतीयः खंडः ।। 

ततश्चाय खंडार्थः - एवं चतुरा विश्वादीन्निरूप्य तेपामेव चतुर्णा प्रणवां- 
शाकाराकारमकारनादप्रतिपाद्यत्वरूपमहिमानमाहात्तरखंडद्दयेन । तत्रादौ 
विश्वादीनां त्रयाणां प्रणवांशाकाराकारमकारत्रयप्रतिपाद्यत्वं वक्तुं उक्तमनुव- 
दात ।। सोयमात्मेति । । सायं विश्वादिचतूरूप आत्मा अध्यक्षरं सर्वताधिक- 
त्वादधे अविनाशत्वादक्षरमामित्याक्रियत इत्योकारः । यद्दक्तुमुक्तमनूदितं 
तन्निरूपवितुं प्रम्तावयति । । अधिमात्रमिति ।। अधि अधिकाः पूर्णाः मात्राः 
यस्यासावधिमत्राः । कास्ता मात्रा इत्यत आह ।। पादा मात्राइति ।। 
पादाः अंशाः मात्रा मात्राशब्दवाच्या इत्यर्थः | ते पादा अपि क इत्यत आह 
। । अकारइत्यादिना ।। अत्र नादोपि ग्राह्यः । तत्राकारवाच्यः क इत्यत 
आह ।। जागरितेति ।। यो जागरितस्थानो वंशानरा भगवतः प्रथमामात्रा 
प्रथमांशा विश्वः स अकारः अकारवाच्यः । विश्वे अकारप्रवृत्तौ निमित्तद्व- 
यमाह ।! आप्तेरादिमत्त्चाद्वेति ।। आप्तेर्जीवस्य विषयानापयति 
प्रापयतीत्याप्तिम्तत्निमित्तात्‌ । आदिमत्त्वादवा सुप्त्यवस्थातो जाग्रदवस्थायां 
प्रत्यागमने विश्वस्य प्राज्ञाद्विभज्यमानत्वेन प्राज्ञरूपादिमत्त्वं । स्वप्नादुत्थाने 
तंजसाद्विभज्यमानत्वन तैजसरूपादिमत्त्वमस्तीत्येवं आदिमत्त्वाद्वा अ 
इत्युच्यत इत्यर्थः । आप्त्यादिमत्त्वरूपनिमित्तद्वयनाकारवाच्यतया विश्ववत्तुः 
फलमाह ।। आप्नोतीति ।। य एवं निमित्तद्वयेन विश्वस्याकारवाच्यत्वं वेद 
स सर्वान्कामान्काम्यान्‌ विपयान्विश्चानुग्रहेण प्राप्नोति मुक्तौ ।। अस्योपास- 
कस्य भगवान्विश्व आदिश्च मुक्तेः कारणंच भवतीत्यर्थः ।। १ ।। 

उकारवाच्यः क इत्यत आह ।। स्वप्नस्थानइत्ि ।। यःस्वप्नस्थानस्तैः 
जसो द्वितीया मात्रा स उकारः उकारवाच्य इति । तत्र उकारशद्दप्रवृत्तौ , 
निमित्तद्वयमाह ।। उत्कर्षादुभयत्वाद्वेति ।। शरीराभिमानादुत्थाप्योद्धत्य 
स्वप्नमंडलं प्रति वासनामयपदार्थानुभवाय कर्पतीत्युत्कर्पस्तस्मात्‌ । | वाह्यः 
व्यापारोपरतिरूपनिद्रायाः स्वाप्नविपयानुभवस्य च हेतुत्वादुभयत्वं तस्माद्वा 
उकारवाच्य इत्यर्थः । एवं निमित्तद्वयेन तैजसस्योकारवाच्यत्ववेत्तः फलः 
माह ।। उत्कर्षतीत्यादिना ।। एवं निमित्तद्वयेन तैजसस्योकारवाच्यत्वं या 
वेद स ज्ञानसंततिमुत्कर्पति ज्ञानसंतत्योत्कृप्टों भवति । मुक्ति प्राप्य नित्यः 

ज्ञानो भवतीति हवं प्रसिद्धमित्यथ । समानश्च भवति स्नहादोपाभावाच्च 
सर्वमुक्तानां मध्यस्था भवति । अस्यैवं उकारवाच्यतया तेजसवित्तुः कुलेऽ 
बरह्मवित्पुत्रा न भवति ज्ञानिपुत्रका भवतीत्यर्थः |! २ ।। 

मकारवाच्यः क इत्यत आह ।। सुषुप्तस्थान इति ।। यः सुपुप्तस्थानः 
प्राज्ञो भगवतस्तृतीया मात्रा स मकारो मकारवाच्य इति । प्राज्ञे मकारप्रवृत्तौ 
निमित्तद्वयमाह ।। मितेरपीतेर्वति ।। मितिरंतर्गतिः तथाच सुप्तौ जीवमा- 


त्मन्यंतर्गमयतीति हेतोः । तथाऽपीतेः सुप्तौ वाह्यज्ञानलयकर्तृत्वाद्वा 
मकारवाच्य इत्यर्थः । "मानं ज्ञानं लयश्चैव मर्यादा चापि कथ्यत"इति 


वचनात्‌ । एवं निमित्तद्वयेन प्राज्ञस्य मकारवाच्यत्ववेत्तुः फलमाह 
|| मिनोति हवा इत्यादिना । ! एवं निमित्तद्वयेन प्राज्ञस्य मकारवाच्यत्वं यो 
वेद स इदं सर्व जगन्मिनोति । अत्यणूनामपि जीवानां प्रकाशतां व्याप्तेः 
सत्त्वात्रकाशस्यांतर्गमयति । अंङमात्रस्थितं पदार्थजातं जानातीति यावत्‌ । 
अपीतिर्दुःखादेः संसारस्य विलापकश्च भवतीत्यर्थः ।। ३ ।। 
जागरितस्थानइत्यादिनोक्तार्थे विश्वासजननाय सलिलेश्वरो ब्रह्मदृप्टा- 
न्मत्रान्संवादयन्नाह । | अत्रैतइति ।। तत्र जागरितस्थान इत्याद्यर्थे मंत्रं पठति 
।। विश्वस्येति ।। विश्व अकारवाच्य इत्येवं विश्वस्य अत्वाविवक्षां 
उक्तरीत्या अकारवाच्यत्वविवक्षां कृत्वेति यावत्‌ । मात्रासंप्रतिपत्तौ मात्रायाः 
विश्वलक्षणभगवर्दशस्य संप्रतिपत्तौ ध्याने क्रियमाण सति । अस्य 
ध्यातुरुत्कटं विस्पष्टं यथा भवति तथाऽऽदिसामान्यं उक्तरीत्या विश्वस्य 
्रज्ञतैजसरूपादिमत्त्वं विद्यते । तदुपासकस्यापि भवतीत्येवमादिमत्त्वेन 
साम्यं भवति । शद्दसाम्यमेवात्र द्रष्टव्यं । तथाऽऽप्तिसामान्यं । उक्तरी- 
त्याऽऽप्तिमत्त्वेनापि साम्यं स्यात्‌ भवतीत्यर्थः ।। ४ ।। 
स्वप्नस्थान इत्याद्यर्थे मंत्रं पठति । । तेजसस्येति । | तैजसस्योकारवाच्य- 
त्वविज्ञाने उक्तरीत्या उकारवाच्यत्ववियक्षां कृत्वा मात्रासंप्रतिपत्तौ 
तैजसलक्षणभगवदशध्याने अस्योपासकस्य स्फुटमुत्कर्पः ज्ञानोत्कर्षूपं फलं 
विद्यते । तथाविधं भगवन्निप्ठोभयत्वसदृशं उभयत्वंच विद्यते । निद्रास्वा- 
प्नविषयानुभवश्च भगवता क्रियत इति तस्योभयत्वं । अस्याप्युपासतकस्य 

वाह्यंद्रियोपरमरूपा निद्रा मुक्तो भवति , । वाह्याद्रियाणि जडानि सर्वाण्यपि 
नश्यतीति यावत्‌ । स्वरूपेंद्रियेण विषयानुभवश्च भवतीत्युभयत्वं विद्यते 
भवतीत्यर्थः ।। ५ ।। 


मुपुप्तस्थान इत्याद्यर्थ मंत्रं पठति ।। मकारेति । | प्राज्ञस्य मकारभावे 
मकारवाच्यत्वे उक्तरीत्या मकारवाच्यत्वविवक्षां कृत्वा मात्रासंप्रतिपत्तौ 
प्राज्ञलूपभगवदंशध्यानेऽस्योत्कटं मानसामान्यं उक्तरीत्या स्वांतर्गमयितृत्वेन 
साम्यं उक्तरीत्या लयकर्तृत्वेन साम्यं च भवतीत्यर्थः ।। ६ ।। 

यत अकाराषद्यभिधेयविश्वाद्युपासकानां सर्वकामावाप्त्यादिफलमुक्तं 
तत्सत्यमेव । कुत इति चेत्‌ अकाराषद्यभिधेयविश्ाद्युपासकाः सर्वकामाप्त्या- 
दिमंत इति वेत्तुरपि फलोक्तेः । नहि तस्य मिथ्यात्वे तद्देत्तुः फलं 
भविष्यतीत्याशयेनाह ।। त्रिष्विति ।। यो निश्चितो निश्चयरूपज्ञानवान- 
धिकारी । त्रिषु धामसु "तेजःस्वरूपं च गृहं प्राज्ञैर्धामेति गीयत" इतिवचनात्‌ 
विश्वादिस्वरूपेषु अकारादिवाच्यतयोपासकेनोपासित सत्सृपजायमानं 
यदुपासकस्योपास्येन आप्त्यादिमत्त्वरूपं सामान्यं साम्यं तत्तुल्यं मोक्षपर्यव- 
सायित्वादविकारीति वेत्ति । स सर्वभावानां कर्तरिषष्ठी । सर्वभवैः सर्वजीवैः 
पूज्यो वंद्यश्च भवति । महामुनिश्च भवतीत्यर्थः || ७ ।। 


विश्वाद्युपासकानां सर्वकामावाप्त्यादिफलमित्युक्तं । तत्प्राप्तिरूपफलांतरं 
चास्तीत्याह ।। अकारइत्यादिना ।। अकारः अकारवाच्यो विशः 
तथाध्यातः विश्वं स्वं प्रति उपासकं नयतीत्यर्थः । एवमुत्तरत्रापि व्याख्येयं । 
विश्वादीनां जाग्रदादिप्रवर्तकत्वेन तत्तदवस्थायां जीवेन गम्यत्ववत्तुरीयस्य 
तदभावात्‌ तत्प्रयुक्तं गम्यत्वमपि नास्तीत्याशंकां परिहरति ।। नामात्रइति । | . 

विश्वादिवत्प्रत्यहमेकीभावविभागयोरभावेनामात्रो यस्तुरीयस्तस्मिन्नगतिः 
कर्मणि क्तिन्‌ भावप्रधानश्च निर्देशः अगम्यता नास्तीति सोपि ज्ञानिप्राप्य 
एव । आत्मानं संविशतीति तस्यापि गम्यत्ववचनादित्यर्थः तथाच न 
जाग्रदादि प्रवृत्तिकारणत्वं गम्यत्वे प्रयोजकमिति भावः ।। ८ ।। 


।। इति माडूकखडार्थे तृतीयः खंडः ।। 

अथ चतुर्थः खंडः 
उपनिषत्‌ 


अमात्रश्‍चतुर्थो5व्यवहार्यः प्रपञ्चोपशमः शिवोऽद्वैत ओडकार 
आत्मैव संविशत्यात्मना55त्मानं य एवं वेद ।। 


भाष्यम्‌ 
आत्मैव भूत्वाऽन्याभिमानं त्यक्त्वा परमात्मनैव परमात्मानं प्रविशत्यु 
पासकः । अव्यवहार्यत्वादिकमत्र साम्यमिति दर्शयितुं पुनरष्युक्त- 


मव्यवहार्यत्वादिकम्‌ । 
"तुरीयं नादनामानं हरि ज्ञात्वा परं पदम्‌ । 
तमेव प्रविशेच्छुद्धरूपी तत्सदृशात्मवान्‌ ।। 
ज्ञानानन्दौ च शक्तिश्च तथाऽपि न समाः क्वचित्‌ । 
विमुक्तस्यापि जीवस्य पारतन्त्र्यं च नित्यदा ।। 
श्रीव्यासतीर्थविरचिता भाष्यटीका 
खडार्थः - तुरीयस्य नांतः्रज्ञमित्याद्युक्तं तदनुवादेनावधारयन्‌ नादप्रति- 
पाद्यत्वमाह । | अमात्र इति ।। ओंकारः प्रणवैकदेशनादप्रतिपाद्य इत्यर्थः | 
नादप्रतिपाद्यत्वेन तुरीयोपासकस्य फलमाह ।। आत्मेति ।। 
भाष्यार्थः - आत्मैव संविशतीत्यादिवाक्यमप्रतीतेर्व्याचप्टे | । आत्मैवेति । । 
अदृप्टमव्यवहार्यमित्यादिना पूर्वमेवाव्यवहार्यत्वादेरुक्तत्वात्‌ पुनश्चतुर्थोऽ- 
व्यवहार्य इत्याद्युक्तिर्व्यर्थेति शंकां प्रयोजनोक्त्या परिहरति ।। अव्यवहार्य 
त्वादिकमिति ।। अत्रोपासके अद्वैत ओंकार इत्यत्र तुरीयस्य समग्रप्रणव- 
प्रतिपाद्यत्वप्रतीति निवारयंस्तदुपासकस्यात्म॑व संविशत्यात्मनाऽऽत्मान- 
मित्युक्तं तत्रवेशं प्रमाणेन द्रढयति ।। तुरीयमिति ।। तत्सदृशात्मवानित्युक्तं 
तत्सादृश्यं सर्वप्रकारेणति प्रतीतिं निवारयन्नाह । | ज्ञानेति ।। 
प्रकाशिका 
य एवं वेद सोऽपि सांसारिकव्यवहारागाचरः सन्देहाभिमाननिमित्तकः 
प्रपञ्चोपशमवान्‌ शिवः शोभनः अद्वैतः भ्रमरहितश्च सन्नित्येतावानर्थः य 

एवं वदत्वुक्तिवलार्लभ्यते । अतः पुनरारभ्य इत्यर्थः । पूर्व तृपासकस्वा- 
प्रम्तावात्तुरीयम्यैव महिमेति सिध्यति । अत्र तूपासकफलप्रस्तावादुपास्यगत- 
मव्ववहाउत्वादिकमपि स्वयाग्वं फलं वलादायाति । "तं यथा यथोपासते 
तथव भवति" इति हि श्रुतिः । तदिदमाह पुराणकारः "तत्सदृशात्मवान" 
इति. "ज्ञानानन्दो च शक्तिश्च तथाऽपि न समाः कवचित"इति च । 
भाष्यविवृतिः 
तुरीवस्थः नातम्रज्ञमित्याध्युक्तमनुवादेनावधारयन्‌ नादद्रतिपाद्यत्वमाह 
।। अमात्र इति ।। आकारः आकारावयवनादप्रतिपाद्यः इदंचामात्रत्वोंकार - 
त्वाक्तिसामथ्यांल्लभ्यते । अमात्र इति वहुव्रीहिः । ततश्च अमात्र इति 
अविद्यमानमात्रत्वमाह । ओंकार इत्यामित्यभिधेयत्वं च । एवं च 
आमित्याक्रियमाणत्चं नादप्रतिपाद्यत्वन ! न च घापप्रतिपाद्यत्वम्‌ । 
संनिहितपरिंत्याग कारणाभावात्‌ । अव्यबहार्यत्वादिकं अत्र तुरीये मुक्तेन 
माम्यमिति दर्शयितुं पुनरव्यवहार्यत्वाद्यभिध्षानम्‌ । अन्यथापुनरुक्तेः । 
आत्मव संविशत्यात्मनाऽऽत्मानं यं आत्मानं संविशति तदात्मा भूत्वंति 
नार्थः । किन्तु आत्मव भुत्वा दहाद्यभिमानं त्यक्त्वा आत्मनेव परमात्म- 
प्रसादनव परमात्मानं प्रविशत्युपासक इत्यर्थः । 
भाष्यार्थरत्नावलिः 
नामात्र विद्यत गतिरित्युक्ता मात्रः क इत्यतः तत्स्वरूपनिरूपणपूर्वमुक्ता- 
नुवादन तुरीयस्य नादप्रतिपाद्यत्वमुच्यते ।। अमात्रइति ।। अव्यवहायां 


जाम्रदादिप्रवर्त्यहतुत्वादसंव्यवहारवः । निर्दुःखसुखरूपत्वाच्छिवः अन्यथा 
ज्ञानाविपयत्वात्तदक्रारणत्वात्‌ तन्नाशकत्वात्ठा अद्वेतः । विस्तृतत्वात्‌ 


उत्कृप्टानन्दरूपत्वात्‌ प्रपञ्चापशमः ! देहवंधनाशकत्वाद्वा प्रपञ्चोपशमः 
मुक्चवस्थानिदामक इति यावत्‌ ¦! प्रतिदिवसं संश्लेषविश्लेपाभावन 
विश्वादिमात्राविलक्षणः चतुर्थः चतुर्थमात्रा तुर्यः । आकारः । ओंकारेकदेश 
नादप्रतिपाद्यइत्यथः । एवं तुर्योपासकस्य फलमुच्यत ।। आत्मैवेति ।। 
अत्र चतुर्थोऽमात्रः । आगम्यत्वाद्विः्ादिमात्राविलक्षणः कुतः अव्यवहार्यः 
व्यावहारिकप्रपञ्चसंम्पर्शरहितः प्रपञ्चोपशमः प्रपञ्चवाधावधिभूतः अद्वेतां 

भेदरहितः ओंकारः शिव आन्मेवाहमेवेति योवेद सप्रागप्यात्मना स्वभावः 
नात्मा परमात्मेव सन्नप्यात्मानं स्वात्मानमेव तुरीयं विशति । तनकीभूतो 
भवति । यद्वा शिव आत्मैवेति योवेद तमात्मानमुपासकमात्मेवोपास्य एव 
तादात्म्यन संविशत्यंकीभवतीत्यन्यथाप्रतीतेरमात्र इत्यारभ्योंकार इत्यन्यस्य 
प्रागव सम्यग्व्याख्यातत्वात्‌ आत्मवत्यादि व्याचप्टे । | आत्मैवेति । | यएवं 
वद स उपासकः अन्याभिमानं त्यक्त्वाऽऽत्मव भूत्वा अनात्मदेहादिसंपर्क- 
त्यागेन शुद्ध आत्मेव भूत्वेति यावत्‌ । परमात्मर्नव परमात्मानुग्रहेणैव 
परमात्मानं प्रविशतीत्यर्थः । 

ननु उक्तानुवादेनाकरवाच्यत्वादिविधिपरेपु जागरितस्थानो वैश्वानरः 
प्रथमामात्रेत्यादिवाक्येषु स्थानपादानामनुवादेनाकारादिवाच्यत्वं विहितमतो- 
त्रापि प्रपञ्चोपशमः । मुक्तिस्थानः अमात्रश्चतुर्थः विश्वादिविलक्षणः 
चतुर्थमात्रा तुर्य इत्येतावदनुवादेनोंकार इति विधेयं । अव्यवहार्यत्वादिक- 
मधिकमव । मन्मतेतु तुरीये गतिरुपासकस्य नास्तीत्युक्तं तत्कुतः तदभावेच 
किं फलमुपासकस्येति शंक्रायां प्रसिद्धमात्राविलक्षणत्वानद्वदगम्यत्वं नास्ति 
फलंतु तदक्य़मेवेति वक्तुं वेलक्षण्योपपादनायाव्यवहार्यत्वादिकं पुनरुच्यत 
इति सार्थकमेवेत्यत आह ।। अव्यवहार्यत्वमिति ।। विश्वाद्युपासकानां 
उपास्यरप्यादिमत्वं समं फलमित्युक्तं । तुरीयोपासकस्योपास्येन कौदृशं फलं 
सममिति जिज्ञासायां प्राकृ तुरीयविशेपणतयाक्तमव्यवहार्यत्वादिकमत्रोपास- 
केऽपि सममिति दर्शवितुं फलसन्निधौ पुनरव्यवहार्यत्वादिकमुक्तं । विश्वादि 
विशपणतयोक्तं वहिऽप्रज्ञत्वसप्तांगत्वादिकंतु नसममित्यनुवादे पुनर्नोक्तमिति 
भावः । तथाह्युपासकस्य मुक्तस्याव्यवहार्यत्वं जाग्रदाद्यवस्थाराहित्यं ! 
प्रपञ्चोपशमो दहवंधराहित्यं । शिवत्वतु निर्दुःखमुखरूपत्वमेव । अद्वैतः 
त्वंतु दहादावाभिमानशब्दितमिथ्याज्ञानराहित्यमवगन्तव्यं । अतएव आत्मैव 
भूत्वेत्युक्तमिति भावः | 

अद्वैत ओंक्रार इत्यत्र तुरीयस्य समग्रप्रणवप्रतिपाद्यत्वप्रतीत वारवच्चा- 
तमेव संविशतीत्यादेरुक्तार्थत्व प्रमाणमाह ।। तुरीयमिति ।। नादोनाम 
वर्णविशेषो मन्त्रशास्त्रे प्रसिद्ध इति कर्मनिर्णवदीकोक्तरोकारान्तर्गतो 

वर्णविशेषः न तूदात्तादिवत्तद्धर्म' स्वरविशेषः । "अकाराद्यतिशान्तान्तः 
सो5वमष्टाक्षरे मतः" इत्यादेश्च । तमिमं विशेपं द्योतयितुं नादे ओंकार- 
संज्ञा उपनिपदि प्रयुक्तति भावः । वक्ष्यतचैतत्‌ । ऐक्यं व्यावर्तयितुमुक्तं 
तमेवेति । प्रविशदवत्यन्वयः । आत्मेव भूत्वत्यस्य तात्पर्य शुद्धरूप इति । 
अव्यवहार्यत्वादिकमुपासकस्य सममित्यतत्‌ प्रमापनायोक्तं तत्सदृशेति । 


सादृश्यंच सर्वप्रकारेणेति न मन्तव्यमित्याह ।। ज्ञनानन्दाविति ।। 
उपलक्षणमेतत्‌ । अन्येच गुणा इति द्रष्टव्यं । 
पदार्थदीपिका 


तुरीयस्य नाददप्रतिपाद्यत्वं वक्तुमयं खंडः प्रवृत्तः । तत्र नादप्रतिपाद्यत्वेन 
तुरीयज्ञानिफलप्रतिपादकं आत्मैवेत्यादिवाक्यं अभेदप्रतीतिनिरासाय सम्य- 
ग्व्याचष्टे ।। आत्मेवेत्यादिना ।। पारतंत्र्यादिविशिप्टस्वरूपानुभवमपरि- 
त्यज्येत्यर्थः । एवकारलव्धार्थ दर्शयति ।। अन्याभिमानमिति । | देहाद्य- 
भिमानमित्यर्थः । आत्मनेत्यस्यार्थः परमात्मनँवेति । प्रसन्नेन तुरीयेणेत्यर्थः। 
तत्प्रसादादिति यावत्‌ । परमात्मानं तुरीयं । नन्वदृष्टमव्यवहार्यमित्यादिना 
पूर्व तुरीयस्याव्यवहार्यत्वादेः प्रतिपादनादत्र पुनरव्यवहार्यत्वादिकं तुरीयस्य 
कस्मादुच्यत इत्यतस्तदभिप्रायमाह ।। अव्यवहार्यत्वादिकमिति ।। अत्र 
तुरीवापासक । विश्चाद्युपासके तत्साम्यस्यव तुरीयापासकेपि तत्साम्यस्या- 
वश्यं वक्तव्यत्वादव्यवहार्यत्वादिधर्मेण तत्साम्यमिति दर्शयितुं पुनरत्रा- 
व्यवहार्यत्वादिक मुक्तमित्यर्थः । अद्वैत ओंकार इत्यत्र तुरीयस्य समग्रोंकार प्रः 
तिपाद्यत्वमुच्यत इत्यन्यथाप्रतीतिनिरासाय प्रमाणेनैव व्याचप्टे तुरीयमिति । | 
तथाचात्रोंकारशद्देन तदवयवो नादा ग्राह्यः । नादोनाम वर्णो मंत्रशास्त्र 
प्रसिद्धः । तत्सदृशात्मवानिति तुरीयवत्तदुपासकस्यापि लोकव्यवहारागोच- 
रत्वादव्यवहार्यत्वादिधर्मैस्तत्सदृशत्ववत्‌ ज्ञानानंदादिगुणेरपि तत्सदृशत्वं 
किंनस्यादित्यत आह ।। ज्ञानानंदाविति ।। यद्यपि तत्सदृशात्मवानिति 
सामान्यनाच्यते तथापि ज्ञानानंदा शक्तिश्चत्येतेतद्धर्माः विमुक्त्य जीवस्य 
क्वचिदपि नभगवज्ज्ञानादिसमा इत्यर्थः । कस्माच्च समा इत्यत आह 
। | पारतंत््यमिति ।। परतंत्रत्वादित्यर्थः । 

उपनिषत्‌ 
अत्रैते श्लोका भवन्ति ।. 
ओड्कारं पादशो विद्यात्‌ पादा मात्रा न संशयः । 
ओङ्कारं पादशो ज्ञात्वा न किञ्चिदपि चिन्तयेत्‌ ।। 
युञ्जीत प्रणवे चेतः प्रणवो ब्रह्म निर्भयम्‌ । 
प्रणवे नित्ययुक्तस्य न भयं विद्यते क्वचित्‌ ।। 
भाष्यम्‌ 
चतूरूपस्यास्य विष्णोर्नाम प्रणव इत्यपि । जाग्रदादिप्रणयनात्‌ ..... । 


श्रीव्यासतीर्थविरचिता भाष्यटीका 


खडार्थः - प्रणवावयवाकारादिप्रतिपाद्यभगवद्रूपज्ञानमन्यस्मरणत्यागेनापा- 
दनीयमित्यादौ मंत्रान्‌ प्रमाणयज्ञाह ।। अत्नैत इति ।। मंत्रं पठति ।। 
ओंकारमिति ।। पादशःपादैः । 

संसार भयतितीर्षुणोंकारो भगवान्‌ सर्वथा ध्येय इत्यत्र मंत्रं पठति 
। | युंञ्जीतेति ।। विश्वादिरूपाणां परस्परं मूलरूपेणच न ज्ञानादिगुणैर- 
पकर्षो ज्ञातव्य इत्याह ।। प्रणव इति ।। | 

भाष्यार्थः - युञ्जीत प्रणवे चेत इत्यादौ बहुवारमावर्त्यमानः क इति न 
ज्ञायते तदाह ।। चतूरूपस्येति ।। प्रणवाभिधेयश्चतूरूपो 'विष्णुर्भवतु किं 
कुर्वस्तथोच्यते इत्यत आह ।। जाग्रदिति ।। प्रकृष्टं नयतीति प्रणव 
इत्यर्थः । 

भाष्यविवृतिः 

प्रणवावयवाकारादिप्रतिपाद्यविः्वादिध्यानमन्याचिन्तनपूर्वं करणीयमित्य- 
भिधत्ते ।। अत्रैत इति ।। पादा मात्रा विश्वादिवाचकाः । "ओंकारं 
पादशो ज्ञात्वा नकीञ्चिदपि चिन्तयेत्‌" ओंकारस्यैव पादशो ध्यानमावश्यक- 
मित्यर्थः । चतुरूपपरमात्मनि मनोनियोजनम्‌ अवश्यकर्तव्यमिति 
विधित्सद्गुणान्तरमपि ब्रह्मणो विदधत्‌ तज्ज्ञानस्यफलं विधत्ते ।। युञ्जीते- 
त्यादिना ।। 

भाष्यार्थरत्नावलिः 

तुरीयम्याव्यवहार्यत्वादौ द्वितीयखंड एव मन्त्राणां उदाहृतत्वात्‌ । तज्ज्ञा- 
निनः तत्याप्तिरूपफले नामात्रे विद्यते गतिरिति तृतीखंडान्ते पठितत्वात्‌ । 
अधुना यत्तृतीयोपक्रमे "सोऽयमात्माध्यक्षरमोंकारः अधिमात्रं पादा मात्रा 
अकार उकारोमकारः" इत्यादिनोमित्याक्रियमाणस्यान्तर्यामिणो मात्रा अपि 
पूर्णा इति प्रतिज्ञाय पादामात्रा इति मात्रापदार्थमुकृत्वा तेषामकाराद्यर्थतयो- 
पास्यत्वमनुसंहितं स्पष्टं विधेरभावात्‌ । आप्नोति हवाइत्याद्यर्थवादबलात्‌ 
विध्युन्नयनस्य प्राप्तत्वात्‌ । स्पष्टं तद्विधानपूर्वं ध्यानाङ्गाप्रतिपादनपरा 
मन्त्राः पठ्यन्ते ।। अत्रैत इति ।। ओमित्याक्रियमाणमन्तर्यामिणं द्वादश 
अकारादिप्रतिपाद्यविःादिपादचतुष्टयवत्वेन विद्याज्जानीयात्‌ । पादानाम क 
इत्यत उक्तं ।। पादामात्राइति ।। प्रागुपनिषदि मात्रानुवादेन पादत्वमुक्तमिह 
पादानुवादन मात्रत्वमिति भेदः । एवमोंकारं गुरूपदेशेनाकाराष्यर्थतया 
पादशो ज्ञात्वा चिन्तयेदुपासीत । प्रयोजनाद्यभावान्न कर्तव्या उतोपासना 
कर्तव्येति संशयो नकार्यः । नकिंचिदपि देवतान्तरं विषयजातं वा । 
न चिन्तयेदित्यर्थः । 

ध्याननेरन्तर्यलक्षणांगांतरकथनपूर्वंध्येयगुणफलकथनपूर्वं अधिमात्रमि- 
त्युक्त अंशानां पूर्णत्वे प्रमाणमुच्यते ।। युञ्जीतेति ।। अत्र प्रणवस्य 
ब्रह्मत्वमुच्यत इत्यन्यथाप्रतीतेर्व्याचष्टे ।। चतूरूपस्येति ।। जाग्रदादिमोक्षां- 
तम्य प्रकर्षेण नवयनात्रियमनात्‌ । यद्वा जाग्रदादौ बाह्याद्यर्थानां प्रकर्षण 
नयनाज्ज्ञापनात्‌ । 

पदार्थदीपिका 

अत्र म्वाक्तार्थे संमतित्वेन सलिलैश्चरो मंत्रानुदाहरति ।। अत्रैतइति ।। 
सलिलश्वरोदाहृते मंत्रे ओंकारं पादश अवयवशः विद्यादितिवत्‌ युंजीत 
प्रणव चत इत्यादिकं न तुरीयमात्रनिष्ठं । किंतु चतूरूपसाधारणमित्याश- 
यन तत्प्रमाणेनेव व्याचष्टे ।। चतूरूपस्येति ।। प्रणवशव्दवाच्यत्वं केन 
निमित्तेनेत्वत आह ।। जाग्रदादीति । | 

उपनिषत्‌ 
प्रणवो ह्यपरं ब्रह्म प्रणवश्च परं स्मृतः । 
अपूर्वोऽनन्तरोऽबाह्योऽनपरः प्रणवो5व्ययः ।। 
सर्वस्य प्रणवो ह्यादिर्मध्यमन्तस्तथैव च । 
एवं हि प्रणवं ज्ञात्वा व्यश्नुते तदनन्तरम्‌ ।। 
प्रणवं हीश्वरं विद्यात्‌ सर्वस्य हृदये स्थितम्‌ । 
सर्वव्यापिनमोङ्कारं मत्वा धीरो न शोचति ।। 
अमात्रोऽनन्तमात्रश्च द्वैतस्योपशमः शिवः । 
आङ्कारो विदितो येन स मुनिर्नेतरो जनः । 
स मुनिर्नेतरो जन इति ।। 
।। इति चतुर्थः खण्डः ।। 
इति श्रीमाण्डूकोपनिषदि द्वितीयोऽध्यायः 
समाप्ता चेयमुपनिषत्‌ 
ककत 
भाष्यम्‌ 
यी स एव ब्रह्म बृहणात्‌ । 
ओमित्याक्रियमाणत्वादोङ्कारः स प्रकीतितः । 
आदिमत्वादयो ह्यर्था ओमित्यस्य श्रुतो श्रुताः । 
अपूर्वः कारणाभावान्नाशाभावादनन्तरः । 
पराधीनस्थित्यभावादनपर उदाहतः । 
सर्वगत्वादबाह्यश्च तं ज्ञात्वा प्रविमुच्यते । इति च । 
'परत्वमपरत्वं च विष्णोरेकस्य वै यदा । 
श्रूयते नतु सामर्थ्ये भेदस्तत्र कथञ्चन ।। 
अवतारस्य पूर्वत्वात्पौर्वापर्यमुदाहतम्‌ ।।' इति ब्रह्मतर्के । 

पूर्वावतारे पश्चिमावतारेऽपि पूर्ण एवेति प्रणवो ह्यपरं ब्रह्मेत्यादेरर्थः । 
एकोऽपि निर्विशेषोऽपि चतुर्धा व्यवहारभाक्‌ । 
यस्तं वन्दे चिदात्मानं विष्णुं विश्वादिरूपिणम्‌ ।। 


।। इति श्रीमदानन्दतीर्थभगवत्पादाचार्य विरचितं 


माण्डूकोपनिषद्भाष्यं सम्पूर्णम्‌ ।। 
श्रीव्यासतीर्थविरचिता भाष्यटीका 
खडार्थः - अपरमपरः प्रणवो ब्रह्म हि परं परश्च प्रणवो ब्रह्मेति स्मृतः । 
ब्रह्मेत्युक्तं पूर्णत्वं विशदयन्नाह ।। अपूर्व इति ।। उक्ताः पूर्णत्वगुणाः 


नोपचरिता इति भावेन तथावेत्तः फलमाह ।। एवं हीति ।। व्यश्नुते 
प्राप्नोति । तदनंतरं तज्ज्ञानानंतरं ।। अनंतरः अबाह्य इति तस्यांतर्बहिर- 
न्यन्नास्तीत्युक्तं । नकेवलमेतावदपि तर्हि स्वयं सर्वस्यांतर्बहिश्च इत्याह 
।। प्रणवमिति ।। एवं समस्तव्यस्तप्रणवाभिधेयोपास्तिमुक्त्वा तामनुवदन्‌ 
तज्ज्ञानिनं स्तुवन्नुपसंहरति ।। अमात्र इति ।। 
इति श्रीमांड्कभाष्यटीकायां व्यासतीर्थमुनिविरचितायां 
।। खंडार्थे चतुर्थः खंडः ।। 

भाष्यार्थः - शिवोऽद्वैत ओकार इत्यत्र द्विरावृत्तोंकारपदं ब्रह्मपदं च 
व्याचप्टे ।। ओमिति ।। प्रणवावयवाकारोकारमकारवाच्यविश्वादीनामा- 
प्त्यादिमत््वादयो येऽकाराष्यर्थाः ते तथैवेत्यत्र प्रमाणांतरमाह | । 
आदिमत्त्वादय इति ।। ओमित्यस्यावयवानामिति ग्राह्यं । पूर्वो न भवतीति 
नविद्यतऽतरोंऽतस्थोयस्येति, नविद्यते परं अन्यद्भिन्नं यस्मादिति प्रतीतिं 
निवारयन्‌ अपूर्वाऽनंतरोऽवाह्य इति पदानि व्याचष्टे ।। अपूर्वइत्यादिना । । 
"प्रणवा ह्यपरं ब्रह्म प्रणवश्च परं स्मृतः" इत्यस्यावताराणां सामर्थ्यतः 
परत्वापरत्वप्रतिपादकत्वप्रतीति निवरयन्नाह ।। परत्वमिति ।। पूर्वत्वा- 
त्पश्चिमत्वाच्चेति ग्राह्यं । अन्यथाप्रतीतिं परिहत्येदानीमर्थमाह ।। पूर्वेति ।। 
यत्रसादाद्यत्रील्पै मांडूकोपनिषद्भाष्यमुपक्रम्य समापितं तमेव तदुक्तगुणै- 
रुपश्लाकयन्‌ प्रणामेन समापयति ।। एकोपीति ।। निर्विशेषोऽपीं्रा- 

र्जुनादिवद्विशेषरहितो5पि विश्वादिचतूरूपेण चतुर्धा सन्‌ जाग्रदादिचतुर्धा 
व्यवहारभागित्यशेषमतिमंगलम्‌ । ` 
यः सर्वजीवनेत्रादौ स्थित्वाऽवस्थाः प्रवर्तयन्‌ । 
मोक्षदश्च रमानाथं वंदे तं मध्ववल्लभं ।। छ ।। 
।। इति श्रीमदानंदतीर्थभगवत्पादविरचितमांडूकोपनिषद्भाष्यटीका 
व्यासतीर्थमुनिविरचिता संपूर्णा ।। 
प्रकाशिका 
अत्र विश्वादिषु पूर्वस्यैव ब्रह्मत्वं न त्वपरस्येति शङ्कां श्रुतिरेव वारयति 
।। प्रणवो ह्यपरं ब्रह्मेति ।। परं पूर्वरूपं च ब्रह्म । अपरमपररूपं च 
ब्रह्म । तत्र ज्ञानानन्दादिगुणानां सर्वत्र साम्यादिति हेतुसूचनाय हिशब्दः । 
तर्हि पूर्वापरभावः कथमिति चेत्र । मत्स्यकूर्मादिरूपाणामिव विशेषबलेनै- 
वोपपपत्तेरित्यपि हिशब्देनैव सूचितम्‌ । अपूर्वः पूर्वशब्दवाच्यकारणरहितः | 
अनन्तरः अन्तं नाशं राति ददातीत्यन्तरो मृत्युस्तद्रहितोऽनन्तरः । तथा 
स्वकृतकर्माधीनतया देहान्तर्गतजीववदन्तरो न भवतीत्यनन्तरः । न विद्यते 
बाह्यं यस्मात्‌ सोऽबाह्यः, सर्वगत इत्यर्थः । न विद्यते परमुत्तमं यस्मात्‌ 
सोऽपरः सर्वोत्तमः । अव्ययः वृद्धिहासरहितः । आदिः आदौ विद्यमानः । 
मध्यं मध्ये विद्यमानं ब्रह्म प्रणव एव । अन्तः नियामकतया सर्वेषां हृदि 
विद्यमानः सर्वस्यान्ते विद्यमानो वाऽन्तः । तत्‌ प्रणवाख्यं ब्रह्म अनन्तरं 
ज्ञानानन्तरं व्यश्नुते विशेषेण प्राप्नोति । सर्वगतस्य व्याप्तिः संसारावस्था- 
यामप्यस्तीत्यतो वीत्युपसर्गः । 
अस्यामुपनिषदि चतूरूपतया प्रतिपाद्यमानो विष्ण्वाख्यो जगदीश्वर एव 
न तु जीवादिरिति भावेन श्रुतिः स्वाभिप्रायं स्वयमेवोद्धाटयति ।। प्रणवं 
हीति ।। प्रणवं हीश्वरं सर्वेश्वरं विद्यात्‌ । सर्वस्य मुक्तामुक्तात्ममसकलजी- 
वसमुदायस्य हृदि स्थितं हृदये स्थितम्‌ । सर्वव्यापिनं सकलचेतना- 
चेतनात्मकप्रपञ्चव्यापिनं च विद्यात्‌ । अमात्रः भिन्रांशरहितः, इयत्तारहितो 
वा | अनन्तमात्रः अभिन्न इत्यत्र मन्दमतिभिराशङ्कितस्वगतभेदरहितो वा | 

"नेह नानाऽस्ति किञ्चन"इति हि श्रुतिः । इममेवार्थमाह भाष्यकारः 
। । अपूर्वः कारणाभावादित्यादिना ।। वारं .वारं तत्र तत्र कथिताद्वैतशब्दस्य 
पराभिलषितभेदमात्रराहित्यरूपार्थो न ममाभिप्रेत इति श्रुतिः स्वयमेव 
बाधकानि वदन्त्युपसंहारव्याजेन परस्य दुराशामपि दूरयितुं सर्वेश्वरत्वसर्व- 
जीवहन्मध्यगतत्वसर्वव्यापित्वाख्यभेदकविशेषणवत्तया परमात्मानं 
विशिनष्टीति सर्वमतिमङ्गलम्‌ । ९ | 

आचार्यैः प्रमाणवचनैर्व्याख्यातत्वान्नैतच्छुत्यर्थे प्रेक्षावतां शङ्कावकाशः । 
तथाऽपि "मुखमस्तीति वक्तव्यं दशहस्ता हरीतकी"इतिवत्‌ स्वमतदुराग्रहेण 
वदन्तं प्रति च हृदिस्थमध्वकृपयैव सकलनश्रुतिवाक्यानामप्येकवाक्यतयैव 
सर्वेषां विदुषां मनोनुरञ्जकमर्थं ब्रुमः- तथाहि "एष सर्वेश्वर एष सर्वज्ञ एष 
सर्वान्तर्याम्येष योनिः सर्वस्य"इति श्रुतौ प्रथमं तावदनीश्चरजीवेभ्योऽत्यन्त- 
भिन्नो भवितुमर्हति सर्वेश्वरत्वात्‌ । यो जीवादत्यन्तभिन्नो न, न स 
सर्वेश्वरोऽपि । यथा देवदत्तः । अथवा इश्वरस्य सर्वेश्वरत्वं "एष 
सर्वेश्वरः"इति श्रुत्यैव सिद्धम्‌ । जीवानामनीश्वरत्वं. स्वस्वानुभवसिद्धम्‌ । 
अर्थात्‌ श्रुत्यादिसिद्म्‌ । एवं च सति "ईश्वरजीवौ परस्परमभिन्नौ न, 
विरुद्धधर्माक्रान्तत्वात्‌ दहंनतुहिनवत्‌" इत्यन्वय्यनुमानमुक्तं भवति । किं च 
"एष सर्वेश्वरः” इति भगवतः सर्वेश्वरत्वं वदन्ती श्रुतिः सर्वस्य जगतो 
मिथ्यात्वे स्वोक्तसर्वेश्वरत्वस्यैव भङ्गप्रसङ्गाज्जगतः सत्यतामभिप्रैतीति 
सिद्धम्‌ । तथा च "ईश्वरो जगतो मिथ्यात्वं न सहते, विश्वसत्यतायाः 
स्वसर्वेश्वरत्वापयोगित्वात्‌ । यद्यदीश्वरत्वोपयोगि स न तन्मिथ्यात्वं सहते । 
यथा राजा रााष्ट्रस्येति । कथमन्यथा वराहरूपी भगवान्‌ रसातलगतां 
रसामुददधारेत्यपि श्रुतिरेवासूचयत्‌ । 

तथा भेदजगत्सत्यत्वसाधकतयोक्तानुमानद्वयेऽनुकूलतर्ककथनाय सर्वज्ञ- 
त्वादिविशेषणत्रयमुक्तम्‌ । तथा हि-यदीश्वरस्य तदधीनतयोक्तजगतश्च भेदो 
न स्यात्तह्योष परमेश्वरः सर्वज्ञः कथं स्यात्‌ । भवति च भगवान्‌ सर्वज्ञः । 
अतोऽल्पजगतो भिन्नश्च । एवं सर्वस्याभावे कथमेष सर्वज्ञः स्यात्‌ । 
किन्तु सर्वाभावज्ञ एव स्यात्‌ । भवति च सर्वज्ञः । अतस्तत्त्वेनेश्वरप्रमा- 

विषयीभूतं सर्व जगच्च सत्यमिति भेदे जगत्सत्यत्वे चानुकूलतर्कद्धयमुक्ते 
भवति । यदि चेश्वरजगतोर्भेदो न स्यात्तर्हीश्चरः सर्वान्तर्यामी कथं स्यात । 
भवति च सर्वान्तर्यामी । "एष त आत्माउन्तर्यामी"इति श्रुतेः । 
अन्तर्याम्यधिदैवादिषु तब्धर्मव्यपदेशात्‌"इति सूत्राच्च । सर्वस्यान्तर्नियमयति 
यः सहि सर्वान्तर्यामी । एवं राजभृत्ययोरिव नियामकनियम्ययोः कथं भेदो 
न स्यादिति । सर्वाभावे च कथं तदन्तर्यामी स्यात्‌ । न हि वन्ध्यासुतस्य 
कोऽप्यन्तर्यामी दृष्टः । अतोऽत्रापि पूर्ववदनुकूलतर्कद्वयमुक्तं भवति । 
तथा यदीश्वरजगतोर्भेदो न स्यात्तर्ह्मप सर्वस्य योनिः कथं स्यात्‌ । भवति 
सर्वस्य योनिः। "यतो वा इमानि भूतानि जायन्ते"इतिश्रुतेः । "जन्माद्यस्य 
यतः" इति सूत्रात्‌ । "जन्माद्यस्य यतोऽन्वयादितरतः" इति भागवतोक्तेश्च । 
एवं च कुलालघटयोरिव स्रष्ट्रसृज्ययोः कथं भेदो न स्यात्‌ । एवं सर्वस्या- 
भावे कथं सर्वस्य योनिः स्यात्‌ । न हि शशविषाणस्य कारणं क्वापि 
श्रूयत इति । 
प्राथमिकविशेषणसिद्धानुमानसाधितभेदं जगत्सत्यत्वं `चानुकूलतर्कैः 
साधयित्वोपनिषत्‌ स्वयमेव परपक्षे बाधकतर्काश्चाऽह- "प्रपञ्चो यदि 
विद्येत इति ।। अस्याः श्रुतेः परेषां मनसि परिवर्तमानो ऽर्थस्तावत्‌ 
कपोणिगुडायित एव । यदि विद्येत तर्हि निवर्तेतेति तर्कमूलव्याप्तेः ब्रह्मणि 
व्यभिचारात्‌ । न च निवर्तते तस्मान्न विद्यत इति विपर्ययपर्यवसानं च 
ब्रह्मण्येव व्यभिचारात्‌ स्वप्रक्रिययैव विरुद्धम्‌ । तस्मात्तर्कानुकूलव्याप्तिघट- 
नाय "न संशयः” इत्यत्र वक्ष्यमाणनजावृत्या यदि प्रपञ्चो न विद्येत यदीदं 
प्रपञ्चान्तर्गतं द्वैतं मायामात्रं स्यात्तर्ह्णुभयमपि निवर्तेत । अत्र संशयो न । 
मिथ्याभूतस्य शुक्तिरजतादेः मायाकत्म्रितकरितुरगादेश्च निवृत्तिदर्शनात्‌. । 
न च निवर्तते । तस्मात्रपञ्चो न विद्यत इति न । द्वैतं च मायामात्रं न । 
अनादिकालमारभ्य प्रवाहतोऽनुवर्तमानमहीमहीधरादिप्रपञ्चस्य, वर्णाश्चमा- 
दिरूपेण गुरुशिष्यमातापितृभार्याभर्त्रादिरूपेण गजतुरगपशुपक्ष्यादिरूपेण 
चानुवर्तमानस्य चानन्तजीवनिष्ठद्वैतस्य पृथिव्यप्तेजोवायवादिरूपेण अनुवर्त- 
मानजडनिष्टद्वैतस्य च सकलशिष्टव्यवहारोपयोगितया श्रुतिस्मृतिसिद्धस्या- 

"नेह नानाऽस्ति किञ्चन"इति हि श्रुतिः । इममेवार्थमाह भाष्यकारः 
।। अपूर्वः कारणाभावादित्यादिना । । वारं वारं तत्र तत्र कथिताद्वैतशब्दस्य 
पराभिलषितभेदमात्रराहित्यरूपार्था न ममाभिप्रेत इति श्रुतिः स्वयमेव 
बाधकानि वदन्त्युपसंहारव्याजेन परस्य दुराशामपि दुरयितुं सर्वेश्वरत्वसर्व- 
जीवहन्मध्यगतत्वसर्वव्यापित्वाख्यभेदकविशेषणवत्तया परमात्मानं 
विशिनष्टीति सर्वमतिमङ्गलम्‌ । ६, । 

आचार्यैः प्रमाणवचनेर्व्याख्यातत्वान्नैतच्छुत्यर्थे प्रेक्षावतां शशकावकाशः । 
तथा5पि "मुखमस्तीति वक्तव्यं दशहस्ता हरीतकी"इतिवत्‌ स्वमतदुराग्रहेण 
वदन्तं प्रति च हृदिस्थमध्वकृपयैव सकलश्रुतिवाक्यानामप्येकवाक्यतयैव 
सर्वेषां विदुषां मनोनुरञ्जकमर्थ ब्रूमः- तथाहि "एष सर्वेश्वर एष सर्वज्ञ एष 
सर्वान्तर्याम्येष योनिः सर्वस्य"इति श्रुतौ प्रथमं तावदनीश्वरजीवेभ्यो5 त्यन्त- 
भिन्नो भवितुमर्हति सर्वेश्वरत्वात्‌ । यो जीवादत्यन्तभिन्नो न, न स 
सर्वेश्वरोऽपि । यथा देवदत्तः । अथवा ईश्वरस्य सर्वेश्वरत्वं "एष 
सर्वेश्वरः"इति श्रुत्यैव सिद्धम्‌। जीवानामनीश्वरत्वं. स्वस्वानुभवसिद्धम्‌। 
अर्थात्‌ श्रुत्यादिसिद्धम्‌ । एवं च सति "ईश्वरजीवौ परस्परमभिन्नौ न, 
विरुद्धधर्माक्रान्तत्वात्‌ दहंनतुहिनवत्‌” इत्यन्वय्यनुमानमुक्तं भवति । किं च 
"एष सर्वेश्वरः" इति भगवतः सर्वेश्वरत्वं वदन्ती श्रुतिः सर्वस्य जगतो 
मिथ्यात्वे स्वोक्तसर्वेश्चरत्वस्यैव भङ्गप्रसङ्गाज्जगतः सत्यतामभिप्रैतीति. 
सिद्धम्‌ । तथा च "ईश्वरो जगतो मिथ्यात्वं न सहते, विश्वसत्यतायाः 
स्वसर्वेश्वरत्वोपयोगित्वात्‌ । यद्यदीश्वरत्वोपयोगि स न तन्मिथ्यात्वं सहते । 
यथा राजा राष्ट्रस्येति । कथमन्यथा वराहरूपी भगवान्‌ रसातलगतां 
रसामुद्दधारेत्यपि श्रुतिरेवासूचयत्‌ । 

तथा भेदजगत्सत्यत्वसाधकतयोक्तानुमानद्वयेऽनुकूलतर्ककथनाय सर्वज्ञः 
त्वादिविशेषणत्रयमुक्तम्‌ । तथा हि-यदीश्वरस्य तदधीनतयोक्तजगतश्च भेदो 
न स्यात्तह्योष परमेश्वरः सर्वज्ञः कथं स्यात्‌ । भवति च भगवान्‌ सर्वज्ञः । 
अतोऽल्पजगतो भिन्नश्च । एवं सर्वस्याभावे कथमेष सर्वज्ञः स्यात्‌ । 
किन्तु सर्वाभावज्ञ एव स्यात्‌ । भवति च सर्वज्ञः । अतस्तत्तचेनेश्चरप्रमा- 

विषयीभूतं सर्व जगच्च सत्यमिति भेदे जगत्सत्यत्वे चानुकूलतर्कद्वयमुक्तं 
भवति । यदि चेश्वरजगतोर्भेदो न स्यात्तर्हीथिरः सर्वान्तर्यामी कथं स्यात्‌ । 
भवति च सर्वान्तर्यामी । "एष त आत्माऽन्तर्यामी"इति श्रुतेः । 
"अन्तर्याम्यधिदैवादिषु तद्धर्मव्यपदेशात्‌"इति सूत्राच्च । सर्वस्यान्तर्नियमयति 
यः सहि सर्वान्तर्यामी । एवं राजभृत्ययोरिव नियामकनियम्ययोः कथं भेदो 
न स्यादिति । सर्वाभावे च कथं तदन्तर्यामी स्यात्‌ । न हि वन्ध्यासुतस्य 
कोऽप्यन्तर्यामी दृष्टः । अतोऽत्रापि पूर्ववदनुकूलतर्कद्वयमुक्तं भवति । 
तथा यदीश्वरजगतोर्भेदो न स्यात्तरह्य॑ष सर्वस्य योनिः कथं स्यात्‌ । भवति 
सर्वस्य योनिः। "यतो वा इमानि भूतानि जायन्ते"इतिश्रृतेः । "जन्माद्यस्य 
यतः" इति सूत्रात्‌ । "जन्माद्यस्य यतोऽन्वयादितरतः" इति भागवतोक्तेश्च । 
एवं च कुलालघटयोरिव स्रष्टूसृज्ययोः कथं भेदो न स्यात्‌ । एवं सर्वस्या- 
भावे कथं सर्वस्य योनिः स्यात्‌ । न हि शशविषाणस्य कारणं क्वापि 
श्रूयत इति । 

प्राथमिकविशेषणसिद्धानुमानसाधितभेदं जगत्सत्यत्वं चानुकूलतर्कैः 
साधयित्वोपनिषत्‌ स्वयमेव परपक्षे बाधकतर्काश्चाऽह- "प्रपञ्चो यदि 
विद्येत इति ।। अस्याः श्रुतेः परेषां मनसि परिवर्तमानोऽर्थस्तावत्‌ 
कपोणिगुडायित एव । यदि विद्येत तर्हि निवर्तेतेति तर्कमूलव्याप्तेः ब्रह्मणि 
व्यभिचारात्‌ । न च निवर्तते तस्मान्न विद्यत इति विपर्ययपर्यवसानं च 
ब्रह्मण्येव व्यभिचारात्‌ स्वप्रक्रिययैव विरुद्धम्‌ । तस्मात्तर्कानुकूलव्याप्तिघट- 
नाय "न संशयः" इत्यत्र वक्ष्यमाणनजञावृत्या यदि प्रपञ्चो न विद्येत यदीदं 
प्रपञ्चान्तर्गतं द्वैतं मायामात्रं स्यात्तर्ह्मुभयमपि निवर्तेत । अत्र संशयो न । 
मिथ्याभूतस्य शुक्तिरजतादेः मायाकत्म्रितकरितुरगादेश्च निवृत्तिदर्शनात्‌. । 
न च निवर्तते । तस्मात्प्रपञ्चो न विद्यत इति न । द्वैतं च मायामात्रं न । 
अनादिकालमारभ्य प्रवाहतोऽनुवर्तमानमहीमहीधरादिप्रपञ्चस्य, वर्णाश्रमा- 
दिरूपेण गुरुशिष्यमातापितृभार्याभर्त्रदिरूपेण गजतुरगपशुपक्ष्यादिरूपेण 
चानुवर्तमानस्य चानन्तजीवनिष्ठद्वैतस्य पृथिव्यप्तेजोवाय्वादिरूपेण अनुवर्त- 
मानजडनिष्टद्वैतस्य च सकलशिष्टव्यवहारोपयोगितया श्रुतिस्मृतिसिद्धस्या- 

निवृत्तेरेव प्रमितत्वात्‌ । ज्ञानाङ्गयज्ञादिविहितक्रियासाधनव्रीहियवधनघृतद- 
ध्यादिजडप्रपञ्चाभावे साक्षाज्ज्ञानोपयोगिश्रवृणादेः कारणभूतश्रृतिस्मृत्यादि- 
जडप्रपञ्चाभावे वक्तृश्रोत्रादीनां जीवनहेतुभूतधनधान्यादिरूपजडप्रपञ्चाभा- 
वेऽपि चित्रफलहेतूनामेतेषां परस्परं द्वैताभावे वक्तृश्रोत्रादिरूपजीवद्वैताभावे 
च सर्वापेक्षितमोक्षस्यैवानुदयप्रसंगात्‌ । एवं च चिरकालानुवृत्तस्यास्य ब्रह्मण 
इव न भाविनी निवृत्तिरपि शङ्कितुं शक्यते । 'न त्वेवाहं जातु नासं न 
त्वं नेमे जनाधिपाः । न चैव न भविष्यामः सर्वे वयमतः परम्‌' । इति 
गीतायं साक्षाद्‌ भगवत इवाहं च नासमिति न, त्वं च नासीरिति न, इमे 
जानाधिपा नासन्निति नेति विचित्रानन्तजीवानां तन्निष्ठद्वैतस्य च स्वसमान- 
योगक्षेमतया अनादित्वमुक्त्वा "अतः परं सर्वे न भविष्याम इति च नैव" 
इति स्वसमानयोगक्षेमतया भाव्यनन्तजीवपरम्परायास्तन्निष्ठभाविद्वैतानां 
चानवच्छिन्नभविष्यत्कालेऽपि निवृत््यभावस्यैवैवकारेणावधारितत्वात्‌ 
प्रपञ्चनिवृत्तिस्तन्निष्ठद्वैतनिवृत्तिश्च न मनसाऽपि स्मर्तु शक्या । चशब्देन 
मुक्तावपि प्रपञ्चनिवृत्तिं समुच्चिनोति । "न त्वेवाहं” इत्यत्र विद्यमानतुशब्द- 
स्याहन्त्विति सम्बन्धः । तेन च स्वस्य देहपरम्परां विनैकेनैव 
देहेनानाद्यनन्तकालेष्ववस्थानाख्यविशेषं सूचयति । "वयं सर्वे भविष्यामः" 
इत्येवोक्ते चिरकालस्थायित्वेनापीयमुक्तिरिति परस्य दुराशा स्यात्‌। तामप्यु- 
न्मूलयितुं 'न भविष्याम इति च नैव' इति नञ्द्वयेन "द्वौ नञौ प्रकृतमर्थं 
सातिशयं गमयतः" इति न्यायादनवच्छिन्रभविष्यत्कालेऽपि स्वात्मवत्‌ 
प्रपञ्चस्य द्वैतस्यातिशयं सङ्गृदणाति । तेन परैराशास्यमानभाविनिर्धर्मत्व- 
शंकाख्यवृक्षस्यापि मूलच्छेद एवाभूदिति ज्ञेयम्‌ । अतोऽस्ति च 
धूमस्तस्मदग्निरप्यस्तीतिवद्‌ विपर्ययपर्यवसानस्यैव प्रमितत्वात्‌ परेषामति- 
कर्कशोऽयं तर्क इत्यनुसन्धेयम्‌ । 

एवं चाद्वैतं परमार्थतो विद्येत तर्हिं न निवर्तेत । यथास्थितनिवर्तेतेति 
क्रियया योगे विद्यमानस्य ब्रह्मणो निवृत्त्यदर्शनेन व्याप्त्यसम्भवान्नजनुषङ्गे- 
नापादकानुसार्यापाद्यमुन्नेयम्‌ । इयं व्याप्तिः परस्यापि सिद्धा । निवर्तते 
चाद्वैतम्‌ । गुरूपदेशाद्‌ ब्रह्मणि ज्ञाते सत्यद्वैतं न विद्यते । अयं सतां वाद 

इति श्रुत्यौवाद्वैतनिवृत्तेर्वक्ष्यमाणत्वात्‌ । युक्तं चैतत्‌ । इहाह्वैनिवृत्त्यभावे 
उक्तरीत्या सर्वव्यवहारविलोपप्रसङ्गात्‌ । मुक्तावद्वैतनिवत्त्यमावे च 
"सोऽश्नुते सर्वान्‌ कामान्‌ सह ब्रह्मणा विपश्चिता" इति, " परं ज्योतिरुप- 
सम्पद्य स्वेनरूपेणाभिनिष्पद्यत" इति "स तत्र पर्येति जक्षन्‌ क्रीडन्‌ रममाणः 
स्त्रीभिर्वा यानैर्वा ज्ञातिभिर्वाऽज्ञातिभिर्वा" इत्यादि श्रुत्युक्तनानाजीवानां 
नानाविषयभोगानां चाभावप्रसङ्गेन मुक्तेरेवामुक्तित्वप्रसङ्गात्‌ । अत एव 
"यत्र त्वस्य सर्वमात्मैवाभूत्‌"इति श्रुतिश्च अव्ययानामनेकार्थत्वाद्‌ यदि 
अस्य जीवस्य सर्वमात्मैवाभूत्तत्तर्हि केन कं पश्येदिति तर्कमुखेनाद्वैतनिवृत्ति- 
मेव प्रसाधयति । अन्यथा श्रुत्योः परस्परविरोधप्रसङ्गात्‌ । अतोऽत्रापि 
निवर्तते चाद्वैतं तस्मान्न विद्यत इति विपर्ययपर्यवसानमावश्यकम्‌ । एवमेक- 
वाक्यतया तर्कत्रयानिरूपणे प्रायपाठविरोधः । वाक्यभेदश्च प्रसज्येत । 
एवं चानुपमर्दितपदसम्पदैव प्रागुक्तानुमानद्वयेऽनुकूलतर्कत्रयवत्‌ परपक्षे 
बाधकत्रयस्यापि सिद्धेः श्रुतेरपीदमेवाभिमतम्‌ । अन्यथा स्वस्या एवाभाव- 
प्रसङ्गात्‌ । उक्तरीत्या मुक्तिपर्यन्तसकलपदार्थानामप्यभावापत्त्या श्रुतिः 
स्वव्याघातिनी परघातिनी च स्यात्‌ । तथाऽस्मदुक्तरीत्या सकलजीव- 
जगत्पोषकान्ने सिद्धे सति कः प्रेक्षावानप्रतीतसकलजगन्नाशकविषसम्पृक्तान्ने 
मतिं दद्यात्‌ । 

एवमृत्तरवाक्येऽपि विकल्पो भेदो यदि केनचिदज्ञानादिना कल्पितः 
स्यात्‌ तर्हि निवर्तेत । न च निवर्तते । तस्मात्‌ कत्पितो नेति पूर्वोक्तभेद- 
स्थिरीकरणाय पुनस्तर्कान्तरमुच्यते । इदं च द्वैतं मायामात्रमिति न 
मयोच्यते किन्तु मायाकल्पितमिति परकीयदुराशाखण्डनार्थम्‌ । वस्तुतस्त्वि- 
दमस्य लीलामात्रमित्युक्ते लीलयानिर्मितमित्यर्थस्यैव लोके बहुलमुपलम्भात्‌ । 
तस्मादुक्तयुक्तिभिः पराजितस्य दुराशैवेदम्‌ । तर्हि सर्वैरपि जगतस्सत्यत्वा- 
ततत्‌ कुतो नाङ्गीक्रियत इत्यत उक्तं ।। उपदेशादिति ।। उत्तमगुरूप- 
देशाच्छास्त्रार्थे ज्ञाते सत्यद्वैतं न विद्यत इत्ययं वादो बोद्धुं शक्यते । 
न त्वन्यथा । अतः केचिद्वाक्यार्थज्ञानाकुशला नेदं तत्त्वं जानन्तीति वाक्य- 
द्वयस्यापि योजना । अथवा विकल्पो द्वैतं नास्त्यद्वैतमेवास्तीति 

विरुद्धपक्षद्वयं यदि केनचिद्‌बौद्धेन मायावादिना वा कल्पितः स्यात्‌ तर्ह्णुप- 
देशात्‌ पूर्वोत्तरविवेकवतस्तर्ककर्क शबुद्धेर्मध्वाख्यसमीचीनगुरूपदेशाद्विनिवर्तेत 
निवृत्ति प्राप्नुयादेएव । तर्कबाधितस्य सर्वानुभवविरुद्धपक्षस्य चिरकाल- 
स्थायित्वायोगात्‌ । इदं च यदि पापं कुर्यात्तर्हि नरकं प्राप्नुयादितिवत्‌ 
वस्तुस्थितिकथनम्‌ । कोऽसौ गुरूपदेश इत्यत उक्तं ।। अयं वाद इत्यादि । । 
ज्ञाते पूर्वोत्तराविरुद्धतया श्रुत्यर्थ सम्यक्‌ ज्ञाते सति संसारे मुक्तौ चाद्वैतमेव 
न विद्यते। अयं वादो व्यासशुकयोगिप्रभृतीनां सतां वादः । ते हि स्वग्नन्थे- 

"न यत्र माया किमुतापरे हरेरनुव्रता यत्र सुरासुरार्चिताः । | 

तर्हि न सन्न चासदुभयं न च कालजवः ।। 

किमपि न तत्र शास्त्रमपकृष्य शयीत यदा ।। 

जनिमसतः सतो मृतिमजात्मनि ये च भिदां ।। 

विपणमृते स्मरन्त्युपविशध्वनिमारुवत" ।। 


इत्यादिना मुक्तावपि भेदमेव स्थिरीचक्रुः । अत एव श्रुतिः 
"स्वप्नमायासरूपेति सृष्टिरन्यैर्विकल्पिता” इति मायासृष्टिमन्य इति पूर्वपक्ष- 
तयोक्त्वा "इच्छामात्रं प्रभोः सृष्टिः"इति सत्यजगत्सृष्टिं । स्वपक्षमाह । 
असमर्थो हि मायासृष्टिं कुर्यात्‌ । समर्थस्तु भगवान्‌ कथं मायासृष्टि 
कुर्यादिति युक्ति सूचयितुं तं प्रभुपदेन विशिनष्टि । "देवस्यैष स्वभावोऽय- 
माप्तकामस्य का स्पृहा“इति कदाऽप्यनिवर्त्यत्वे स्वाभाविकत्वयुक्तिमपि 
सूचयति । "स्वभावस्यानपायात्‌"इति हि प्राचां वाचः । तहिं 
“"प्रपञ्चोपशमः" "द्वैतस्योपशम" इत्यादिकं कथमुक्तामिति चेन्न। विश्वतैजस- 
प्राज्ञानां जाग्रत्स्वप्नसुषुप्त्याख्यप्रपञ्चोपयोगित्ववन्मुक्तिदायकस्य तुरीयस्य 
तन्नास्तीत्यभिप्रेत्य विष्ण्वादिषुक्तप्रपञ्चस्योपशमो यस्मादिति प्रपञ्चोपशम 
इत्युक्तम्‌ । उपस्थितपरित्यागेनानुपस्थितप्रपञ्चपरिग्रहे कारणाभावात्‌ । 
द्वैतस्योपशम इति तु प्रथमा मात्रेत्यादिना प्रथमत्वद्वितीयत्वतृतीयत्वचतुर्थ- 
त्वोक्त्या प्राप्तस्वगतभेदशंकानिवारणार्थमुक्तम्‌ । द्वैतस्य स्वगतभदस्योपशमो 
यस्मात्स तथोक्तः । अत्राप्युक्तरीत्या प्रसक्तस्वगतभेदं विहायाप्रसक्तानुपपन्न- 
स्ववाक्यविरुद्धजीवेश्वर भेदग्रहणस्यानुचित्तत्वात्‌ । अत इयं श्रुतिस्तदुपक्रमे 

सर्वेश्वरत्वादिभेदसाधकमहिमानमुक्त्वा उपसंहारवाक्येऽपि "प्रणवं हीश्वरं 
विद्यात्‌ सर्वस्य हृदये स्थितम्‌ । सर्वव्यापिनमोङकारम्‌” इति भगवन्महिमो- 
क्त्यैव स्वाभिप्रेतार्थरूपरत्नरक्षार्थं सम्पुटीचकारेति सर्वमवदातम्‌ ।। 
।। इति श्रीमत्कविकुलतिलकवादिराजपूज्यचरणविरचिता 
माण्डूकोपनिषद्भाष्यटिप्पणी समाप्ता ।। 
भाष्यविवृतिः 
प्रणवोह्मपरं ब्रह्मेत्यादेः पूर्वपश्चिमावतारयोः पूर्णत्वमेव नान्यः कश्चन- 
विशेषः अत एव ब्रह्मतर्के "परत्वमपरत्वं च विष्णोरेकस्य वै यदा । श्रूयते 
नतु सामर्थ्यभेदस्तत्र कथञ्चन । अवतारस्य पूर्वत्वात्पौर्वा- पर्यमुदाहृतम्‌" 
इत्यभ्यधित । तदिदं सर्वमभिप्रेत्याभाषत भाष्यकारः आत्मैव भूत्वेत्यादिना 
ब्रह्मेत्यादेरर्थ इत्यन्तेन । मङ्गलादीनि मङ्गलमध्यानि मङ्लान्तानि 
(च शास्त्राणि प्रथन्ते) वीरपुरषकाणि भवन्त्यायुष्मत्पुरषकाणि च भवन्ति 
(अध्येतारश्च वृद्धियुक्ता यथास्युः) इति महाभाष्ये भाषणात्‌ अवश्यकरणी- 
यतया अन्तेऽपि मङ्गलं न्यभांत्सीत्‌ ।। एकोऽपीति ।। निर्विशेषोऽपि 
अभेदेऽपि इन्द्रार्जुनादिवद्विशेषरहितोऽपि विश्वादिरूपेण चतुर्धा) जाग्रदादि- 
चतुर्ध्याव्यवहार भाक्‌ इत्यशेषमतिमङ्गलम्‌ ।। 

।। इति श्रीमदानन्दतीर्थभगवत्पादाचार्यविरचितस्य 
माण्डूकोपनिषद्भाष्यस्यविवृतिः श्रीसत्यप्रियमुनिविरचिता समाप्ता ।। 
श्रीमत्सत्यप्रियाइप्री वां धियै नौमि सदापदः । 
निवृत्यै वादिसन्मौलिकिरीटालिविराजितौ ।।' 

।। श्रीकृष्णार्पणमस्तु ।। 
भाष्यार्थरत्नावलिः 

स एव विष्णुरेव । न तु प्रसिद्धः । प्रणव इत्यर्थः । 
ननु विश्वादीनां जाग्रदादिप्रवर्तकत्वमयुक्तं । "आत्मांतरात्म परमात्मेति । 
ूर्तित्रयं हरेः । जाग्रत्स्वप्नसुषुप्तीनां सृष्ट्यादेश्च नियामकं" इति भागवत- 


१. अयं शलोकः लिपिकारेण अन्ते निवेशितः । 

तात्पर्ये आत्मादीनामवस्थात्रयनियामकत्वोक्तेः । "अनिरुद्धादिरूपेण त्रिधा- 
तेषु व्यवस्थितः । दाताऽवस्थात्रयस्यास्य जीवस्य क्रमशो विभुः" 
इत्यैतरेयभाष्येऽनिरुद्धादीनां तदुक्तेरिति चेन्न । अनिरुद्धादिभिः सहात्मा- 
दिभिः नियमनं विश्वादिभिरनुभावनमित्यंगीकारे विरोधाभावात्‌ । नन्वत्र 
प्रकरणे आम्रेडित प्रणव ओंकार एव नेश्वरः । उपसंहारे "सर्वव्यापि- 
नमोंकारं । ओंकारो विदितो येन" इति प्रणवे ओकारश्रुतेरित्यत ओंकार- 
शब्दोपि महायोगविद्वद्रूढिभ्यां भगवति सावकाश इत्याह ।। ओमितीति ।। 

नन्वेवंशब्दो ऽप्यामित्यनेनाभिधानेनाक्रियमाणत्वादेवोंकारः स्वं रूपं 
शब्दस्येति स्मरणात्‌ । तथाच कथमोंकारो विष्णुरेव स्यादित्यत आह 
।। आदिमत्वादय इति ।। हि यस्मादकार उकारमकारात्मकस्योकारस्या- 
दिमत्वादयोऽर्थाः । आदिमत्वाद्वेत्यादि श्रुतौ श्रुताः तेचार्थाः शब्देन 
संभावयितुमशक्याः तस्मदोमित्यनेन मुख्यत आक्रियमाणो विष्णुरेवेति स 
एवात्र विवक्षित ओंकार इत्यर्थः । प्रागिदं सर्वमिति मूलरूपस्य । 
अयमात्मा ब्रह्मेति तद्विभक्तस्यांतर्यामिरूपस्य अधिमात्रमिति तदंशानां 
विश्वादीनां चोक्तं पूर्णत्वं सप्रमाणकमुदाहरति ।। प्रणवोहीति ।। अपरं 
अन्योवतारभूतः । प्रणवो जाग्रदादिप्रणायको विश्वादिः ब्रह्म पूर्णः परं परः 
पूर्वावतारः प्रणवोऽन्तःप्रणायकोऽन्तर्यामीच ब्रह्म पूर्ण इति स्मृतः । पनः 
मूलभूतः प्रणवः सर्वप्रणायको ब्रह्म पूर्णः । "येंशास्तस्यतु सर्वेपि पूर्णाः 
प्रत्येकशो विभोः" इति ब्रह्मतर्के प्रतिपादितः । हिशब्देन "पूर्णमदः 
पूर्णमिदं” इत्यादि वाजसनेये श्रुतश्चेत्यर्थः । ध्याने आदरापरपर्याया 
भक्तिरपि अंगमिति भावेन तदर्थ पूर्तिव्युत्पादनार्थं च भगवन्महिमोच्यते 
।। अपूर्व इति ।। अव्ययः कालपरिच्छित्तिरहितः । परः प्रणवो निर्गुणः । 
पूर्वः कारणं न भवतीत्यपूर्वः । अन्तरो विच्छेदको न भवतीत्यनंतरः । 
संहर्ताऽपि न भवति । बाह्यः आधारोपि न । परोऽन्यः सगुणः प्रणवस्तु 
सर्वस्यादिर्मध्यमं तु नाशकश्चेति मायिनः । अन्येतु नपरः । न समासोऽयं | 
अपर अवताररूपी रामादिः अपूर्वो न जगत्कारणं । अनंतरो. न संहर्ता 
अबाह्य आधारोपि न भवति । परो मूलरूपी नारायणस्तु सर्वस्य जगत 

आदिर्मध्यमन्तश्चेति व्याचक्षते । अतो यथावदव्याचष्टे ।। अपूर्व इति ।। 
न विद्यते पूर्वः पूर्ववर्ती कारणं यस्येति व्युत्पत्या कारणाभावादपूर्वः । न 
विद्यतेऽन्तरो विच्छेद इति नाशाभावादनंतरः । न विद्यते अपरः स्थापको 
यस्येति व्युत्पत्या पराधीनस्थित्यभावादनपरः । सर्वगत्वाद्धेतोः न विद्यते 
बाह्यो बाह्यस्थितो यस्मादित्यबाह्यः स्वयं तु प्रणवः सर्वस्यादिः कारणं मध्यं 
स्थापकोंऽतो नाशकश्च । उक्तागुणा नोपचरिता इति भावेन तथा वेत्तुः 
फलमुच्यते ।। एवहीति ।। एवमुक्तगुणविशिष्टतया प्रणवं विष्णुं ज्ञात्वा 
तदनंतरं तत्र स्नेहं संपाद्य तदनंतरमुपास्यापरोक्षतश्च ज्ञात्वा प्रारब्धभोगा- 
नंतरं तत्र तं विशेषाकारेण अश्नुते । प्राप्नोति । अनंतरं विशेषतो 
भोगानश्नुते अनुभवतीत्यस्य तात्पर्य । तं ज्ञात्वा विप्रमुच्यत इति । संसारा- 
द्विमुच्यते प्रकर्षण च विशेषानंदानुभवेन मुच्यते मुक्तो भवतीत्यर्थः । 
ननु परः प्रणवो निर्गुणं ब्रह्म न जगज्जन्मादिकारणं अपरः प्रणवः 
सगुणं तु तत्कारणमिति मायावादिरीत्या अपरोवताररूपी न जगज्जन्मादि 
कारणं परो मूलरूपीतु तत्कारणमिति रामानुजरीप्त्या व्याख्यानं युक्तं । 
"प्रणवो ह्यपरं ब्रह्म"इति पूर्ववाक्ये परापरभावेनं सगुणनिर्गुणभेदस्य मूला- 
वतारभेदेन सामर्थ्यतारतम्यस्य चोक्तत्वादित्यतः पूर्ववाक्याभिप्रायं प्रमाणेनाह 
।। परत्वमिति ।। निर्गुणस्य गगनकुसुमायितत्वाद्विष्णोः सगुण्स्यैकस्यैव 
परत्वमपरत्वं च श्रूयते न तु तत्र सगुणनिर्गुणभेदः । नापि तत्र कथंचन 
केनापि मूलत्वावतारत्वपूर्वावतारत्वपश्चिमावतारत्वादिना कारणेन सामर्थ्य॑- 
भेद इत्यर्थः । नन्वादानतो व्यक्तिमायन्त्युखूणामित्युक्तरीत्या व्यक्तिकाले 
सामर्थ्यभेदाभाव अन्यदा त्वस्ति रुद्रादीनामिवेत्यत उक्तं ।। सदेति ।। यदि 
सगुणनिर्गुणभेदो अवतारे सामर्थ्यभेदो वा नास्ति तर्हि किं तत्परत्वमपरत्वं 
च श्रुत्युक्तमित्यत आह ।। अवतारस्येति ।। एकावतारापेक्षया अन्यावता- 
रस्य पूर्वत्वादित्यर्थः । कोऽर्थस्तर्हि प्रणवो ह्यपरं ब्रह्मेत्यादेरित्यत आह 
।। पूर्वेति ।। चशब्दान्मूलरूपे चेत्यपि समुच्चीयते । मंत्रे उक्तावधारणाय 
हिशब्देन स्मृत इत्यनेन च प्रमाणमुक्तं तत्तात्पर्यतु पूर्ण एव भवतीति । 
प्रागुपनिषद्ययमात्मा ब्रह्मादिमात्रमित्यादिना विश्वादीनां व्यापकत्वमुक्तं । 

जागरितस्थान इत्यादिना गुणत्वमित्यतो विरोधपरिहाराय मंत्र उदाहतः 
।। प्रणवमिति ।। यं जाग्रदादिप्रणायकंः अत एव सर्वस्य हृदये स्थितं 
विद्यात्तमवाकारं "आतमस्मिन्‌ सर्व जगत्‌" इत्योमित्याक्रियमाणं अत एव 
सर्वव्यापिनं मत्वा धीरः अचिन्त्यैश्चर्यमघटितमपीश्वरे युज्यत इति निश्चित- 
ज्ञानवानत एव इश्वरमित्युक्तं । नशोचति । मुक्ता भवति । यद्वा 
"उपासात्रैविध्यादाश्रितत्वात्‌" इति न्यायेन अधिकारिभेदेनोपासनार्थमुभयम- 
प्युक्तमिति भावेनोक्तं ।। प्रणवमिति ।। हिशब्देन "ईश्वरस्सर्वभूतानां 
हृद्देशेऽर्जुन तिष्ठति । तमेव शरणं गच्छ" इति भगवद्वाक्यं सूचयति । 
एवमोमित्येतदक्षरमित्यादिना मूलरूपस्य समस्तप्रणवप्रतिपाद्यत्वं तदंशानां 
विश्वादीनां चतुर्णा व्यस्तप्रणवप्रतिपाद्यत्वमुक्तं तदवश्यं ज्ञातव्यमिति भावेन 
स्तूयते ।। अमात्र इति ।। "द्वैतस्योपशमश्शिवः" अमात्रस्तुरीयः अनंत- 
मात्रः अनंतांश ओकारो मूलरूपी अनंतमात्र अनेकाशो विश्वादिः 
ओकारश्च येन विदितः स एव मुनिर्नेतरो जन इत्यर्थः । अनंतशब्दस्या- 
नेकपरत्वं च "विशेषास्तेप्यनंताश्च परस्परविशेषिणः । स्वनिर्वाहकता 
युक्ताः सन्ति वस्तुस्वशषतः" इत्यनुव्याख्यानप्रयोगादवगम्यते । तदुक्तं सुधायां 
"अनन्तशद्दो यावंतो विशेषास्तावतामुपलक्षकः । ईश्वराख्ये द्रव्ये विशेषाणा- 
मनंतत्वं अन्यत्र अनेकत्वमिति द्रष्टव्यं"इति । अथवा मूलरूपिणोऽन्त- 
र्यामिणश्च समस्तप्रणवप्रतिपाद्यत्वं विश्वादिनां नादान्ततदंशाभिधेयत्वमुक्तं । 
न केवलमेतावत्‌ किंत्वनंतानामपि रूपाणां प्रणवानन्तमात्राप्रतिपाद्यत्वं 
मंतव्यं । विशिष्टप्रणवार्थतयानन्तरूपोपासने चतुर्मुख एव अधिकारी नेतर 
इत्यवधरणापूर्वं उपसंहीयते । । अमात्र इति ।। अमात्रोऽन्यत्र संश्लेषविशेष- 
रहितो मूलरूपी । यद्वा मात्राभेदमंतरेण समस्तप्रणवप्रतिपाद्यः भिन्नांश 
रहितो वाऽनन्तमात्रः विशेषशक्त्याऽनंतांशोपेतो मूलरूप्यंतर्यामीच अनंता 
अनेका मात्रा नादांता वाचका यस्यस विश्वादिस्तुरीयांतोऽनंतमात्रः। यद्वा 
अनंता अपरिच्छिन्नाः प्रणवांशाः वाचका यस्य रूपसमुदायस्य सो5न- 
तमात्रः । द्वैतस्योपशमः शिव ओंकारः समग्रेणोमित्यनेनाक्रिमाणो विष्णुर्येन 
विदितः सब्रह्म॑व मुनिर्मुख्यतो ज्ञानी नेतरो जनः । समग्रोपनिषदुक्तार्थाव- 

धारणाय द्विरुक्तिः । उपसंहारे पुनद्वैतस्योपशर्माश्शिव इत्युक्तिस्तु सर्वाधि- 
कारिसाधारण्येन ब्रह्मज्ञानस्य देहादौ मिथ्याभिमानलक्षणान्यथाज्ञानहानेन 
बंधान्मुक्तिः मुक्तौ दुःखासामानाधिकरणपरमानंदानुभवश्च फलमत उपा- 
स्येऽपि मिथ्याज्ञाननाशकत्वं निर्दुःखसुखरूपत्वं च सर्वैरुपास्यमिति भावेनेति 
बोध्यं । ओंकारस्यानंतमात्रवत्वे "त्रिमात्रमादितः कृत्वायावच्चानंतमात्रकं । 
प्रणवास्ते विभेदेन ह्यनंताः परिकीर्तिताः । एकमात्रेतरास्सर्वे वासुदेवाभिधा- 
यकाः । तेषां व्याख्यानूपा हि सर्ववेदाः प्रकीर्तिताः । 
ओंकारणांचितास्तस्मात्सर्वोच्चार्था हरेः प्रियै" रित्येकादशस्कंधतात्पर्योदाहृतं 
प्रमाणमनुसंधेयं । मध्वविजये च। "अनंत मात्रांतमुदाहरंति यं त्रिमात्रपूर्व 
प्रणवोच्चयं बुधाः । तदाभवदृभाविचतुर्मुखाकृतिर्जपाधिकारो यतिरस्य 
सूचित" इति । 

समापितभाष्यो भगवानानंदतीर्थमुनिः ग्रंथोक्तगुणानां बुध्यारोहाय उक्तगु- 
णविशिष्टं भगवंतं प्रणमन्मंगलमाचरति ।। एकोऽपीति ।। एकः 
अभिन्नोऽपि एकत्वसंख्याविशिष्टोऽपि निर्विशेष इद्रार्जुनादिवद्विशेषरहि- 
तोऽपि विश्वादिरूपेण चतुर्धा सन्‌ जाग्रदादिरूपेण चतुर्धा व्यवहारभाकू । 
करोति नकरोतीति च व्यवहारे भाक्‌ । तं चिदानंदं सच्चिदानंदस्वरूपं 
विश्वादिरूपिणं विष्णुं वंद इत्यशैषमतिमंगलं । 


श्रीमन्मंडूक भाष्यार्थरत्नावलिरियं कृता । 
श्रीमत्तीर्थार्यशिष्येण श्रीनिवासेन निर्मला ।। 


श्रीमध्वहत्पंकजकणिकास्ते कृष्णे रमालालितपादपद्मे । 
स्वानंदसांद्रे रचितां मयेमा रत्नावली मे गुरवोऽर्पयंतु ।। 


इति श्रीमद्विठलाचार्यतनूजेन श्रीमत्तीर्थार्यचरणसेविना श्रीनिवासेन कृता 
मांडूकभाष्यार्थत्नावलिः संपूर्णा ।। 


। । श्रीवासवीनंदनात्मकनवनीतकृष्णः प्रीयतां ।। 

पदार्थदीपिका 
प्रणवोहीत्यत्र ब्रह्मशब्दार्थमाह ।। सएवेति ।। चतूरूप एवेत्यर्थः । 


ओंकारं मत्वा ओंकारो विदित इत्यत्रोंकारशब्दार्थमाह । । ओमितीति । । 
आप्त्यादिमत्त्वनिमित्तैः प्रणवांशाकारादिवाच्यत्वं विश्वादीनां प्रतिपादितं 
तच्छु्युक्तत्वान्नानादरणीयमित्याह ।। आदिमत्वादयइति ।। ओमित्यस्य 
तदवयवभूताकारादेरादिमत्त्वादयो येऽर्था उक्ताः ते श्रुतावपि श्रुता उक्ता 
इत्यर्थः । 

अपूर्वादिशव्दचतुष्टयस्यार्थमाह । । अपूर्वइत्यादिना ।। नाशाभावादिति । 
तथाच नविद्यतेंऽतरो नाशो यस्येत्यनंतर इत्यर्थ उक्तोभवति । ।पराधीनेति । | 
तथाच नविद्यतेऽपरः स्थितिकर्ताऽस्येत्यनपर इत्यर्थो द्रष्टव्यः ।। सर्वगत्वा- 
दिति ।। नविद्यतेन्यो जगतो बहिर्यस्मादसावबाह्मः । तत्र हेतुः 
सर्वगतत्वादिति । अनेन सर्वव्यापिनमिति वक्ष्यमाणं सर्वगतत्वमत्र हेतुतया 
संबध्यत इत्युक्तं भवतीति द्रष्टव्यं । 

एवंहि प्रणवं ज्ञात्वेत्यादेरर्थः तं ज्ञात्वेति ।। विप्रमुच्यते विशेषेण मुच्यत 
इत्यर्थः । प्रणवोऽह्यपरमित्यादौ वामुदेवाद्यवतारविश्वाद्यवताराणां सामर्थ्य 
भेदतः परत्वापरत्वे इति प्रतीतिनिवारणायाह ।। परत्वमिति ।। तर्हि 
परत्वादिशद्दार्थः कः प्रतिपत्तव्य इत्यत आह ।। अवतारस्येति ।। पश्चि- 
मत्वाच्चेत्यपि ग्राह्यं । पूर्वापरयोर्भावः पौर्वापर्यं । पूर्वत्वमपरत्वं चेत्यर्थः । 
पूर्वत्वं नाम परत्वमित्यवगंतव्यं । एवमन्यथाप्रतीतिं प्रमाणेनैव परिहृत्यार्थ- 
माह || पूर्वावतारइति ।। वासुदेवाद्यवतार इत्यर्थः । पश्चिमावतारइति 
विश्वतैजसादिरूपावतारइत्यर्थः । 

ततश्चायं खंडार्थः - तं यथायथोपासते तदेव भवतीति वचनेन विश्वायुः 
पासके तत्साम्यस्येव तुरीयोपासकेपि तत्साम्यस्यावश्यं वक्तव्यत्वादव्यवहार्य 
त्वादिधर्मण तत्साम्यं विवक्षितमित्याशयेन नांतऽप्रज्ञमित्यादौ तुरीयस्य 
यदव्यवहार्यत्वादिकमुक्तं तदनुवदन्‌ प्रणवांशनादप्रतिपाद्यत्वरूपमहिमानमाह 
।। अमात्रइत्यादिना ।। अव्यवहार्यत्वादिकं प्राग्व्याख्यातं तथाच योऽव्यवः 
हार्यः प्रपंचोपशमः शिवोद्देत अमात्रश्चतुर्थस्तुरीयः स ओंकारस्तदवयवभूतः 

नादप्रतिपाद्यइत्यर्थः । नादप्रतिपाद्यत्वेन तुरीयोपासकस्य फलमाह 
।। आत्मेति ।। यएवं तुरीयं नादप्रतिपाद्यं वेद स आत्मैव भूत्वा 


देहाद्यन्याभिमानं त्यक्त्वाऽऽत्माना प्रसन्नेन परमात्मना तुरीयप्रसादादिति 
यावत्‌ । आत्मानं तुरीयं संप्रविशतीत्यर्थः ।। १ ।। 


नादप्रतिपाद्यतुरीयज्ञानी मुक्तौ तमेव संप्रविशतीति स्वोक्तार्थं सलिलेश्वरो 
ब्रह्मदृप्टान्मंत्रान्म्रमाणयति | । अत्रेति ।। तानेवोदाहरति । ।ओंकारमिति | | 
पादशःपार्दैः । कः पादशव्दार्थ इत्यत आह ।। पादाइति । | मात्राःअंशाः । 
तथाचोंकारं भगवंतं अकारादिभिः पादैः अंशैः प्रतिपाद्यं विद्यात्‌ । 
तत्रोकारं तुरीयं पादशः नादरूपांशप्रतिपाद्चत्वेन ज्ञात्वा ¦ किंचित्सांसारिकं 
विषयजातं नचितयेत्‌ नचितयति । तमेव प्रविश्यानंदाविर्भावमेतीति भावः 
।। २ || 
संसारं तितीर्षुणाऽवश्यमोकारप्रतिपाद्यश्चतूरूपो भगवान्‌ ध्यातव्य इत्यत्र 
मंत्रं पठति ।। युंजीतेति ।। प्रणवे जाग्रदादिप्रणयनात्प्रणृवशव्दवाच्ये 
चतूरूपे विण्णो चेतो युंजीत । प्रणवस्वरूपमेवाह || प्रणवइति ।। ततः 
किं फलमित्यत आह ।। प्रणबइति ।। प्रणवस्य निर्भयत्वादेव तत्र नित्यं 
मनोयोगयुक्तस्यापि भयं नास्तीत्यर्थः || ३ ।। 
वासुदेवादिभिः पूर्वावतारैः पाश्चात्यावताराणां विश्वादीनां ज्ञानादिगुणेन 
अपकर्पेन मंतव्य इत्याह ।। प्रणवोह्यपरमिति ।! योऽपरं अपरः 
पाश्चात्यः प्रणवः तत्प्रतिपाद्यो विश्वादिचतूरूपो भगवान्‌ स व्रह्म वृहणात्‌ । 
परं परः पूर्वकालीनावतारः वासुदेवादिः सोऽपि ब्रह्मेत्यतद्धि पूर्णमदः 
गुर्णमिदं पूर्णात्पूर्णमुदच्यत इत्यादिश्रुतिसिद्धमित्यर्थः । तथाच पूर्वावतारे 
पश्चिमावतारेपि पूर्णएव । नावतारेपु कश्चिद्गुणापक्रपं इत्याशयः । 
पूर्णत्वंसंभावनाय पुनस्तत्स्वरूपं निरूपयति ।। अपूर्वइत्यादिना । | प्रणवः 
तत्प्रतिपाद्यो विश्वादिचतूरूपो भगवान्‌ अपूर्वः । नविद्यते पूर्वः कारणं 
यस्यासौ तथोक्तः । अनादिरित्यर्थः । अनंतरः नविद्यतेंऽतरो नाशो 
यस्यासौ तथोक्तः नविद्यतेऽन्यो जगतोंऽतरः अंतःस्थितः यस्मादसौ तधोक्त 
इत्यप्यर्थो द्रष्टव्यः । सर्वस्य हृदये स्थितमिति वक्ष्यमाणत्वात्‌ । अबाह्यः न 

विद्यतऽन्योजगद्वाह्यो ' यस्मादसौ तथोक्तः। अनपरःनविद्यतेऽपरः 
स्थितिकर्ता यस्येति तथोक्तः । नविद्यते व्ययो गुणादिनाशो यस्यासौ 
तथाक्तः ।। ४ ।। 

प्रणवप्रतिपाद्यस्य विश्वादिचतूरूपस्य भगवताऽपूर्वइत्यादिना सृप्ठ्यादिक- 
ताऽन्यो नास्तीत्युक्तं । नकेवलमेतावत्‌ किंतु स्वयमेव सर्वस्योत्पत्त्यादि 
कर्तेति वदस्तज्ज्ञानिनः फलंचाह । | सर्वस्येति ।। जगत इत्वर्थः । आदिः 
कारणं मध्यं स्थितिकर्ता अंतःसंहारकः । ज्ञात्वेति क्त्वाप्रत्ययलव्धानंतर्य- 
म्यैव प्रकरनमनंतरमिति । यद्घाऽनंतरं उक्तरीत्या तच्छद्वावाच्यं तत्‌ ब्रह्म 
व्यश्नुते अशू व्यप्तौ विशपणाप्नोतीति व्याख्येयं ।। ५ ।। 

अनंतरोऽवाह्यइति पदाभ्यां जगदंतर्वहिश्च तदन्यो नास्तीत्युक्तं । 
नकवलमतावत्‌ किंतु स्वयमेव सर्वातर्वहिश्चेति वदंस्तज्ज्ञानिनः फलंचाह 
। | प्रणबंहीति ।। सर्वस्य हृदय स्थितमित्यननाणुत्वमुक्तं । सर्वव्यापिनमिति 
महत्त्वं चोक्तं । तयारविराधापपादनायेश्चरंहीति । अघटितघटकशक्तिसंपन्न 
तवा प्रमाणसिद्धमित्यर्थः !! ६ ।। 

एवं प्रणदप्रतिपाद्यविः्चादिचतूरूपभगवज्ज्ञानिनं म्तुवन्नुपनिषदे समापयति 
।। अमात्र इति ।। अमात्र भिन्नांशरहितः अनंतमात्रः पुनरनंताशः 
ढवतस्योपशमो मिथ्याज्ञानस्यापशमकर्तेति तत्वप्रकाशिकोक्तरीत्या व्याख्येयं । 
निर्टुःखसुखरूपत्वाच्छिवः । आमित्याक्रियमाणत्वादोकारो विश्वादिचतूरूपो . 
हरिः । येन अधिकारिणा विदितः सम्वकूश्रवणादिना ज्ञातः स एवमुनिर- 
परोक्षज्ञानी भवति । इतरा जनस्तु न मुनिरिंत्वर्थः । उपनिपदर्थस्य 
मर्वस्यावधारणार्थमंते डिरुक्तिः । "अध्यायांतेद्विरृक्तिः स्वाद्वेदे वा 
वैदिकपिवा । विचारो यत्र मञ्चेत पूर्वोक्तस्यावधारण" इति भगवत्पादेर- 
[मिहितत्वादित्यवगंतव्यं ।। 3 ।। 


।। मांडूकखंडार्थ चतुर्थः खंडः ।। 


एवं समापितभाप्या भगवानाचार्योऽतेपि एतदुपनिपत्परतिपाद्यं विश्वादिच- 
नृरूपं विष्णुं प्रणमत ।। एकापीति ।। एक्यपींद्रार्जुनादिवद्विशषो न मंतव्य 

इत्याशयेन निर्विशेषोऽपीत्युक्तं । चतुर्धा व्यवहारभाक्‌ विश्वादिरूपेणेति 
शेषः। एकस्यापि चतुर्धाव्यवहारभाक्त्वमभेदे भेदकार्यकारिणा विशेषेणोप- 
पन्नमित्याशयः । विश्वादिच तद्रपंच विश्वादिरूपं तदस्यास्तीति विश्वादिरूपी 
तमिति कर्माधारयादिनिः । तेन बहुव्रीहिणंव मत्वर्थलाभादिने्वैयर््यमिति 
शंकानवकाश इतिध्येयं । चिदानंद ज्ञानानंदादिस्वरूपं । इदंच प्रत्ययसारं 
प्रपञ्चोपशममित्यनेनोक्तमित्यवगंतव्यं । विष्णुं वंद अभिवादयामि स्तौमि 
चेत्यशेषमतिमंगलं । | 

माण्ड्कोपनिषद्भाष्यं विवृतं गुर्वनुग्रहात्‌ । 

तेनेष्टदोऽस्तु मत्पूज्यो भगवान्‌ बादरायणः ।। 

यैरहं शुकवत्सम्यक्‌ शिक्षितोस्मि कृपालुभिः । 

तान्वंदे यादवाचार्यान्‌ वेदेशमुनिसेवकान्‌ ।। 


इति श्रीमद्यदुपत्याचार्यपूज्यपादाराधकेन श्रीनिवासेन विरचिता 
मांडूकोपनिषद्भाष्यविवृतिः पदार्थदीपिकाख्या संपूर्णा ।। 


१८० श्रीराघवेन्द्रयतिविरचितः 


श्री राघवेन्द्रयतिविरचितमाण्डूकोपनिषत्खण्डार्थः 
समस्तगुणपूर्णाय दोषदूराय ' विष्णवे । 
नमः श्रीप्राणनाथाय विश्वादिचतुरात्मने ।। 

अस्या उपनिपदो मण्डूकरूपी वरुण ऋषिः । चतूरूपी हरिदेवता । 
केपाञ्चिच्छन्दाबद्धानामक्षरगणनया ऽनुप्टुप्छन्दस्त्वं ज्ञेयम्‌ । मुमुक्षोरधि- 
कारिंणाऽखिलक्लेशनिवृत्तिविशिष्टपरमानन्दावाप्तये समस्तव्यस्तप्रणवप्र- 
तिपाद्यभगवदुपासनां वक्तुं प्रवृत्तयमुपनिपत्‌ । आदौ समस्तप्रणवप्रतिपाद्यं 
तावदाह ओमित्यादिनाऽयमात्मा ब्रह्मेत्यन्तेन । 

ओसमित्येतदक्षरमिंदं सर्वम्‌ ।। 
तस्योपव्याख्यानं भूतं भवद्‌ भविष्यदिति ।। १ ।। 

एतदिति श्रवणाद्‌ यदित्यन्वेति । ओमिति । उक्तमिति शेषः । ओतं 
जगदस्मिन्निति व्युत्पत्त्या ओमित्युक्तं यद्‌ ब्रह्म एतदक्षरमुच्यते । इदमक्षरं 
सर्वं गुणपूर्णम्‌ । केन निमित्तेनोइकारवाच्यं ब्रह्मक्षरमित्युच्यत इत्यतो न 
क्षरति कालत्रयेऽपीति व्युत्पत्त्या कालत्रयेऽप्येकप्रकारतया नित्यत्वहेतुनेति 
भावन प्रतिज्ञापूर्वकं प्रवृत्तिनिमित्तमाह - तस्येति । विशिप्याऽख्यायतेऽनेनेति 
व्याख्यानं, प्रवृत्तिनिमित्तम्‌ । तस्योमित्यक्षरप्रतिपाद्यस्याक्षर शब्दार्थत्व उपपन्नं 
व्याख्यनमुच्यत इत्वर्थः । तत्किमित्यत आह - भूतमिति । ओमित्युक्तं 
ब्रह्म, भूतम्‌ अतीतकाले विद्यमानं, भवद्वर्तमानकाले सत्‌, भविष्यत्‌ ` 
आगामिक्रालेऽपि सत्‌, शश्चदेकप्रकारमिति यावत्‌ । अतोऽक्षरमुच्यत 
इत्यर्थः । इतिशव्दस्योपव्याख्यानमिति पूर्वाणान्वयः । ।। १ || 

यदक्षरस्य सर्वमित्यनेन पूर्णत्वमुक्तं तदन्यस्याप्यस्ति किमित्यतो नेत्याह 
सवंमिति । । 

सर्वमोङ्कार एव । यच्चान्यत्‌ त्रिकालातीतं तदप्योङ्कार एव । सर्व 
ह्येतद्‌ व्रह्म । अयमात्मा ब्रह्म ।। २ ।। 

आमित्याक्रियते प्रतिपाद्यत इत्याइकारः, कृञः कर्मणि घञ्प्रत्ययः । 
अचां ज्णितीति वृद्धिः । घणञवन्ताः पुंसीति पुल्लिडगता । ओमित्युच्य- 

मानमक्षरमेव सर्व पूर्ण, न त्वन्यदित्यर्थः | भूतमित्यादिनोक्तं शश्वदेकप्रकार- 
त्वरूपकालत्रयातीत्वमक्षरपदप्रवृत्तिनिमित्तमपि नान्यस्येत्याह यच्चान्यदिति । 
कालत्रयकृतविकारहीनरूपं त्रिकालीतीतं च यदन्यत्‌ चित्रकृतिरूपमस्ति 
तदप्योङ्कार एव । ओमित्युच्यमानाक्षराख्यं ब्रह्मेव । न ततोऽन्यत्‌ 
तादृशमस्तीत्यर्थः । श्रीतत्त्व शश्चदकप्रकारत्वरूपं कालत्रयातीतत्वमीशप्रसा- 
दायत्तं न स्वत इति भावः । यद्वा, यत्‌ कालत्रयातोत तदप्योङ्कार एव । 
अन्यच्च श्रीतत्त्वं च तदुभयान्यत्‌ कालत्रयातीतं नेत्येवकारार्थः । सर्व- 
मोङ्कार एवेत्यत्रोपदवाच्यव्रह्मणः पूर्णत्वमुक्तम्‌ । तत्‌ कुत इत्याशङ्कां 
प्रमाणसूचनेन निराह सर्व ह्येतद्‌ ब्रह्मेति । एतदोपदवाच्यमक्षराख्यं ब्रह्म 
सर्व पूर्ण हि, परमं यो महद्‌ ब्रह्मः 'तदेव ब्रह्म परमं कवीनाम्‌, पूर्णमदः 
पूर्णमिदम्‌ इत्यादिषु प्रसिद्धमित्यर्थः । ननु जीवानां हिताहितक्रियास्वस्वात- 
न्त्यानुभवेन तेष्वपि कश्चिदस्ति नियन्तेत्यनुमितस्यापि गुणपूत्यदिरपेक्षणी- 
यत्वात्‌ कथमांपदवाच्यस्यैव पूर्णत्वादीत्यतोऽयमेव तत्रापि नियन्ता नान्य 
इत्याह - अयमिति । श्रीब्रह्मादिष्वादानादिकर्तृतया स्थितो य आत्माऽयं 
ब्रह्म प्रागुक्तमोंपदवाच्यं ब्रह्मैव, न त्वन्यः कश्चिदित्यर्थः । येन तस्यैव 
पूर्णत्वादीत्येतन्न स्यादिति भावः । इति समस्तप्रणवप्रतिपाद्योक्तिः || २ ।। 

एवं समस्तप्रणवप्रतिपाद्यमुपासनार्थं निरूप्येदानीं तदेकदेशैरकारोकारम- 
कारनादैः प्रतिपाद्यानां विश्वादिभगदवद्रूपाणामुपासनमकारोकारमकार 
इत्यादिना तृतीयखण्डे वक्तुं तानि रूपाण्याह - सोऽयमिति । 

सोऽयमात्मा चतुष्पात्‌ । जागरितस्थानो बहिःप्रज्ञः 

सप्ताङ्ग एकोनविशतिमुखः स्थूलभुग्‌ वैश्वानरः प्रथमः पादः ।। ३ ।। 

सः समस्तोंपदवाच्योऽक्षरनामाऽयं श्रीब्रह्मादिषु नियामकतया स्थित 
आत्मा चतुप्पात्‌, चत्वारः पादाः अंशाः स्वरूपभूता थस्य स चतुष्पात्‌, 
पाटपदस्य सङ्ख्या सुपूर्वस्येत्यन्तलोपः । सर्वजीवनियामकतया तत्तददेहेपु 
चतूरूपतया तिप्टतीत्यर्थः । कानि तेपां स्थानानि, कश्च व्यापारः 
कीदृशानि तानि रूपाणि, किं तेषां भोग्यं, कानि नामानीत्यतस्तत्सर्व 
क्रमेणाह - जागरितेति । यत्र स्थित्वा जागर्ति तच्त्वक्षुर्जागरितम्‌ । 

अधिकरण क्तप्रत्ययः । तदेव स्थानंयस्य स॒ जागरितस्थानः चक्षुःस्थानः 
इत्यर्थः । बहिःप्रज्ञः । बहिश्शब्दो वाह्यार्थपरः । बहिर्वाह्यार्थान्‌ प्रज्ञापयतीति 
वहिःप्रज्ञः । जानातरन्तर्णितण्यर्थाद्‌ 'इगुपधज्ञाप्रीकिरः क'इति कप्रत्ययः । 
अता लोप इति चत्याकारलोपः । सप्ताङ्गः चत्वारो हस्ताः द्वो पादौ 
गजमुखत्वाद्‌ गजहस्त एक इति सप्ताइगः । एकोनविंशतिमुखः नवोत्तर- 
दशमुखः । मध्यममुखं गजमुखाकारं, पार्श्वद्वये तु नव नव मुखानि 
पुरपमुखाकाराणीति विवकः । स्थूलभुक्‌, स्थूलान्‌ शुभभोगान्‌ भुङ्क्त इति 
स्थूलभुक्‌ । वैश्वानरः, विश्यते गम्यते सर्वैज्ञयत इति विशतेः कर्मणि 
वप्रत्ययः । अनेकार्थत्वाद्‌ धातूनां विशतिरत्र गत्यर्थस्सन्‌ ज्ञानपरः । विश्यं 
सर्वैज्ञेयं स्थूलं वस्तूच्यते । भोक्तृतया तत्सम्बन्धी वैश्वः । न रीयते न 
क्षीयते इति नरः । रीड क्षये । इप्रत्ययः । वेश्वश्चासौ नरश्च । नरे च 
मंज्ञायामिति सूत्रेण, भाप्योक्तनिरुक्तिवलाद्वा दीर्घः वैश्वानरः । प्रथमः पादः | 
आत्मन इति विपरिणामेनात्रोत्तरत्र चानुपझ्गः । सवदिहेष्वादानादिकर्तृत्वेन 
स्थितस्यात्मनः प्रथमं रूपमित्यर्थः ।। ३ ।। 
स्वप्नस्थानोऽन्तःप्रज्ञः सप्ताइग एकोनविशतिमुखः 
प्रविविक्तभुक्‌ तैजसो द्वितीयः पादः ।। ४ ।। 

स्वप्नस्थानः । यत्र स्थित्वा जीवः स्वाप्नपदार्थान्‌ पश्यति स स्वप्नः । 
तदव स्थानं यस्य स स्वप्नस्थानः, कण्ठदेशस्थ इत्यर्थः । अन्तःप्रज्ञः । 
अन्तश्शव्दाऽत्र वाह्यार्थज्ञानजन्यवासनापरिणामरूपार्थपरः । तान्‌ अन्तः- 
स्थितान्‌ वासनामयार्थान्‌ प्रज्ञापयति जानाति चेत्यन्तःप्रज्ञः । प्रज्ञ इति 
जानातः कः । सप्ताङ्ग एकोनविशतिमुख इति प्राग्वत्‌ । प्रवविक्तभुक्‌ । 
वासनामयतवा बाह्यार्थेभ्यो विविक्तान्‌ स्वाप्नार्थान्‌ भुङ्क्ते भोजयति चेति 
प्रविविक्तभुक्‌ । तेजामयचित्रस्थतया चित्तसम्वन्धित्वेन तैजसनामा आत्मना 
द्वितीयः पादः द्वितीयं रूपमित्यर्थः । || ४ || 

तृतीयपादस्य स्थानं वक्तुं स्थानस्वरूपं तावदाह - यत्रेति । 

यत्र सुप्तो न कञ्चन कामं कामयते न कञ्चन स्वप्नं पश्यति तत्‌ 
सुषुप्तम्‌ । सुषुप्तस्थान एकीभूतः प्रज्ञानघन एवानन्दमयो ह्यानन्दभुक 
चेतोमुखः प्राज्ञस्तृतीयः पादः ।। ५ ।। 

यत्र देशे सुप्तः अज्ञानावृतः, सुं सुखरूपं भगवन्त प्राप्त इति वा 
प्राज्ञेनात्मना सम्परिप्वक्तः इत्यादेः, कञ्चन कमपि कामं काम्यमानमर्थ न 
कामयते, कञ्चन स्वप्नं स्वाप्नपदार्थं च न पश्यति, उपलक्षणमेतत्‌, 
स्वात्मकालाज्ञानानि विना किमपि न पश्यतीत्यर्थः । तत्स्थानं सुपुप्तमित्यु- 
च्यत । सुपुप्तमेव स्थानं यस्य स सुपुप्तस्थानः, हत्कर्णिकाऽग्रम्थ इति 
यावत्‌ । एकीभूतः वैश्वानरतजसाभ्याँ संश्लेपविश्लेपरूपेकीभावं प्राप्तः । 
प्रज्ञानघनः, अविद्यावृतो जीवो घन इत्युच्यते । मुपुप्तिवेलायां जीवम्वरूप- 
मज्ञानं, तदुपलक्षितं कालं चेति त्रयं प्रज्ञापयति जीवस्येति प्रज्ञानधनः । 
प्रपूर्वादन्तर्णीतण्यर्थाद "ज्ञा अववोधने" इति धातोः कृत्यल्युटो बहुलमिति 
वहुलग्रहणात्‌ कर्मणि ल्युटि, अनादेशे प्रज्ञानः । प्रज्ञापितो घनो जीवो येन 
सः प्रज्ञानघन इति विग्रहः । यद्वा, घनतप्रज्ञ इति वक्ष्यमाणत्वादिहापि 
प्रज्ञानघन इत्यस्य घनप्रज्ञान इति विपरीतसमासो ध्येयः ! तथात्वऽन्तर्णीत- 
ण्यर्थात्‌ कर्तरि ल्युट्‌ । आनन्दमयः, आनन्दप्रचुरः, पूर्णानन्द इति यावत्‌ । 
“यतो वाचो निवर्तन्ते” इत्यादौ प्रसिद्धमिति हेरर्थः । आनन्दभुक्‌, विषय 
भोगान्‌ विनैवानन्दं भुङ्क्ते भोजयति चेत्यानन्दभुकू ! अत्र स्थूलभुक्त्वं 
प्रविविक्तभुक्त्वमानन्दभुक्त्वं च नित्यपूर्णानन्दानुभवरूपस्य क्रीडारूपं 
ध्येयम्‌ । चेतोमुखः ज्ञानस्वरूपमुखः । मुख इत्युपलक्षणम्‌ । ज्ञानरूपसर्वा- 
वयव इत्यर्थः । एतदानन्दमयत्वचतोमुखत्वरूपविशेषणद्वये प्रागुक्तूपद्वये 
नान्ताप्रज्ञमिति वक्ष््रमाणचतुर्थरूपे च ध्येयम्‌ । प्राज्ञः प्रकर्षेण न 
ज्ञापयतीति प्राज्ञः । जीवस्वरूपकालाज्ञानातिरिक्तं वाह्यं स्वाप्नं वा किमपि 
न ज्ञापग्रतीति प्राज्ञनामक इत्वर्था । प्रपूर्वन्नजुपपदादन्तणीतण्यर्थादात- 
श्चापसर्ग इति कप्रत्ययः । आत्मनस्तृतीयः पादः, तृतीयं रूपम्‌ !। ५।। 

एवं रूपत्रयं निरूप्य चतुर्थपादं नान्तःप्रज्ञमित्यादिना निरूपयिष्यन्‌ वैश्वा- 
नरादिरूपाणामुक्तस्थानव्यापाराद्यर्थपु श्लोकान्‌ विवक्षुः मध्ये वक्ष्यमाणचतुर्थ 
रूपेण मह चतुर्णा रूपाणां महिमानमाह - एप इति । 

एष सर्वेश्वर एष सर्वज्ञ एषोऽन्तर्यामी । 
एप योनिः सर्वस्य प्रभावाप्ययौ हि भूतानाम्‌ ।। ६ ।। 


१८४ श्रीराघवेन्द्रयतिविरचितः 


एष उक्तवक्ष्यमाणचतूरूप आत्मा । एप ड्त्यस्याभ्यासस्तात्पर्यार्थः | 
अन्तर्यामी अन्तर्नियन्ता । सर्वस्य यानिः, कारणमित्यस्य विवरणं-प्रभवा- 
प्वयो हि भूतानामिति । हि यस्मात्‌ प्रभवाप्ययो, प्रभवाप्यहेतुरत इत्यर्थः 
न ।। ६।। 
उपनिपत्‌ स्वयं प्रमाणत्वेऽपि दार्ढ्याय स्वोक्तार्थे ब्रह्मदृष्टान्‌ मन्त्रानुदाह- 
रति - अत्रैते शलाका भवन्तीति । 
अत्रैते श्लोका भवन्ति । 
बहिःप्रज्ञों विभुर्विश्वो ह्यन्तःप्रज्ञस्तु तैजसः । 
घनःप्रज्ञस्तथा प्राज्ञ एक एव त्रिधा स्मृतः ।। ७ ।। 
संवादिन इति शेपः । वेश्वानरो बहिःप्रज्ञः तैजसाऽन्तः प्रज्ञः प्राज्ञः 
प्रज्ञानघन इत्युक्तार्थं मन्त्रमाह - वहिरिति । विश्वा वैश्वानरः । पदानामर्थः 
पूर्ववद्‌ ध्येयः । स्मृतः इति । मन्त्रद्रप्ट्रा ब्रह्मणा स्मृत इत्यर्थः ।। ७ || 
जागरितस्थानः स्वप्नस्थानः सुपुप्तस्थानः इत्युक्तार्थं मन्त्रमाह - 
दक्षिणाक्षाति । 
दक्षिणाक्षिमुख विश्वो मनस्यन्तस्तु तेजसः । 
आकाशे च हदि प्राज्ञस्त्रिधा देह व्यवस्थितः ।। ८ ।। 
मुख अग्रभागे । अन्तरित्यस्य विवरणं - मनसीति । आकाशे च हृदि 
हृदयाकाशे, हत्कर्णिकाग्रस्थाकाश इन्यर्थः । ।। ८ || 
स्थूलभुगित्याद्युक्तार्थे मन्त्रमाह - विश्वो हीति । 
विश्वो हि म्थूलभुङ्‌ नित्यं तैजसः प्रविविक्तभुक्‌ । 
आनन्दभुक्‌ तथा प्राज्ञस्त्रिधा भोगं निबोधत ।। ९ ।। 
निवोधतति मन्त्रद्रप्ट्रा ब्रह्मणा स्वापदेश्यान्‌ प्रत्युच्यते । एवं विजानथे- 
त्यपि ध्ययम्‌ । | ~ eh 
उक्त एवार्थ मन्त्रान्तरं पठति - स्थूलमिति । 
स्थूलं तर्पयते विश्व प्रविविक्तं तु तेजसम्‌ । 
आनन्दं च तथा प्राज्ञस्त्रिधा तृत्पिं विजानथ ।। ९० ।। 

स्थूलं भोग्यं वस्तु कर्तृ । विश्वं कर्म । एवमग्रेऽपि । नित्यतृप्तस्य 
स्थूलादिना तृप्तिः क्रीडारूपा ध्येया । आनन्दमानन्दः लिङ्गव्यत्ययात्‌ । 
विजानथ विजानीथ । विकरणव्यत्ययात्‌ । | ।। १० || 

विश्वादिरूपत्रयस्वरूपं तत्स्थानेषु तद्भोज्यस्वरूपं जानतः फलमाह 
त्रिष्विति । 


त्रिषु धामसु यद्‌ भोज्यं भोक्ता यश्च प्रकीर्तितः । 
वेदैतदुभयं यस्तु स भुञ्जानो न लिप्यते ।। १९ ।। 
त्रिषु धामसु अक्षिमनोहृदयाकाशरूपेषु यद्भोज्यं स्थूलादि, यश्च भोक्ता 
विश्वादित्रिखूपात्मा, एतदुभयं भोक्तभोज्यलक्षणमुभयं यस्तु योऽधिकारी वेद 
जानाति स ज्ञानी विषयान्‌ भुञ्जानः अनुभवन्नपि तत्कृतलेपं न प्राप्नोति । 
तत्कृतोच्चत्वादिविकारं न प्राप्नोतीत्यर्थः । | | ११ || 


` एष योनिंस्सर्वस्येत्दुक्तार्थे मन्त्रमाह - प्रभव इति । 
प्रभवः सर्वभावानां सतामिति विनिश्चयः । 
सर्व जनयति प्राणश्चेतोंऽशून्‌ पुरुषः पृथक्‌ ।। १२ ।। 
प्रभवत्युत्पद्यतेऽनेनेति प्रभवः । सर्वभावानामशेषवस्तूनां यथायोगमुत्प- 
त्तिहेतुश्चतूरूप आत्मेति योज्यम्‌ । इति सतां विनिश्चय 
इत्युक्त्याऽसतामन्यथा निश्चय इति लभ्यते । तदग्रे विवरिष्यते । सर्व- 
प्रभवत्वं व्यनक्ति - सर्व जनयति प्राण इति । सर्वस्य प्रणेतृत्वहेतुना 
प्राणनामा । सर्व जनयतीत्युक्त्या न परिणामित्वादिरूपं सर्वप्रभवत्वमित्युक्तं 
भवति । पुरुषः पूर्णषड्गुणत्वादिना पुरषनामा प्रागुक्तचतूरूपात्मा हरिः 
चेतोंऽशून्‌ ज्ञानाख्यरश्भियुक्तान्‌, जीवानिति यावत्‌, पृथग्‌ देवदानवमानवा- 
दिभेदेन जनयतीत्यर्थः । || १२ || 
सतामिति विनिश्चय इत्यात्रसतां वैपरीत्येन निश्चय इत्यर्थात्‌ प्राप्तम्‌ । 
तदुभयं व्यनक्ति - विभूतिमित्यादिना । 
विभूति प्रसवं त्वन्ये मन्यन्ते सृष्टिचिन्तकाः । 
स्वप्नमायासरूपेति सृष्टिरन्यैविकल्पिता ।। १३ ।। 

सृष्टिचिन्तकाः सृष्टिविषयविचारवन्तोऽन्ये ब्रह्मपरिणामवादिनो5सन्तः 
प्रसवं सृष्टि विभूति जीवजडात्मना विविधतया भवनं ब्रह्मणो मन्यन्ते । 
सृष्टिचिन्तका इत्यनेन यथावद्‌ ब्रह्मस्वरूपानभिज्ञा इति सूचितम्‌ । अन्यै- 
बह्मविवर्तः प्रपञ्च इति वादिभिः सृष्टिर्विकल्पिता विविधतया कल्पिता । 
कथम्‌? स्वप्नमायासरूपेति । स्वाप्नपदार्थः सुप्तात्मविवर्तो यथा तत्सरूपा 
ब्रह्मविवर्तरूपा । मायासरूपा, मायापदेन मायाविनिर्मित गन्धर्वनगरादिग्रहः । 
तत्सरूपा मिथ्याभूतेत्येवं विकल्पितेत्यर्थः । ।। १३ ।। 

परिणामविवर्तयोरभावे कथं हरेः सृष्टिरित्यतः सतां निश्चयप्रकारमाह 
इच्छेति । 

इच्छामात्रं प्रभोः सृष्टिरिति सृष्टौ विनिश्चिताः । 
कालात्‌ प्रसूति भूतानां मन्यन्ते कालचिन्तकाः ।। १४ ।। 

केवलमिच्छा इच्छामात्रम्‌ । अनायासेनाविलम्बेनाविकारित्वेन च प्रभोः 
पूर्णशक्तेः सृष्टिः प्रभुकर्तृका विश्वविपयिणी सृष्टिरिति सृष्टौ सृष्टिविषये 
विनिश्चिता विनिश्चयवन्ता ब्रह्मादयः सन्त इत्वर्थः । कर्तरि क्तः । 
प्रकर्षेण भवति शश्चदकप्रकारण वर्तत इति, प्रभवति समर्थो वर्तत इति, 
प्रकर्षेण भवत्यनुभवति अखिलमिति, प्रभुपदस्य व्युत्पत्तित्रयेण निर्विकार- 
त्वपूर्ण्क्तित्वसर्वज्ञत्वरूपार्थत्रयपरत्वात्‌ प्रभुपदेनेव परिणामवादस्य. 
विवर्तवादस्य मायासरूपत्ववादस्य च निरासो ध्येयः । सत्यसृप्टावशक्तस्यैव 
माविकसर्जनात्‌, सर्वज्ञसृष्टस्य च म्वाप्नार्थसरूपत्वायोगादिति । पुनर्मतान्त- 
राण्याह - कालादिति । कालचिन्तकाः कालमव परं मन्वानाः भूतानां 
प्रसूतिमुत्पत्ति कालात्‌ मन्यन्ते । उपलक्षणमेतत्‌ । विरिञ्चचिन्तकाः 
विरिञ्चात्‌, रुद्रचिन्तकाः रुद्रात्‌ प्रसूति मन्यन्त इत्येवं मतान्तराण्यप्यत्र 
थ्येयानि । तेपां निरासः प्रभुपदनैव ज्ञेयः । हरेरेकस्यैव पूर्णशक्त्यादिमत्त्व- 
नान्येषां तदभावादिति । अत एवेच्छामात्रमित्यर्थस्य मध्ये निवेशः | | १४।। 

तर्हि पूर्णस्य सृष्टिःकिमर्थत्यतो लोकानुग्रहार्थं स्वभाव इति वक्तुं 
मतान्तराण्याह - भोगार्थमिति 

भोगार्थ सृष्टिरित्यन्ये क्रीडार्थमिति चापरे । 
देवस्येषः स्वभावो5यमाप्तकामस्य का स्पृहेति ।। १५ ।। 
।। प्रथमः खण्डः ।। 
हरेस्तृप्तस्यैव भोगार्थ सृष्टिरित्यन्ये मन्यन्ते । अपरे तु महाराजंस्क .. 
कन्दुकादाविव क्रीडार्थं विश्वसृष्टिरिति मन्यन्त इत्यर्थः | स्वमतमाह श्रुतिः | . 
देवस्येति । देवस्यायं सूष्ट्यादिविषय एष इच्छा, इच्छापूर्वको व्यापार इति 
यावत्‌, इषु इच्छायां घञ्‌, स्वभाव एव न प्रयोजनाय, कुतः ? आप्तकाः 
मस्य पूर्णकामस्य हरेः कास्पृहा ? प्रयोजनाशा का ? न काऽपीत्यर्थः । 
इतिशब्दो रूपत्रयनिरूपणसमाप्तौ । 11१५ || 
। | इति प्रथमः खण्डः ।। 
चतुर्थपादमात्मन आह - नान्तःप्रज्ञमिति । 
नान्तःप्रज्ञं नबहिःप्रज्ञं नोभयतःप्रज्ञं प्रज्ञानघनम्‌ नम्रज्ञं नाप्रज्ञमदृष्टम- 
व्यवहार्यमलक्षणमचिन्त्यमव्यपदेश्यमैकात्म्यप्रत्ययसारं प्रपञ्चोपशमं शिवमद्वैतं 
चतुर्थ मन्यन्ते । स आत्मा स विज्ञेयः ।। १ ।। 
अन्तः प्रज्ञापयतीत्यन्तःप्रज्ञः स्वाप्नार्थप्रदर्शकः, स नेत्यर्थः । न 
बहिःप्रज्ञः जाग्रदर्थप्रदर्शको न भवति । नोभयतःप्रज्ञम्‌ । बाह्यं शब्दादिकं 
जानन्‌ स्वाप्नार्थाश्च यदा पश्यति साऽपि काचिद्दशा उभयत इत्यनेन 
गृह्यते । उभयतः बाह्याभ्यन्तररूपार्थान्‌ प्रज्ञापयतीत्युभयतःप्रज्ञः स नेति 
नोभयतःप्रज्ञम्‌ । नप्रज्ञानघनम्‌, प्राग्वद्विपरीतसमासः घनप्रज्ञानमिति । 
घनमज्ञानावृतं सुप्तजीवस्वरूपं तदज्ञानं वा न प्रज्ञापयति प्राज्ञवदिति 
नघनप्रज्ञानम्‌ । नघनप्रज्ञानमेव नप्रज्ञानघनम्‌ । नप्रज्ञं, प्रकर्षेण ज्ञापयति 
मानसवासनामयं ध्येयं वस्त्विति प्रज्ञं, तन्नेति नप्रज्ञम्‌ । विश्वतैजसप्राज्ञाख्य- 
रूपत्रयव्यापारान्‌ वाह्याभ्यन्तरपदार्थस्वरूपज्ञापनसुप्तस्वरूपज्ञापनरूपान्‌ 
किञ्चिद्बाह्यकिञ्चित्स्वप्नोभयज्ञापनरूपव्यापारं, समाधिस्थस्य निरन्तरज्ञा- 
नसन्तत्युत्पादनरूपव्यापारं चाकुर्वदित्यर्थः । नोभयतःप्रज्ञं नप्रज्ञमित्यत्र 
किंरूपकर्तृकं व्यापारद्वयमस्य॒ नेत्युच्यत इति विचारणीयम्‌ । तर्हि किं 

निर्व्यापारमेव चतुर्थ रूपम्‌ ? नेत्याह- नाप्रज्ञमिति । अप्रज्ञापकं नेति 
नाप्रज्ञं, प्रज्ञापकमेव । मुक्तानां स्वस्वयोग्यसर्वज्ञानप्रदानरूव्यापारकर्तेत्यर्थः । 
अदृष्टं, विश्वादिरूपत्रयं बाह्याभ्यन्तरपदार्थज्ञापनतव्यवहाररूपकार्यलिङ्गे- 
नानुमंयं, न तथा चतुर्थं रूपं दृश्यमित्यदृष्टमिति वा, अमुक्तदृष्ट्य- 
गोचरत्वाद्वा अदृष्टमित्यर्थः । अबव्यवहार्यमग्राह्ममिति । मुक्ति विना 
तद्रुपविषयकग्रहणव्यवहारयोः अभावादव्यवहार्यमग्राह्यमित्युच्यते । अलक्षणं 
लक्षणमनुमापकं, जाग्रदादिप्रवृत्तिरूपानुमापकराहित्यादलक्षण्म्‌ । अत 
एवाचिन्त्यम्‌ । अचिन्त्यशक्तित्वादेवाव्यपदेश्यं व्यपदेष्टुमशक्यम्‌ । 
एकात्म्यप्रत्ययसारं, एकः प्रधानः । आत्मा पूर्णः । एकश्चासावात्मा च 
(पूर्णश्च)एकात्मा । एकात्मैवैकात्म्यं, स्वार्थे ष्यञ्प्रत्ययः | प्रत्ययो ज्ञानरूपः 
सार आनन्दरूप इत्यैकात्म्यप्रत्ययसारम्‌ । प्रपञ्चोपशमं, पचि विस्तारे, 
प्रपञ्चो विस्तृतः, व्याप्त इति यावत्‌ । उपशमः उपशब्दोऽत्रोत्कृष्टवाची । 
शमः सुखम्‌ । उत्कृष्टानन्दरूपम्‌ । प्रपञ्चश्चासावुपशमश्च प्रपञ्चोपशमः 
तम्‌ । सारमित्युक्त्या प्रतीतजीवसाम्यनिरासायोपशममित्युक्तिः । यद्वा, 
देहसम्बन्धाद्यनिष्टप्रपञ्चमुपशमयति निवर्तयतीति प्रपञ्चोपशममिति । 
निर्टुःखसुखरूपत्वाच्छिवम्‌ । अद्वैतं, द्वीति भावप्रधानं, द्वित्वेन वस्तुतत्वापे- 
क्षयाऽन्यात्मकत्वादिरूपद्वितीयेन प्रकारेणेतम्‌, इण्‌ गतौ, ज्ञातं वस्तु 
द्वीतम्‌ । द्वीतस्येदं द्वैतम्‌ मिथ्याज्ञानम्‌ । न विद्यते द्वैतं मिथ्याज्ञानं 
यस्मात्‌ तदद्वैतं अहंममतादिमिथ्याध्यवसायनिवर्तकम्‌ । एतादृशमात्मानः 
चतुर्थपादं मन्यन्ते ब्रह्मादय इत्वर्थः । एतस्य स्थानं तु 'विष्णुस्तुरीयरूपेण 
द्वादशान्ते व्यवस्थितः'इति भाष्यदिशा ध्येयम्‌ । सोऽयमात्मा चतुष्पादिति 
प्रतिज्ञातं विश्वतैजसप्राज्ञतुरीयाख्यरूपचतुष्टयं सपरिकरं निरूप्य रूपत्रय- 
विषये मन्त्रानुदाहृत्य चतुर्थविषये मन्त्रानुदाहरिष्यन्निदानी चतूरूप 
आत्माऽवश्यं ज्ञातव्य इति वदन्नुपसंहरति - स आत्मेति । य इति शेषः । 
स चतूरूपो य आत्मा स विज्ञेयः विविधतया विशेषेण मुमुक्षुभिङ्ञेय इति । 

।। १ || 

चतुर्थरूपस्योक्तं माहात्म्यं संवादयितुमाह - अत्रैत इति । 
अत्रैते श्लोका भवन्ति । 
निवृत्तेः सर्वदुःखानामीशानः प्रभुरव्ययः । 
अद्वैतः सर्वभावानां देवस्तुर्यो विभुः स्मृतः ।। २ ।। 
तुरीयस्योक्तार्थ एते वक्ष्यमाणा ब्रह्मदृष्टाः श्लोकाः संवादिनो भवन्ती- 
त्यर्थः । प्रपञ्चोपशममित्यादिनोक्ते सर्वानिष्टानिवर्तकत्वादिरूपेऽर्थे श्लोक- 
माह - निवृत्तेरिति । सर्वदुःखानां निवृत्तेः कारणमिति शेषः । ईशानः 
ईशान्‌ मुक्ताननति प्रेरयतीतीशानः । प्रभुः स्वामी । अव्ययः शश्चदेकप्रकारः । 
अद्वैतः मिथ्याज्ञाननिवर्तकः । सर्वभावानां सर्वजीवानां । विष्णोः भवन्ति 
जायन्त इति वा 'भुक्‌ शुद्धिचिन्तयोः' इति कविकल्पद्रुमोक्त्या चिन्तार्थस्य 
वा भवतेर्णप्रत्यये भाव इति सिद्ध्या भावाश्चेतना इति लाभात्‌, तेषां 
जीवानां देवः प्राप्यः । गत्यर्थाद्दीव्यतेः कर्मणि घञूप्रत्ययः । तुर्यस्तुरीय- 


चतुर्थः । 'चतुरश्छयतावाद्यक्षरलोपश्च’ इति चतुश्शब्दस्याद्याक्षरलोपे 
यत्प्रत्यये तुर्य इति सिद्धेः । विभुः समर्थः । स्मृतः, मन्त्रद्रष्ट्रा ब्रह्मणेति 
योज्यम्‌ । [5 


नान्तःप्रज्ञं नबहिपप्रज्ञमिति यत्तुरीयस्य विश्वादिरूपत्रयवैधर्म्यमुक्त तत्र 

मन्त्रमाह - कार्येति । | 
` कार्यकारणबद्धौ ताविष्येते विश्वतैजसौ । 
राज्ञः कारणबद्धस्तु द्व तु तुर्ये न सिद्ध्यतः ।। ३ ।। 

अज्ञानकार्यभूतोऽहंममतादिभ्रमः । तद्रूपजाग्रद्वद्धः, तत्कारणाविद्याबद्धः 
जीवनिष्ठतादृशभ्रमरूपजाग्रत्कारणबन्धस्वामी विश्व इत्यर्थः । तैजसमस्तु 
अविद्याकार्यभूतोक्तरूपस्वाप्नपदार्थभ्रमेण तत्कारणाज्ञानेन च बद्धः, जीव- 
निष्ठतादृशवन्धस्वामीत्यर्थः प्राज्ञस्तु तत्कारणाज्ञानरूपसुप्तिबद्धः 
सुप्तिबन्ध- स्वामी । तथा च सूत्रम्‌ -"तदधीनत्वादर्थवत्‌” (ब्र.सू २-४-३) 
इति । तुर्ये चतुर्थे रूपे द्वौ कार्यकारणबन्धनियमनव्यापारौ वा कारणमात्र- 
बन्धनियमनव्यापारौ वा द्वावपि न सिद्ध्यतः न स्त इत्यर्थः । ।। ३ ।। 

न प्रज्ञानघनं नाप्रज्ञमित्युक्तप्राज्ञवेधर्म्ये मन्त्रमाह - नात्मानमिति । 


नात्मान न परांश्चैव न सत्यं नापि चानृतम्‌ । 
प्राज्ञः किञ्चन संवेत्ति तुर्यं तत्‌ सर्वदृक सदा ।। ४ ।। 
आत्मानं प्राज्ञः स्वस्वरूपं न संवेत्ति न संवेदयेत्‌ । न परान्‌ न सत्यं 
नापि चानृतं संवेदयेदित्यन्वयः । जीवस्वरूपसुखकालाज्ञनानि विनाऽन्यत्‌ 
किमपि न मंवेदयेदित्यर्थः । तुरीयस्तु सर्वदृक्‌ सर्व दर्शयतीति सर्वदृक्‌, 
मुक्तौ तत्तद्योग्यं सर्वं प्रदर्शयतीत्यर्थः । यद्वा, सर्व पश्यतीत्येव सर्वदृक । 
सर्वप्रदर्शक इति वक्तव्येऽप्येवमुक्तिः स्वातन्त्र्याभिप्रायेण । ।| ४ || 
शिवमद्वैतमिति तुरीयस्य यन्मिथ्याज्ञाननिवर्तकत्वमुक्तं तत्‌ प्राज्ञस्यापि 
सममिति वदंस्ततस्तुरीयस्य वैलक्षण्यान्तरमाह - द्वैतस्येति । 
्वेतस्याग्रहणं तुल्यमुभयोः प्राज्ञतुर्ययोः । 
बीजनिद्रायुतः प्राज्ञः सा च तुर्ये न विद्यते ।। ५।। 
द्वैतस्य देहगेहादौ स्वातन्त्रयस्याग्रहणं ग्रहणाहेतुत्वं, देहादौ स्वातन्त्र्यभ्र- 


माजनकत्वं प्राज्ञ॒ तुर्ययोस्तुल्यं समम्‌ । बीजेति । देहगेहादौ 
स्वातन्त्र्यवुद्धिबीजभूता मूलाविद्या बीजनिद्रा । तया युतः, तद्युक्तत्वप्रदः 
प्राज्ञः । सा च वीजनिद्राऽपीत्यर्थः । ।। ५ || 


प्रकारान्तरेण विश्वादेः साधर्म्यवैधर्म्य आह - स्वप्ननिद्रेति । 
स्वप्ननिद्रायुतावाद्यौ प्राज्ञस्त्वस्वप्ननिद्रया । 
न निद्रां नैव च स्वप्नं तुर्ये पश्यन्ति निश्चिताः ।। ६ ।। 
उपलक्षणम्‌ । जाग्रत्प्वप्नभ्रमाभ्यां तद्धेतुनिद्राशब्दिताविद्यया च युतौ 
बद्धौ तदुभयवन्धनियामकावाद्यौ विश्वतौजसौ । प्रज्ञस्तु अस्वप्ननिद्रया 
द्विविधभ्रमविनाकृतकेंवलाविद्यया यृक्तस्तन्मात्रवन्धस्वामीत्यर्थः । निश्चिताः 
सम्यक्‌ निश्चयवन्तः । न निद्रां निद्राकृतवन्धस्वामित्वम्‌ । स्वप्नं द्विविध- 
भ्रमहेतुत्वं नैव तुर्ये रूपे पश्यन्ति जानन्तीत्यर्थः । ।। ६ ।। 

एवंविधतुरीयरूपस्य दर्शनप्राप्ती कदा भवेतामित्यत आह-अन्यथेति । 
अन्यथा गृद्णतः स्वप्नो निद्रा तत्त्वमजानतः । 
विपर्यासे तयोः क्षीणे तुरीयं पदमश्नुते ।।७।। 
अन्यथा गृह्णतः देहगेहादौ भगवदधीने स्वाधीनतां जानतः स्वप्नः 
भवति । स्वप्नपदेन मिथ्याज्ञानरूपभ्रमपरम्पराग्रहः । तत्त्वं भगवतः 
स्वातन्त्र्यादिरूपं तत्त्वमजानतो निद्रा मूलाविद्याबन्धो भवति । तयोनिब्राभ्र- 
मयोविपर्यास आवर्तने क्षीणे सति तुरीयं पदं चतुर्थरूपमश्नुते । 
साक्षात्कारद्वारा प््राप्नोतीत्यर्थः । ।। ७ || 
निद्राभ्रमयोरावर्तनक्षयः केन स्यात्‌ ? यस्य क्षयेण भगवदपरोक्षधीरि- 
त्यतो भगवत्प्रसादेनैवेत्याह - अनादीति । 


अनादिमायया सुप्तो यदा जीवः प्रबुद्ध्यते । 
अजमनिद्रमस्वप्नमद्वैतं बुद्ध्यते तदा ।।८।। 


मायाशव्देन भगवदिच्छा तदधीनाऽविद्या च गृह्यते । अनादीति तन्त्रम्‌ । 
अनादेर्विष्णोः अनादिमायया सुप्तः स्वापितः संसारे निवेशितो जीवो 
यदाऽनादिमायया भगवदिच्छया भगवत्प्रसादेन प्रबुद्ध्यते, भगवानेव 
स्वतन्त्रोऽन्यत्‌ सर्व तदधीनमित्यादितत्वज्ञानवान्‌ भवति तदा अजं जनना- 
शरहितमनिद्रमस्वप्नं विश्वादिरूपत्रयव्यापाराप्रवर्तकम्‌, अद्वैतं मिथ्याज्ञा- 
ननिवर्तकम्‌, उपलक्षणं, सर्वानिष्टनिवर्तकं भगवन्तं बुद्ध्यते साक्षात्करो- 
तीत्यर्थः | ।। ८ || 
ननु देहगेहादौ स्वस्वामिसंवन्धादिरूपवन्धस्य जीवस्वरूपस्येव स्वाभावि- 
कत्वेन निवृत्त्ययोगात्‌ 'विपर्यासे तयोः क्षीणे’ इत्युक्तिः कथमित्यतो नायं 
स्वाभाविक इत्याह - प्रपञ्च इति । 
प्रपञ्चो यदि विद्येत निवर्तेत न संशयः । 
मायामात्रमिदं द्वैतमद्वैतं परमार्थतः ।। ९ ।। 
देहगेहादौ स्वस्वामिसंवन्धादिरूपो बन्धः प्रपञ्चः स्वातन्त्र्येण नास्त्येव । 
यदि पराधीनोऽपि विद्येत विद्यत. इत्यङ्गीक्रियेत तर्ह्मपि परमार्थतः 

परमश्चासावर्थश्च परमार्थः, उत्तमो5र्थो ` भगवन्‌, तस्मात्‌ परमार्थतः 
परमेश्वरप्रसादादिति यावत्‌, निवर्तेत निवर्तत एव न संशयः । अनादितोऽ- 
नुवृत्तस्य देहादौ स्वीयत्वज्ञानरूपभ्रमस्य कथं निवृत्तिरित्यत आह - 
मायेत्यादिना । अद्वैतं, महदिभिर्यथावत्तया ज्ञातं ब्रह्मादिवस्तुजातमद्वैतम्‌ । 
अन्नैद्वैत॑ द्वितीयेन प्रकारेण ज्ञातं तद्वैपरीत्येन ज्ञातम्‌ । तच्च मिथ्याज्ञानं, 
तेषां मायामात्रं मायया भगवदिच्छया मात्रं निर्मितं जातमित्यर्थः । तथा च 
तादृशमिथ्याज्ञानस्यानादितोऽनुवृत्तस्यापीश्चरेच्छया जातत्वेनास्वाभाविकत्वात्‌ 
तत्प्रसादेन तन्निवृत्तिर्युक्तेति भावः । ।। ९ || 


उक्तमेव पूर्ववाक्यार्थ विशदयन्नुपसंहरति - विकल्प इति । 


विकल्पो विनिवर्तेत कल्पितो यदि केनचित्‌ । 
उपदेशादयं वादो ज्ञाते द्वैतं न विद्यत इति ।। १० ।। 
।। इति द्वितीयः खण्डः ।। 
देहगेहादौ स्वीयताभिमानादिनानात्मकबन्धरूपो विकल्पः उक्तरीत्या 
स्वाभाविको यदि केनचिदज्ञानादिना कारणेन स्वाभाविकत्वेन कल्पितः, 
तर्हापि उपदेशात्‌ महतामुपदेशबलान्निवर्तेत निवर्तत एव। कः सतां वादः? 
यदुपदेशान्नानाविधस्वातन्त्र्यादिभ्रमनिवृत्तिरित्यत आह - ज्ञात इति । 
ब्रह्मणि यथावत्तया ज्ञाते सति द्वैतं शिवमद्वैतमित्यत्रोक्तव्युत्पत्त्या मिथ्याज्ञानं 
न विद्यते निवर्तत इत्ययं सतां वाद इत्यर्थः । इतिशब्दस्य इत्येते श्लोका 
भवन्तीति पूर्वेणन्वयः । तत्तवनिर्णयतट्टीकयोरनुव्याख्यानसुधयोश्चैतत्‌ 
श्लोकद्वयं भेदपञ्चकस्य सत्यत्वानादित्वयोरुपपादनपरतया व्याख्यातम्‌ । 
।। १० || 
। । इति द्वितीयः खण्डः ।। 
एवं समग्रोङ्कारप्रतिपाद्यस्याऽऽत्मनो विश्ादिरूपचतुष्टयं निरूप्य तेषां 
रूपाणामकारादिप्रणवांशप्रतिपाद्यत्वादिमाहात्म्यं वक्तुम्‌ उक्तमनुवदति - 
सोऽयमात्माऽध्यक्षरमोकार इति । 

सो5यमात्मा5 ध्यक्षरमोड्कारो5धिमात्रं पादा मात्रा अकार उकार मकार 
इति । जागरितस्थानो वैश्वानरोऽकारः प्रथमा मात्रा । आप्तेरादिमत्त्वाद्‌ 
वा । आप्नोति ह वै सर्वान्‌ कामानादिश्च भवति य एवं वेद ।। १ ।। 


ओमित्याक्रियमाणतयोंकार शब्दितः सोऽयं चतुरात्मकत्वेनोक्त आत्माध्य- 
क्षरम्‌ । अधि सर्वतोऽधिकं च तदक्षरमविनाशि चेत्यध्यक्षरम्‌ । 
शब्दस्वाभाव्यान्रपुंसकता । कीदृशमक्षरमित्यत आह - अधिमात्रमिति । 
अधिका मात्रा अंशा यस्य तदक्षरमधिमात्रम्‌ । मात्राः का इत्यत आह - 
पादा मात्रा इति । पद्यन्त इति पादाः विश्वादिरूपाणि । पादाः क इत्यत 
अकारादिप्रतिपाद्या विश्वादय इत्याह - अकार इति । अ इत्याक्रियते 
आहूयते प्रतिपाद्यत इत्यकारो विश्वः । एवमुक्तदिशा उकारस्तैजसः । 
मकारः प्राज्ञः । उपलक्षणमिदम्‌ । नादबोध्यस्तुरीयोऽपि नाद इति 
शेषोक्त्या ग्राह्यः । अवर्णप्रतिपाद्यं रूपं स्थानोक्त्या निर्दिशति - जागरितेति । 
अकारः अ इत्याक्रियमाणः प्रथमा मात्रा समग्रप्रणवप्रतिपाद्यस्याक्षरनाम्नः 
आत्मनः प्रथमोंऽश इत्यर्थः । अत्र जागरितस्थानः प्रथमा मात्रा वैश्वानर 
इत्यनूद्य अकार इत्यवर्णप्रतिपाद्यत्वं विधीयत इति न पौनरुक्त्यमिति 
बोध्यम्‌ । एवमग्रेऽपि । वैश्वानरस्यावर्णवाच्यत्वे निमित्तद्वयमाह - आप्ते- 
रादिमत्त्चाद्वेति । तत्तज्जीवयोग्यभोग्यविषयान्‌ भोगान्‌ आपयति प्रापयति 
विश्व इति "अ" इत्युच्यते विश्व इत्यर्थः । 'आप्लृ व्याप्तौ' अन्तर्णीतण्यर्था- 
ड्डुप्रत्यये अ इति रूपमिति भावः । प्राज्ञस्तेजसश्चादी अस्येति आदिमान्‌, 
तस्माद्वा अ इत्युच्यत इत्यर्थः । सुषुप्तौ स्वप्ने च प्राज्ञतैजसाभ्यामेकीभूतो 
विश्वः सुप्तेरुत्थाने प्राज्ञात्‌, स्वप्नादुत्थाने तैजसाद्विविक्तस्सन्‌ दक्षिणाक्षि- 
स्थानमायातीति तयोरादितया विश्वस्य तदादित्वमिति भावः । एतन्निमित्त- 
द्वययुक्तत्वेनावर्णवाच्यत्वं विश्वस्य जानतः फलमाह - आप्नोति ह वा इति। 
योऽधिकारी एवमकारवाच्यत्वं वेद, अस्येति शेषः, अस्य वेदितुः स विश्वः 
सर्वान्‌ स्वयोग्यान्‌ सर्वान्‌ कामान्‌ काम्यमानानाप्नोति प्रापयति, अन्तणीत- 
णिच्‌ । आदिश्च । विश्व एवं वेदितुरादिश्च भवति, आविर्भूतस्वरूपतया 
मुक्तरूपेण तत उत्पद्यते तस्यायमादिः कारणं भवतीत्यर्थः । यद्वाऽऽदिश्चे- 
त्यत्रैवास्येति शेषः । आप्नोतीत्यत्र तु स ज्ञानीति शेषो ध्येयः । ।। १ || 


९९४ श्रीराघवेन्द्रयतिविरचितः 


को द्वितीयः पादः ? य उकार इत्युक्त इत्यत आह - स्वप्नस्थान इति । 
स्वप्नस्थानस्तैजस उकारो द्वितीया मात्रा । उत्कर्षादुभयत्वाद्‌ वा । 


उत्कर्षति ह वै ज्ञानसन्तति समानश्च भवति नास्याब्रह्मवित्‌ कुले भवति 
य एवं वेद ।। २ ।। 


स्वप्नस्थानो द्वितीया मात्रा आत्मनो द्वितीयोंऽशः । तैजस उकारः 
उ इत्याक्रियमाणत्वादुकार इत्युक्तः । उवर्णवाच्यत्वे निमित्तद्वयमाह - उत्क- 
षादुभयत्वाद्वेति । जाग्रद्दशायां विद्यमानदेहाभिमानादुत्थाप्य देहाभिमानं 
त्याजयित्वा स्वप्नमण्डले जीवं कर्षतीत्युत्कर्षणाद्ेतोर्वा, बाह्याज्ञप्तिरूपनिद्रां 
वासनामयविषयानुभवं च प्रयच्छतीत्युभयत्वाद्‌, उभयहेतुत्वाद्वा निमित्ताद्‌ 
उ इत्युच्यते तैजस इत्यर्थः । तथा वेदितुः फलमाह - उत्कर्षति ह वा इति। 
योऽधिकारी एवं निमित्तद्वययुक्ततयोकारवाच्यतैजसं वेद स ज्ञानी ज्ञान- 
सन्ततिं ज्ञानधारां, ज्ञाननित्यत्वमिति यावत्‌, आप्नोतीत्यनुषङ्गः । उत्कर्षति 
देहबन्धादात्मानम्‌ उत्कर्षति उद्धरति । उत्कृष्य च, समानश्च 
'मानमन्तर्गतिस्स्मृता' इत्युक्तः मानसहितः समानः सर्वमोक्षिणाम्‌ अन्तर्गतस्त- 
न्मध्यस्था भवतीत्यर्थः । दोषाभावात्‌ स्नेहाच्चेति भावः । अस्य ज्ञानिनः 
कुले अब्रह्मविन्न भवति, ब्रह्मज्ञानिसन्ततिरेव भवतीत्यर्थः । ।।२ ।। 

कस्तृतीयः पादः ? कथमस्य मकारत्वम्‌ ? किञ्च तज्ज्ञानिनः फलम्‌ ? 
इत्यतस्तत्सर्वं क्रमादाह - सुपुप्तस्थान इति । | 

सुषुप्तस्थानः प्राज्ञो मकारस्तृतीया मात्रा । मितेरपीतेर्वा । 
मिनाति ह वा इदं सर्वमपीतिश्च भवति य एवं वेद ।। ३ ।। 

मुपुप्तस्थानस्तृतीया मात्रा आत्मनस्तृतीयोंऽशः प्राज्ञः मकारो म. 
इत्याक्रियमाणः । कुतः ? मितेरपीतेर्वा । स्वात्मनि जीवमन्तर्गमयतीति 
स्वान्तर्गमनहतार्वा, वृत्तिज्ञानस्यापीतेरप्ययशब्दितलयकरणाद्वा. म इत्याक्रि- 
यते इत्वर्थः । योऽधिकारी एवं निमित्तद्वयुक्तत्वेन मकारवाच्यं प्राज्ञं वेद, 
म ज्ञानी इदं सर्व यथायोग्यं जगन्मिनोति स्वान्तर्गमयति । जीवानामणुः 
त्वऽप्यधिकारिणः सूर्यादेरिव प्रकाशतो व्याप्तिरस्तीति तन्मध्येऽन्तर्गमयति 

मुक्तः सन्निति भावः । अपीतिश्च भवति अप्ययकृच्च भवति, दुःखाद्य- 
निष्टस्येत्यर्थः । ।। ३ ।। 
एवं रूपत्रयं प्रणवगताकारादिवर्णत्रयप्रतिपाद्यमुक्त्चा चतुर्थं रूपममात्र- 
श्चतुर्थ इत्यादिनाऽग्रे विवक्षुः प्रागुक्तरूपत्रयज्ञानिनो यानि फलान्युक्तानि 
तत्र ब्रह्मदृष्टश्लोकान्‌ प्रमाणयति - तत्रैत इति । 
तत्रैते श्लोका भवन्ति । 


विश्वस्यात्वविवक्षायामादिसामान्यमुत्कटम्‌ । 
मात्रासम्प्रतिपत्तौ स्यादाप्तिसामान्यमेव च ।। ४ ।। 
तत्र रूपत्रयज्ञानिफले एते वक्ष्यमाणश्लोकाः संवादिनो भवन्ति । क्रमेण 

तान्‌ मन्त्रान्‌ पठति - विश्वस्येति । अत्वविवक्षायामिति विवक्षापदेनोपासनं 
ग्राह्मम्‌ । आदिमत्त्वाद्देत्यत्रोक्तदिशा आदिमत्त्वनिमित्तेन प्रणवैकदेशाकारवा- ` 
च्यत्वोपासनायां सत्यामुपासकस्यादिसामान्यम्‌ आदिश्चेत्यत्रोक्तदिशाऽऽदि- 
मत्त्वसामान्यम्‌ आदिमत्त्वेन विश्वसाम्यं भवति । उत्कटं स्पष्टमेतत्‌ । 'तं 
यथा यथोपासते तदेव भवति' इत्यादेरिति भावः । मात्रासम्प्रतिपत्तौ आत्म- 
नोंऽशो विश्वः, आप्तिनिमित्तेन प्रणवांशाकारार्थ इति विश्वरूपांशध्याने 
ध्यातुराप्तिसामान्यमेव स्यात्‌ । सर्वकामावाप्त्या च विश्वसाम्यमेव 
भवेदित्यर्थः ।। ४ || 

तेजसस्योत्वविज्ञाने उत्कर्षो विद्यते स्फुटम्‌ । 

मात्रासम्प्रतिपत्तौ स्यादुभयत्वं तथाविधम्‌ ।। ५ ।। 

तैजसस्योत्वविज्ञाने प्रागुक्तरीत्योत्कर्षनिमित्तेन प्रणवैकदेशोकारवाच्यत्वो- 

पासनायां तस्योपासकस्योत्कर्षतीत्यत्रोक्तदिशा स्फुटमुत्कर्षो दृश्यते 
प्रमाणप्रमित इत्यर्थः । मात्रासम्प्रतिप्रत्तौ प्रागुक्तदिशोभयहेतुत्वनिमित्तेन 
प्रणवांशोकारवाच्यत्वेनात्मांशतैजसध्याने तस्य ध्यातुस्तथाविधं प्रागुक्तज्ञान- 
सन्ततिरूपं समानत्वं चेत्युभयत्वं स्यादित्यर्थः । ।। ५ || 

मकारभावे प्राज्ञस्य मानसामान्यमुत्कटम्‌ । 

मात्रासम्प्रतिपत्तौ तु लयसामान्यमेव च ।। ६ ।। 

प्राज्ञस्य मकारभावे मकारत्वे प्रागुक्तमितिरूपनिमित्तेन प्रणवैकदेशमवर्ण- 
वाच्यत्वे विज्ञाते सति मानसामान्यं सर्वान्तर्भावरूपमानेन प्राज्ञसाम्यमुत्कटं 
स्फुटमित्यर्थः । मात्रासंप्रतिपत्तौ बाह्यादिज्ञानलयकृत्त्वनिमित्तेन प्रणवांशम- 
कारवाच्यत्वेनात्मांशप्राज्ञध्याने तु ध्यातुर्लयसामान्यं दुःखादिलयकृत्त्वेन 
प्राज्ञसाम्यमेव च स्यादित्यर्थः । ।। ६ ।। 


विश्वादिरूपाणामत्वोत्वमकार भावज्ञानिनो यदादिसामान्यादिफलमुक्तं 
तद्दा्ळ्याय विश्वादेरत्वादिज्ञानिन आदिसामान्यादिकं फलमिति यो जानाति 
तस्याप्यस्ति फलमित्याह - त्रिष्विति । 


त्रिषु धामसु यत्‌ तुल्यं सामान्यं वेत्ति निश्चितम्‌ । 
स पूज्यः सर्वभूतानां वन्द्यश्चेव महामुनिः ।। ७ ।। 
त्रिषु धामसु त्रिषु रूपेषूक्तविधया ध्यातेषु सत्सु ध्यातुः पुरुषस्य यत्‌ 
तुल्यं ध्येयविश्ादिसदृशं आदिमत्त्वादिसामान्यं तद्‌ भवतीति निश्चितं यथा 
तथा वेत्ति स वेदिता महामुनिः सर्वभूतानां पूज्यो वन्द्यश्चैव भवतीत्यर्थः 
।। ७ ।। 
विः्ादिरूपोपासकानां सर्वकामावाप्त्यादिफलमुक्तं प्राक । इदानीं 
विश्वादिप्राप्तिरूपंफलं चाह - अकार इति । 


अकारो नयते विश्वमुकारश्चापि तैजसम्‌ । 
मकारश्च पुनः प्राज्ञं नामात्रे विद्यतेऽगतिरिति ।। ८ ।। 
।। इति तृतीयः खण्डः ।। 

अ इत्याक्रियमाणो विश्वः स्वात्मोपासकं विश्वं स्वात्मानं नयते प्रापयति । 
'उकारश्चापि तैजसम्‌’ इत्यादौ नयत इत्यनुकर्षः । प्राग्वद्व्याख्या । 'पुनः 
्राज्ञम्‌'ईति पुनःशब्दः प्रत्यहं सुप्तौ प्राप्तिसत्त्वेऽपि स्थानविशेषे मुक्तौ 
तत्राप्त्यभिप्रायेणेति ज्ञेयम्‌ । तुरीयोपासाकस्य कथमित्यतस्तस्यापि 
तत्प्राप्तिरस्तीत्याह - नामात्र इति । अमात्रेऽनंशे । विश्वतैजसयोः प्राज्ञेन 
प्रतिदिनम्‌ एकीभावो विभागश्चास्तीति मात्रात्वम्‌ । तुरीयस्य तु तन्नेत्यमात्र 
इत्युच्यते तुरीयः । अमात्रे चतुर्थे अगतिः तत्य्राप्त्यभावः तदुपासकस्य न 

विद्यते, विद्यत एव गतिरित्यर्थः । तुरीये5स्ति गतिरिति वक्तव्ये "अगतिर्न 
विद्यते" इत्युक्तिः विश्वादेरिव बाह्यादिव्यवहारकारणत्वं न विद्यते यथा तथा 
गम्यत्वमपि नेति शङ्कायां तन्निरासार्थमिति ज्ञेयम्‌ । ।| ८ || 


|| इति तृतीयः खण्डः ।| 
नान्तःप्रज्ञमित्यदिनोक्ततुरीयगुणानुवादपूर्वं तुरीयस्य नादप्रतिपाद्यत्वमाह 
अमात्र इति । 


अमात्रश्चतुर्थोऽ व्यवहार्यः प्रपञ्चोपशमः शिवोऽद्वैत 
ओङ्कार आत्मैव संविशत्यात्मना5ऽत्मानं य एवं वेद ।। ९ ।। 

अमात्रोऽव्यवहार्यः प्रपञ्चोपशमः शिवोऽद्वैतश्चतुर्थ इत्यनुवादः । 
ओंकारः प्रणवैकदेशनादप्रतिपाद्य इति नादप्रतिपाद्यत्वं विधेयम्‌ । अमात्र 
इत्यादिपदानां प्रागुक्तरीत्याऽर्थो ध्येयः । अदृष्टमव्यवहार्यमित्यदिना प्रागुक्त 
स्याव्यवहार्यत्वादेः पुनरत्रानुवादोऽव्यवहार्यत्वादिकमुपासकेऽपि समं 
मुक्तवपीति दर्शयितुमिति ज्ञेयम्‌ । नादप्रतिपाद्यत्वेन तुरीयोपासकस्य 
फलमाह - आत्मेति योऽधिकारी एवममात्रत्वाव्यवहार्यत्वादिना ओंकार- 
मोंकारैकदेशनादप्रतिपाद्यं वेद जानाति स आत्मैव, शुद्धात्मैव सन्‌ देहगेहा- 
दावन्यत्र ममताद्यभिमानत्यागी भूत्वेति यावत्‌. आत्मना परमात्मना 
तत्प्रसादेनेति यावत्‌, आत्मानं नादबोध्यं तुरीयात्मानं संविशति प्रविशति । 
प्रविश्य च बहिरन्तः स्वेच्छया स्वयोग्यभोगान्‌ भुञ्जानः सुखमास्त इति 
भावः । ।। १।। 

प्रणवावयवाकारादिप्रतिपाद्यभगवद्रुपज्ञानमन्यस्मरणत्यागेन सम्पाद्यमित्यत्र 
मन्त्रान्‌ ब्रह्मदृष्टानाह - अत्रैत इति 

अत्रैते श्लोका भवन्ति । 

ओङ्कारं पादशो विद्यात्‌ पादा मात्रा न संशयः । 
ओङ्कारं पादशो ज्ञात्वा न किञ्चिदपि चिन्तयेत्‌ ।। २ ।। 

अत्रेत्युक्तार्थम्‌ । ओंकारमोमित्याक्रियमाणमात्मानं समग्रप्रणवप्रतिपाद्यं 

पादशः पादैः पद्यन्ते प्राप्यन्ते स्वोपासकैरिति पादैर्विश्वाद्यं पादशः पादैः 

पद्यन्त प्राप्यन्ते स्वोपासकैरिति पादैर्विश्वाद्यंशैर्विद्यात विश्वादिचतूरूपात्मना 
जानीयात्‌ । पादाः किंरूपा इत्यत आह - पादा मात्रा इति । प्रणवांशभू- 
ताकारादिप्रतिपाद्या इत्वर्थः । ओंकारं प्रणववाच्यं पादशःचतूरूपतया 
ज्ञात्वा किंचिदपि न चिन्तयेत्‌ । इतरचिन्तया जायमानफलस्य ततोऽधिक- 
फलम्य चंतज्ज्ञानादेव सिद्धेरिति भावः । ।। २ || 
संसारभयं तितीर्पुणा आंकारो भगवान्‌ सर्वथा ध्येय इत्यत्र श्लोकं 
पठति युञ्जीतेति । 
युञ्जीत प्रणवे चेतः प्रणवो ब्रह्म निर्भयम्‌ । 
प्रणवे नित्ययुक्तस्य न भयं विद्यते क्वचित्‌ ।। ३ ।। 
प्रणव हरौ चता मनः युञ्जीत तद्विपयं कार्यम्‌ । कीदृशः प्रणव इत्यत 
आह - प्रणवा ब्रह्मति । गुणेर्बृहणात्‌ पूर्णत्वात्‌ विश्वादिरूपचतुष्टयात्मकः 
प्रणवः निर्भयं, ब्रह्म गुणपूर्ण इति, विश्वादिचतूरूपो हरिर्जाग्रदाद्यवस्थाप्रणय- 
नात्‌ प्रणव इत्युच्यते । प्रपूर्वान्नयतेरच्य्रत्यये ( धात्विकारस्योकारादेशे ) 
धातार्नुशव्दादेश गुणावादेशणत्वपु प्रणव इति सिद्धेः । फलमाह - प्रणवे 
नित्यवुक्तस्येति । नित्यं ध्याविन इत्यर्थः । क्वचित्‌ केनापि निमित्तेनेत्यर्थः । 
फलसाम्वार्थमंव प्राइ निर्भयमिति विशेषणोक्तिः । ।।३।। 
विश्वादिखूपाणामन्योन्यं मूलरूपेण च न गुणतारतम्यमित्याह - प्रणवोहीति. 
प्रणवो ह्यपरं ब्रह्म प्रणवश्च परं स्मृतः । 
अपूर्वाऽनन्तरोऽबाह्योऽनपरः प्रणवोऽव्ययः ।। ४ ।। 
अपरमपरः पूर्वतनो मूलरूपपूर्वावतारात्मा प्रणवो हरिः ब्रह्म पूर्णः । 
हि प्रसिद्धमेतत्‌ । 'सर्वेपु भूतेप्वेतमेव ब्रह्मेत्याचक्षते' इत्यादाविति भावः । 
परं पश्चात्तनां विश्वाद्यवताररूपः प्रणवो हरिश्च ब्रह्म पूर्ण इत्याकर्षः, 
स्मृतः श्लोकद्रष्ट्रा ब्रह्मणेति योज्यम्‌ । पूर्वावतारे पश्चिमावतारे च पूर्णतै- 
व, न क्वचिदपि न्यूनतेति भावः । तथा च सूत्रं 'न स्थानतोऽपि 
परस्योभयलिङ्गं सर्वत्र हि' (व्र.सु. ३-२-११) इति । प्रणवो ब्रह्मेत्युक्तं 
पूर्णत्वं व्यनक्ति - अपूर्वं इति । न विद्यते पूर्व कारणं यस्य सोऽपूर्वः 

प्रणवः कारणहीनः । नाशाभावादनन्तरः । अन्तशब्दपर्यायो5त्रान्तरश- 
व्दः। सर्वगतत्वादबाह्यः । पराधीनस्थित्यभावादनपरः। अव्ययः 
शश्चदेकप्रकारः प्रणवो हरिः ।।४ || 
सर्वस्यादिः कारणम्‌, मध्यं स्थितिकर्ता, तथाऽन्तः नाशकश्चैवेति 
निश्चयमाह । ज्ञानिनः फलमाह - एवं हीति । 
सर्वस्य प्रणवो ह्यादिर्मध्यमन्तस्तथैव च । 
एवं हि प्रणवं ज्ञात्वा व्यश्नुते तदनन्तरम्‌ ।। ५ ।। 
एवं ब्रह्मत्वादिना प्रकारेण प्रणवं हरिं ज्ञात्वा तदनन्तरं प्रारब्धभोगानं- 
तरं तद्‌ ब्रह्म व्यश्नुते विशेषेण प्राप्नोति । तत्प्राप्तः सदा सत्त्वेऽपि 
स्थानादिविशेषाभिप्रायेण वीत्युक्तिः ।। ५ ।। 
प्रणवस्य हरेर्महिमान्तरमाह - प्रणवं हीति । 
प्रणवं हीश्वरं विद्यात्‌ सर्वस्य हृदये स्थितम्‌ । . 
सर्वव्यापिनमोइकारं मत्वा धीरो न शोचति ।।६।। 
ईश्वरं सर्वनियामकं ओकारं ओमित्याक्रियमाणं मत्वा न शोचति, मुक्तो 
भवतीत्यर्थः । © | 
एवमुक्ता समस्तव्यस्तप्रणवाभिधेग्रभगवदुपासनामनुवंदन्‌ तज्ज्ञानिनः 
स्तवेनोपसंहरति - अमात्र इति । 
अमात्रोऽनन्तमात्रश्च द्वैतस्योपशर्मश्शिवः । 
ओकारो विदितो येन स मुनिर्नेतरो जनः । 
स मुनिर्नेतरो जन इति ।। ७ ।। 
- ।। इति चतुर्थः खण्डः ।। 
।। इति श्रीमाण्डूकोपनिषत्समाप्ता ।। 
अमात्रः भिन्रांशहीनोऽनन्तमात्रो विश्वाद्यनन्तांशो द्वैतस्योपशमः सर्वा 
निष्टनिवर्तकः । शिवो निर्दुःखसुखरूपः । ओंकार ओमित्याक्रियमाणो येन 
विदितो ज्ञातः मुनिर्मननशीलो नेतर इति द्विरुक्तिरुक्तसर्वप्रमेयावधारणार्था । 
। | इति चतुर्थः खण्डः ।। 

प्रणवप्रतिपाद्याय चतुर्मूर्तिस्वरूपिणे । 

नमः श्रीप्राणनाथाय भक्ताभीष्टप्रदायिने ।। 
इति माण्डूकोपनिषदर्थानां सङ्ग्रहोऽत्र यः । 
राघवेन्द्रकृतस्तेन प्रीयतां कमलापतिः ।। 


।। इति श्री राघवेन्द्रयतिविरचितमाण्ड्कोपनिषत्खण्डार्थः सम्पूर्णः ।। 
।। श्रीकृष्णार्पणमस्तु ।। 
।। ग्रथश्चायं सम्पूर्णः ।। 


श्रीमत्सत्यात्मतीर्थानां आज्ञयाऽनुग्रहेणच । 

शिष्येण गुत्तलार्याणां भाष्यं माण्डूकमेतत्‌ ।। 
प्राचीनाचार्यपादानां सप्तव्याख्यानशोभितम्‌ । 
संपादितं च कृष्णेन प्रीत्यै माधवमध्वयोः ।। 

